
Ш. Лаҳзаҳои зиндагӣ ва фаъолият дар суратнигораҳо 


МАРГИ ЧУНОН ХОҶА НА КОРЕСТ ХУРД 


Марде  баландболову фарохсина ва 
бузургманишу хушрафтор ва олиму хушсимову 
хушсадо. мустаҷмаи ҳама некиҳо, як сол аз 
ҳиҷрати ӯ ба диёри боқӣ мегузарад. Бо рафтани ӯ 
ҷомеаи фарҳангию ҳунарии Тоҷикистон 
бузургмардеро аз даст дод, ки дар тамоми солҳои 
ҳаёти пурбораш барои ҷомеаи ин кишвар ман- 
шаи хайру баракат буд. Вай аз маъдудмардоне 
буд. ки ҳама фазоилу хислатҳои некро бо худ 
якҷо дошт. Садои махмалину осмонии ӯ 
ривоятгари офаринишҳои адабии ниёконамон 
буд. ки вақте аз ҳанҷараи ӯ такрор мешуд, лутфу 
таровате дучандон меёфт. Бо  матнхониву 
шеърхонии ӯ буд, ки дармеёбем, ки қудамо чаро 
барои баёни офаринишҳои худ аз забони ровиён 
баҳра мегирифтанд ва бано надоштанд, ки 
офаринишҳои адабии худро худ ривоят кунанд. 
Дар печутоби садояш танаввӯъву рангорангиву 
латофату зебоии офаринишҳои адабӣ ранги 
дигар мегирифт ва шунавандаро ба дунёи дигар 
раҳнамун мешуд. Дурустхонӣ ва иттилоъву 
огоҳии ӯ бар забони порсиву таърихи он зебоии 
мутуну офаринишҳоеро,. ки ӯ ривоят мекард. 

афзунтар менамуд. Дареғу дард, ки тайи солҳои 
ҳаёташ бархе аз мутуни арзишманди порсӣ аз 
забони ӯ ба сурати комил ривоят нашуданд. то 
имрӯз ганҷинае, ки аз осори савтии ӯ дар даст 
аст, ғанитару пурмоятар бошад. Он мизон ҳам. 
ки аз мутуни куҳан хонда шуда. якҷо ҷамъ 
нашудаанд, то ҷустуҷӯгари алоқаманд имрӯз 
битавонад лавҳи фишурдае аз ин садои 
махмалину осмонӣ дар даст дошта бошад ва бо 
намунае аз садои ровиёни ростини шеъру адаби 
форсӣ дар Фарорӯдон ошно шавад. 

Ошноии ман бо ӯ ба солҳои қабл аз 
фурӯпошии Иттиҳоди Ҷамоҳири Шӯравӣ 
бармегардад. ки барои сафаре фарҳангӣ ба 
даъвати Бунёди фарҳанг ба Тоҷикистон 
омадам. Баракоти ин-сафар бисёр буд. Дар 
куҳандиёри тоҷикон симои маънавии фарҳанги 
муштаракро дар чеҳраи мардону занони бисёре 
дар таҷаллӣ дидам, ки дар он солҳои сахту сиёҳ 
ба сиёнату посдорӣ аз фарҳанги миллӣ 
мепардозанд. Шоирону нависандагон ва 
муҳаққиқону ҳофизон ва мудироне. ки ҳар як 
саҳме қобили эътино дар пойдориву густариши 
фарҳанги тоҷикӣ доштаву доранд ва ҳарчи 
рӯзгор мегузарад. арҷу қурбу шаъни онон 
бештар аз гузашта ошкор мегардад. Агар набуд 
ҳунари ин ҷамоати зиндаҷону бедордил. 
парешониву рахват ҷое барои ҳаёту пойдории 
забону фарҳанги тоҷикӣ боқӣ намегузошт ва 

6 


Ёди ёри меҳрубон 
соҳибони фарру фарҳанги дирӯз мебоист бар 
бисоти фақру масканати фарҳангӣ менишастанд. 
Ин посдорони фарҳанг кӯшиданд. ки хуни 
ҳаётро дар рагҳои фарҳанги миллӣ ба ҷараён 
андозанд ва бегумон фақиди саид устод 
Абдуқодир Маниёзов яке аз ин бузургон буд. 


ЕЕ У 


Дар солҳои нахусти пас аз фурӯпошӣ 
роқими ин сутур пешниҳод кард, ки се нафар аз 
устодони тоҷик ба узвияти он дароянд. Устод 
дуктур Ғуломалии Ҳаддоди Одил - раиси 
донишвари Фарҳангистон, ки худ алоқае 
фаровон ба Тоҷикистон ва Фарҳангистон 
дорад, мавзӯъро дар дастури кор қарор дод ва 
бо пайгириҳои баамаломада Фарҳангистони 
забону адаби форсии Ҷумҳурии Исломии Эрон 
ду тан аз донишварони тоҷикро ба узвият 
пазируфт ва интихобу пешниҳоди онҳоро ҳам 
муаззамунлаҳ ба ҳақир вогузор кард ва ман 
Худойро шокирам, ки аз ӯҳдаи ин амри муҳим 
баромадам. Ин ду тан яке устод Муҳаммадҷон 
Шакурӣ аст. ки умраш бардавом бод ва дигарӣ 
устод Абдуқодир Маниёзов, ки ҷояш дар 
ҷаннат бо авлиёуллоҳ. 

Вуруди ин ду тан дар ҳалқаи донишварони 
эронии узви Фарҳангистони забону адаби порсӣ 
даричае тоза бар рӯи ин маркази илмӣ кушуд ва 

ҷойгоҳи забони тоҷикро дар Фарорӯдон назди 
арбоби фарҳанги Эрон волотар намуд. Аз он рӯз 
то имрӯз дар ҳар ҳамоишу ҷамъомаде. ки дар 
Эрон баргузор мешавад, ҳатман тоҷикон ҳузур 
- доранд ва тавонистаанд ҷойгоҳи волои забони 
миллиро дар ин сарзамини аҳуроӣ нишон 
диҳанд. 

Солҳои раёсати ӯ бар Пажӯҳишгоҳи Рӯдакии 
Фарҳангистони улуми Тоҷикистон ба унвони 
муҳимтарин маркази таҳқиқ дар бораи забони 
форсӣ-тоҷикӣ солҳои пурборест. Ӯ тавонист 
дар он солҳо бо таҳқиқоте. ки дар ин маркази 
илмӣ сомон дод, шаъну манзалати забонро 
нишон диҳад. Таҳқиқоте, ки ғоҳ худи ӯ низ дар 
бархе аз онҳо мушоракат меҷуст ва бо қувваи 
даррока ва нерӯманди худ шаъни волои забони 
миллиро ба ҳамагон нишон медиҳад. 

Аз нигоҳи ман ба ҳамон андоза, ки китобҳо 
ва осори ин бузургмардони тоҷик дар 
рӯшангарии фарҳангиву бақои ин миллат арзиш 
дорад. мудирияти фарҳангии онон низ муҳим 
аст. Агар набуд сояи саёдати илмӣ ва маънавии 
инон, чӣ бисёр мушкилоту тангноҳо дар арсаи 
фарҳанг худро нишон медод ва арсаро бар 
пажӯҳишгарон тангу тангтар мекард. Кордониву 
дилбастагии миллии ин мудирон арсае 
фаррохдоман барои кор падид овард. ки ҳосили 
он дар ҳофизаи фарҳангии ин миллати сарбаланд 
осори неку ҳумоюн доштаву дорад. Аз ин боб 

ҷойгоҳи устоди фақид Маниёзов шоистаи 
ёдкарду эҳтиром аст. Фазои илмии бонишоте, ки 
ӯ дар Пажӯҳишгоҳи Рӯдакӣ фароҳам овард, 
пажӯҳишҳои забоншиносиро пурмояву дақиқ 
кард. 

Шахсияти ҷомеъулатрофи ӯ вайро дар 
арсаҳои мухталиф табдил ба улгӯ карда буд. Дар 
арсаи суханварӣ ва сухангӯӣ чеҳрае бебадил буд. 
Дар олами тарҷумаву баргардони мутун 
мутарҷиме забардаст буд ва дар арсаи таҳқиқи 
пажӯҳишгарӣ нуктаёбу тезбин ва дар арсаи 
мудирияти фарҳангӣ - мудире лоиқ ва пуртавону 
оянданигар. Дар дигар доираҳои фаъолиятҳои 
фарҳангӣ ҳам тайи солҳои ҳаёташ ҳузуре доимӣ 
дар арсаҳои мухталиф дошт. Узвият дар 
анҷуманҳои мухталиф аъам аз Кумитаи шӯравии 
муҳофизати сулҳ, Анҷумани дӯстии шӯравӣ ва 
афғон, Анҷумани дӯстӣ ва робитаҳои фарҳангии 
Тоҷикистон бо кишварҳои хориҷӣ, Кумитаи 
истилоҳоти Академияи улум, Кумитаи ҷоизаҳои 
давлатӣ, узви Иттифоқи нависандагон, раиси 
Ҷамъияти китобдӯстони шаҳри Душанбе ва ғ. 
нишон медиҳад, ки ин рӯҳи ҷустуҷӯгар дар 
арсаҳои гуногун тавониста ҳузури муфиду 
муассир дошта бошад. 

Марг сарнавишти маҳтуми башарист ва ҳеҷ 
кас аз чанголи тези уқоби фано гурезе надорад, 
аммо муҳим нақши бақоест, ки аз шахс 
мемонад. 

Дуктур Маниёзов назди ҳамаи мо зинда аст. 
Номаш то абад бар пешонии фарҳанг ва 
адабиёти муштарак медурахшад. 

Ин дафтар ба посдошти хотираи ӯ ва ба 
муносибати аввалин солгарди вафоти он зиндаёд 
интишор меёбад. Сафорати ҶИЭ дар 
Тоҷикистон умедвор аст бо нашри ин китоб гоме 
фаро пеш ниҳад, то дигарон битавонанд корҳои 
ҷиддитару асоситаре дар муаррифии ин 
бузургмард ва осори ӯ бардоранд. Дар ҷамъоварӣ 
ва нашри ин асар заҳамоту талошҳои аслӣ бар 
ӯҳдаи хонадони устод ва ба вежа ҷаноби дуктур 
Абдувалӣ Даврон будааст ва дар танзиму 
табвиби он ҷаноби Қаҳрамон Сулаймонӣ - 
ройзани фарҳангӣ, ҷаноби дуктур Қосимӣ - 
раиси Пажӯҳишгоҳи фарҳанги форсӣ-тоҷикӣ ва 
ҳамкоронашон ва ҷаноби Аждарӣ - мудири 
чопхонаи «Шайванд»-и Сафорати Ҷумҳурии 
Исломии Эрон талоши ҷиддӣ доштаанд, ки бад- 
ин васила маротиби сипоси худро тақдими онон 
мекунам. Дар ниҳоят аз Худованди мутаол барои 
устод Маниёзов раҳмати восеаи илоҳиро 
масъалат менамоям ва умедворам Худованд ӯро 
дар биҳишт бо авлиёи хеш маҳшур фармояд. 


Алиасгари Шеърдӯст 
Сафири кабири Ҷумҳурии Исломии Эрон 
дар Тоҷикистон 

ЗИНДАГИНОМАИ 
АБДУҚОДИР МАНИЁЗОВ 


Адабиётшинос, узви Иттифоқи нависандагони 
ИҶШС (1963), узви вобастаи Академияи илмҳои 
Ҷумҳурии Тоҷикистон (1981), Ходими шоистаи 
илми Ҷумҳурии Тоҷикистон (1994), узви пайвастаи 
Фарҳангистони забон ва адаби форсии Эрон (1996) 
Маниёзов Абдуқодир 10 августи соли 1930 дар 
ҷамоаи Пӯлодони шаҳри Конибодом, дар оилаи 
зиёӣ таваллуд шудааст. 

Дар соли 1953 факултаи таъриху филологияи 
Донишгоҳи давлатии Тоҷикистон (ҳозир 
Донишгоҳи миллии Тоҷикистон)-ро хатм карда, 
соли 1956 баъди таҳсил дар аспирантураи 
Академияи илмҳои Ҷумҳурии Тоҷикистон дар 
Институти забон ва адабиёти ба номи Рӯдакии АИ 
Тоҷикистон ба сифати ходими илмӣ ба кор шурӯъ 
намуд. Ӯ солҳои 1949-1956 дар баробари таҳсил 
ҳамчунин ба сифати наттоқи шӯъбаи хориҷии 
Радиои Тоҷикистон фаъолият карда буд. Байни 
солҳои 1956-1961 дар шӯъбаи адабиёти советии 
тоҷики Институти забон ва адабиёт ба таҳқиқоти 
илмӣ машғул шуда, солҳои 1962-1969 вазифаи 

муовини илмии директори институтро ба ҷо 
меовард. 

Аз соли 1969 то соли 1972 ба сифати муовини 
сармуҳаррири Энсиклопедияи Советии Тоҷик ва 
тайи солҳои 1972-2000 дар вазифаи директори 
Институти забон ва адабиёти ба номи Рӯдакӣ кор 
мекард. 

Соли 1960 дар Институти шарқшиносии 
Академияи илмҳои Иттиҳоди Шӯравӣ дар мавзӯи 
«Марҳалаҳои аввали эҷодиёти Садриддин Айнӣ ва 
мақоми он дар адабиёти инқилобии Шарқи 
Наздик» рисолаи номзадӣ ҳимоя кардааст. 
Таваҷҷӯҳи ӯро бештар масъалаҳои асосӣ ва назарии 
филологияи тоҷик ба худ кашида, дар баробари 
таҳқиқи баъзе ҷиҳатҳои эҷодиёти шоирони алоҳида, 
ба мисли Дақиқӣ, Ҳофизи Шерозӣ, Камоли 
Хуҷандӣ, Абдураҳмони Ҷомӣ, Аҳмади Дониш, 
Абулқосим Лоҳутӣ, Мирзо Турсунзода ба 
пажӯҳиши эҷодиёти Садриддин Айнӣ машғул 
гардида, дар ин мавзӯот асару мақолаҳо таълиф 
намудааст. 

Нахустин мақолаҳои ӯ солҳои 50-уми асри 
гузашта ба табъ расидаанд. Ӯ муаллифи рисолаи 
«Публитсистика ва назми Садриддин Айнӣ» (1958). 
«Луғати имло» (1991, бо ҳаммуаллифии А.Мирзоев), 
китобҳои «Назмшиносии тоҷик» (1993). «Ҳакими 
суханвар» (дар бораи рӯзгор ва осори Носири 
Хусрав, 2003, бо ҳаммуаллифии Худоӣ Шарифов) ва 

зиёда аз 200 асару мақолаи илмӣ мебошад. 
Муҳимтарин осори ӯ, ки ба таҳқиқи масъалаҳои 
таърих ва назарияи . адабиёт, чеҳраҳои алоҳидаи 
адабӣ, накди адабӣ ва таърихи тарҷума, пайвандҳои 
адабӣ, паҳлӯҳои гуногуни сохти шеъри тоҷикӣ ва ғ. 
бахшида шудаанд, инҳо мебошанд: «Материалҳо 
доир ба фаъолияти публитсистии С.Айнӣ дар 
солҳои револютсия» (Шарқи Сурх, 1956, ХЖОФ7), 
«Шеърҳои инқилобии С.Айнӣ» (Ахбори АИ 
Тоҷикистон Шӯъбаи фанҳои ҷамъиятӣ, 1957, Ҳо15), 
«Нахустин шеърҳои устод Айнӣ» (Ҳамон нашрия, 
1960. ХеЗ,) «Публитсистикаи С.Айнӣ» (Гулистон, 
1960, ХеІ1), «Даҳои адабиёти рус» (Шарқи сурх, 
1960, ЖХеІ]І), «Садриддин Айнӣ ва адабиёти рус» 
(Шарқи Сурх, 1960, ЖеІ0), «Шоири забардасти 
советии тоҷик» (Коммунисти Тоҷикистон, 1962, 
ХОИ), «Ташаккули насри Садриддин Айнӣ» 
(Ҷашнномаи Айнӣ, 1963, барориши  ІВ, 
«Нашъунамои адабиёт ва санъати тоҷик» 
(Коммунисти Тоҷикистон, 1964, Хе11), «Шеъри нав» 
ва баъзе масъалаҳои шеърият» (Дар кит: 
«Масъалаҳои адабиёти муосири тоҷик», - Душанбе, 


1970), «Адабиётшиносии тоҷик» (Нашри 
энсиклопедии «Республикаи Советии Сотсиалистии 
Тоҷикистон», 1974, [984, бо ҳамқаламии 


А.Сатторов), «Таҳаввулоти шакли бадеӣ дар 
эҷодиёти устод Лоҳутӣ» (дар кит: «Ёдбуди Лоҳутӣ», 
Душанбе, 1974), «Назаре ба таърихи пайвандҳои 

адабии халқҳои тоҷику афғон» (дар кит: «Ёди 
Равшан», Кобул, 1975), «Дақиқӣ - шоири тағаззулӣ 
ва ҳамосасарои асри Х» (Ахбори Академияи илмҳои 
Тоҷикистон. Шӯъбаи фанҳои ҷамъиятӣ, 1976, Жео4), 
«Масъалаҳои асосии омӯзиши эҷодиёти Аҳмади 
Дониш» (Ахбори Академияи илмҳои Тоҷикистон. 
Шӯъбаи фанҳои ҷамъиятӣ, 1977, Ҳе1), «Марҳалаҳои 
асосии ташаккул ва инкишофи адабиётшиносии 
советии тоҷик» (ҳамон нашрия, 1977, Же4), «Назми 
Айнӣ дар солҳои инқилоб» (дар кит. «Ҳаёт, 
қаҳрамон ва адабиёт», Душанбе, 1977), «Айнӣ - 
публитсист» (Ахбори Академияи илмҳои 
Тоҷикистон. Шӯъбаи фанҳои ҷамъиятӣ, 1978, Жо2), 
«Донишманди забардаст» (дар бораи В. И. Абаев, 
Садои шарқ, 1980, Ҳе11, бо ҳамқаламии М. Исоев), 
«Масъалаҳои методологии омӯзиши забони русӣ 
ҳамчун забони муносибати байни миллатҳо» (дар 
кит: «Забони Ленин - забони Октябрро меомӯзем». 
Душанбе, 1984), «Бозсозӣ ва танқиди адабӣ» 
(Адабиёт ва санъат, 1990, 26 апрел), «Марҳалаҳои 
таҳаввули шеъри С.Айнӣ», (Ҷашнномаи Айнӣ, 2002. 
барориши ІХ). 

Абдуқодир Маниёзов ҳамзамон дар таҳия, 
таҳрир ва омодаи нашр сохтани як силсила осори 
илмӣ, адабӣ ва луғату муҳовараҳо саҳм гирифтааст, 
ки китобҳои «Масъалаҳои адабиёти муосири тоҷик» 
(1970), «Маҷмӯаи шеърҳои Ибни Сино» (1980), 
«Таърихи адабиёти советии тоҷик» (1980, ҷ.ІУ), 

дуҷилдаи мунтахаби осори М. Турсунзода (1981), 
силсилаи маҷмӯаи «Ҷашнномаи Айнӣ» (1963 ва 
минбаъд), нашри энсиклопедии «Республикаи 
Советии Сотсиалистии Тоҷикистон» (1984), «Луғати 
русӣ-тоҷикӣ» (Москва, 1985) аз ҷумлаи онҳо 
мебошад. 

Абдуқодир Маниёзов дар Тоҷикистон ҳамчун 
муаллиф ва мураттиби китобҳои дарсии «Адабиёти 
советӣ», «Адабиёти ватан», «Адабиёти тоҷик» 
барои мактабҳои миёна шинохта шудааст ва ин 
ҷабҳаи фаъолияти ӯ аз солҳои 60-уми асри гузашта 
ибтидо гирифта, то поёни умраш идома ёфт. 

Диди фарохи илмӣ ва тафаккури неруманди 
таърихиаш ба ӯ имконият доданд, ки дар доираҳои 
илмӣ ва адабии Тоҷикистон ва берун аз марзи он - 
Русия, Эрон, Ҳиндустон, Афғонистон, Покистон ва 
соири мамлакатҳои Шарқ маҳз бо фаъолияти илмӣ 
ва қобилияти ташкилотчигиаш шинохта шавад. 
Чанде аз мақолаҳои илмию таҳқиқотии ӯ дар 
саҳифаҳои матбуот ва нашрияҳои Ӯзбекистон, 
Украина, Афғонистон, Эрон, Иёлоти Муттаҳидаи 
Амрико ва ғ. интишор ёфтаанд. Ӯ дар семинар, 
симпозиум ва конференсияҳои байналмилалии 
«Шеъри форсӣ» (Душанбе, 1968), 400 - солагии 
вафоти Боязиди Ансорӣ (Пири Равшан) ва 
бузургдошти ҳазораи Дақиқӣ (Кобул, январ ва 
декабри 1975), устодони забони форсӣ (Деҳлӣ, 1989), 
робитаҳои фарҳангӣ (Хитой, Шинҷон, 1989), 

масъалаҳои эроншиносӣ (Теҳрон, 1995), робитаҳои 
адабӣ ва фарҳангии қарни ХХІ (Вашингтон, 1996), 
пажӯҳиш дар фарҳанги бостон (Париж, 2002) 
ширкат ва суханронӣ кардааст. Солҳои 1980 ва 1985 
дар ҳайати намояндагони ҳукумати ҷумҳурӣ дар 
рӯзҳои дӯстии Тоҷикистону Афғонистон ба шаҳри 
Кобул ва соли 2002 ба мақсади ширкат дар таъсиси 
намояндагии Анҷумани «Пайванд» ба Брюсел 
(Белгия) ва Амстердам (Голландия) сафар 
намудааст. 

Ӯ солҳои тӯлонӣ дар ҳаёти ҷамъиятии 
мамлакат фаъолона ширкат дошт: узви Кумитаи 
Шӯравии муҳофизати сулҳ, Узви Раёсати Марказии 
Анҷумани дӯстии шӯравию афғон, узви Шӯрои 
муассисони Фонди шӯравии маданият, узви Шӯрои 
ҳамоҳангсозии тадқиқоти илмии Шӯъбаи адабиёт 
ва забони Академияи илмҳои Иттиҳоди Шӯравӣ, 
узви раёсати Анҷумани дӯстӣ ва робитаҳои 
фарҳангии Тоҷикистон бо кишварҳои хориҷӣ, 
муовини раиси Ҷамъияти дӯстии Тоҷикистон ва 
Афғонистон, узви Кумитаи истилоҳоти Академияи 
илмҳои Ҷумҳурии Тоҷикистон, узви Раёсати 
Кумитаи ҷоизаҳои давлатии Ҷумҳурии Тоҷикистон 
ба номи Рӯдакӣ дар соҳаи адабиёт, санъат ва 
меъморӣ ва ба номи Ибни Сино дар соҳаи илм ва 
техника дар назди Ҳукумати Ҷумҳурӣ, узви Садорат 
ва Раёсати Иттифоқи нависандагони Тоҷикистон, 
узви Раёсати Ҷамъияти «Дониш»-и Ҷумҳурии 

Тоҷикистон. раиси Ҷамъияти китобдӯстони шаҳри 
Душанбе. узви ҳайати асосии таҳририяи 
Энсиклопедияи советии тоҷик, узви ҳайати 
таҳририяи Ахбори Академияи илмҳои Ҷумҳурии 
Тоҷикистон (Шӯъбаи илмҳои ҷамъиятӣ), узви 
комиссияи давлатии таҳияи Қонуни забони 
Ҷумҳурии Тоҷикистон ва узви гурӯҳи кории он буд. 
Чанде аз вазифаҳои илмӣ ва ҷамъиятии вай аз 
қабили муовини раиси Анҷумани тоҷикон ва 
форсизабонони ҷаҳон, узви Шӯрои Марказӣ ва 
Шӯрои куҳансолони Ҳаракати ваҳдати миллӣ ва 
эҳёи Тоҷикистон, узви Шӯрои ҷамъиятии Ҷумҳурии 
Тоҷикистон, узви комиссияи номгузории 
Ҳукумати шаҳри Душанбе, вакили Маҷлиси 
намояндагони халқи шаҳри Душанбе, раиси Шӯрои 
ҳимояи рисолаҳои доктории назди Институти забон 
ва адабиёти ба номи Рӯдакӣ, узви Бунёди Рӯдакӣ ва 
кумитаи Айнӣ то дами вопасинаш давом кардаанд. 

Абдуқодир Маниёзов на фақат дар 
Тоҷикистон. ҳамчунин берун аз марзҳои он низ ба 
ҳайси донанда ва хонандаи шеъри тоҷикӣ шинохта 
шудааст. Ӯ аз овони ҷавонӣ фаъолияти таҳқиқоти 
илмӣ ва шеършиносиву сухансанҷиву хониши 
шеърро тавъам анҷом додааст. Ашъори бисёр 
шоирон, намунаҳои эҷодиёти шифоҳии халқӣ ва 
осори нависандагони тоҷикро тавассути овози 
марғуладор ва хониши зебо ба самъи миллионҳо 
мардумони олам мерасонид. Маҳорати хосаи 

гӯяндагии Абдуқодир Маниёзов ба овози фораму 
дилнишин ва маънирасиву адофаҳмии ӯ дар матни 
бадеӣ алоқа мегирад. Шахсоне, ки бо ӯ пиромуни 
шеър ва шеърият, масоили арӯз ва санъати сухан 
ҳамсӯҳбат шудаанд, аз ин давлати бузурги маънавӣ 
ва шахсияти ҷозиби ӯ баҳраҳо бурданд. 

Як паҳлӯи фаъолияти илмии ӯ ба тадқиқи 
масъалаҳои мубрами забоншиносии тоҷик, ҳусни 
сухан ва маҳорати суханварӣ, тарғибу пуштибонӣ аз 
забон ва фарҳанг, зарурати таърихии омӯзиш ва 
бузургдошти забонҳо алоқа мегирад, ки дар ин 
ҷабҳа низ ӯ мақола ва гузоришҳои ҷолиб дар 
нашрияҳои Тоҷикистон ва Русияву Эрону 
Афғонистон ба табъ расонидааст. Зиёда аз 150 
маҷмӯаи осори хурду бузурге, ки тартибу таҳриру 
тадвинашон бо ширкати ӯ анҷом ёфтаанд, дар 
солҳои гуногун аз тариқи нашрияҳои Тоҷикистон 
чоп шудаанд. 

Доираи фаъолияти Абдуқодир Маниёзов фақат 
ба таҳқиқи масъалаҳои мухталифи адабиёт ва 
гӯянда-гӣ, корҳои маъмурӣ ва созмондиҳӣ маҳдуд 
наме-шавад. Ӯ тадқиқи масъалаҳои тарҷумаи 
бадеиро бо амали бевоситаи тарҷумонӣ якҷоя 
анҷом дода, дар ин соҳа низ ба ҳайси муҳаррир, 
мураттиб ва мутарҷим шинохта шудааст. «Хамсат- 
ул-мутаҳайирин»-и Алишери Навоӣ аз ҷумлаи 
намунаи тарҷумаҳоест, ки аз ҷониби Абдуқодир 
Маниёзов бо дарки масъулият, маҳорат ва 

ниҳояти забондонӣ анҷом додааст ва ду маротиба 
(солҳои 1961,1989) бо тавзеҳ ва пешгуфтори ӯ чоп 
шуда, дар байни хонандагони Тоҷикистону 
Ӯзбекистон шӯҳрат ёфтааст. Абдуқодир Маниёзов 
«Тоҷикон»-и Бобоҷон Ғафуровро низ бо 
ҳамқаламии Нусур  Холмуҳаммадов тарҷума 
кардааст, ки он дар ду ҷилд (солҳои 1983,1985) чоп 
шуда буд. Аз рӯи нашри мазкур соли 1985 дар 
Кобул ба форсии дарӣ ва ба муносибати ҷашни 
навадумин зодрӯзи академик Б.Ғафуров соли 1997 
ба ҳуруфи форсӣ ва соли 1998 ба тоҷикӣ аз тарафи 
нашриёти «Ирфон» интишор ёфт. ФҲамчунин 
тарҷумаи як қатор қиссаву романҳои нависандагони 
ҳалқҳои гуногун, ба мисли  П.Лукнитский 
«Тоҷикистон» (1959, бо ҳамқаламии М.Шукуров), 
А.Яковлев «Саргузашти Руал Амундсен» (1960, бо 
ҳамқаламии  Н.Холмуҳаммадов), В.Г.Короленко 
«Безабон» (1965), романи Афандӣ Капиев «Шоир» 
(дастнавис) ва ғ. ба қалами ӯ тааллуқ доранд. 

Тайи солҳои сарварии Абдуқодир Маниёзов 
Институти забон ва адабиёти ба номи Рӯдакӣ ва 
Шӯрои дифои рисолаҳои доктории он садҳо 
олимони соҳаи филологияро тарбия карда ва дар ин 
муддат худи Институт ба як маркази бузурги илми 
филологияи тоҷик табдил ёфт, ки дар ин ҷабҳа низ ӯ 
хизматҳои бедареғ барои халқ ва маърифати ҷомеа 
анҷом додааст. 

Хизматҳои шоистаи Абдуқодир Маниёзов дар 
рушди илму фарҳанг ва пешбурди ҳаёти ҷамъиятӣ 
бо орденҳои Шараф, Нишони Истиқлол, медали 
«Барои меҳнати шуҷоатмандона» қадр ёфтаанд. Ӯ 
ҳамчунин бо медали ҷашни ба шарафи 100-солагии 
таваллуди В.И.Ленин, ифтихорномаҳои Раёсати 
Шӯрои Олии Ҷумҳурии Тоҷикистон, номаҳои 
ифтихории Кумитаи Марказии Ҳизби Коммунистии 
Тоҷикистон, Анҷумани дӯстӣ ва робитаҳои 
фарҳангии Иттиҳоди Шӯравӣ бо кишварҳои 
хориҷӣ, Кумитаи Муҳофизати сулҳ, Вазорати 
маорифи ҷумҳурӣ, Академияи илмҳои Ҷумҳурии 
Тоҷикистон сарфароз гардидааст. 

Абдуқодир Маниёзов аз соли 2000 то охири 
рӯзҳои ҳаёташ сарвари ифтихории Институти забон 
ва адабиёти ба номи Рӯдакӣ ва раиси Кумитаи 
иҷроияи Анҷумани «Пайванд» буд. Ӯ ба рағми 
дарди бедармон, ки дар солҳои охири зиндагӣ 
ҷисмашро афгор карда буд, фаъолияти илмию 
ҷамъиятии худро идома медод. 

26 апрели соли 2008 бо умеди шифо ӯро ба 
Ҷумҳурии Исломии Эрон бурда, дар бемористони 
«Меҳр»-и шаҳри Теҳрон бистарӣ намуданд, аммо 
дар гирудори ҳаёту мамот марги беамон дастболо 
шуд. Рӯзи 3 майи соли 2008 дар ин бемористон 
қалби инсони шариф. донишманди мумтоз, 
суханвари барҷаста ва чеҳраи маъруфи илму адаби 
тоҷик Абдуқодир Маниёзов аз тапидан боз монд. 

Вай дар роҳи ба ҳам овардани тоҷикони ҷаҳон ва 
форсизабонони бурунмарзӣ ва арзишҳои таърихиву 
фарҳангии онон хизматҳои бедареғ кардааст. Ин 
донишманди фарҳехта ва саршиноси кишвар, 
устоди сухан ва яке аз донандагони маъруфу 
нотакрори шеъри форсии тоҷикӣ то лаҳзаҳои 
вопасини умр дар роҳи пойдориву ҳифзи арзишҳои 
таърихӣ ва фарҳангии форсизабонони дунё амали 
хуб ва эътиқоди сахт ба ёдгор гузошт. 

Хуршеда Отахонова 


ШАМЪ ЧУН ХОМӮШ ГАРДАД, 
ДОЕИ МАҲФИЛ МЕШАВАД 


Барои ман дар бораи Абдуқодир Маниёзов чизе 
навиштан ниҳоят душвор аст. Зеро ҷароҳате, ки аз 
реҳлати ӯ бардоштаам, ҳанӯз ба ҳам наомадааст. 

Ману Абдуқодир қариб тамоми умр аз кору 
бори ҳамдигар бохабар будем. Кӯдакиамон дар як 
маҳалла гузаштааст. Падару модари Абдуқодир дар 
Истаравшан кору фаъолият мекарданд ва ҳавлие, ки 
онҳо дар он зиндагӣ доштанд, ба ҳавлии мо 
ҳамдевор буд. Баъд онҳо кӯчида ба Конибодом 
рафтанду мо ба Душанбе омадем. 

Соли 1948 Донишгоҳи давлатии Тоҷикистон 
таъсис ёфт ва мо боз бо ҳам вохӯрдем. Дар як 
факулта таҳсил кардем. Соли 1953 баъди хатми 
Донишгоҳ ба Институти забон ва адабиёти ба номи 
Рӯдакии Академияи илмҳои Тоҷикистон омадем ва 
тақдири худро ба тақдири ҳамин даргоҳи муқаддас 
пайвастем. 

Абдуқодир Маниёзов дар тӯли ин солҳо дар 
баробари корманди илмӣ будан ва ба тадқиқ илмӣ 

машғул шудан, ҳамеша кори ташкилию маъмуриро 
бар ӯҳда дошт. 28 сол сарвари Институти забон ва 
адабиёти ба номи Рӯдакӣ буд ва ман зери роҳбарии ӯ 
кор мекардам. 

Абдуқодир Маниёзов 10 августи соли 1930 дар 
шаҳри Конибодом дар хонаводаи шахсони 
соҳибмаърифат чашм ба дунё кушода, дар муҳити 
барои инкишофи маънавии инсон созгор ба воя 
расидааст. Волидайни ӯ дар аввал корманди ҳизб 
буда. баъд то охири умр омӯзгор шуда кор 
кардаанд. ШМан нахустии нашри мухтасари 
«Шоҳнома»-и Абулқосим Фирдавсиро бо ҳуруфи 
лотинӣ пеш аз ҷанги зидди финиотони Олмон дар 
хонаи онҳо дида будам. 

Ёдам меояд, дар Донишгоҳи давлатии 
Тоҷикистон бори нахуст аз адабиёти классикӣ ба 
устод Шарифҷон Ҳусейнзода имтиҳон месупоридем. 
Ҳеҷ қас ҷуръат намекард, ки ба назди он кас дарояд. 
Муаллим Абдуқодир Маниёзов, Ҳамия Исмоилова, 
Зоҳир Аҳрорӣ ва Муҳаммадвафо Бақоевро даъват 
намуданд. Дигарҳо дар паси дар тарсидаю ларзида 
меистоданд. Аз вақти муқарраршуда хеле гузашт, 
вале аз синфхона касе намебаромад. Мо гумон 
кардем, ки онҳо ба саволҳои билет ҷавоб дода 
натавонистанд ва муаллим саволҳои иловагӣ дода. 
донишашонро санҷида истодаанд. Барои он ки 
вазъиятро фаҳманд, духтарҳо дарро оҳиста кушода 
маро ба дарун тела доданд. Нигоҳ кунам, Абдуқодир 

Маниёзов рост истода шеър мехонад ва дигарҳо ҳама 
гӯшу ҳуш шуда нишастаанд. Чеҳраи нуронии устод 
Ҳусейнзода ғарқи табассум аст. Маълум шуд, ки 
бачаҳо кайҳо ба саволҳо ҷавоб дода баҳо 
гирифтаанд, вале ба муаллим шеърхонии Абдуқодир 
хуш омадааст ва он кас хоҳиш кардаанд, ки чанд 
шеъри дигар хонад. Муаллим чунон хурсанд буданд, 
ки ҳатто аз бепурсиш даромадани ман наранҷиданд. 

Абдуқодир нафақат шеър, балки порчаҳои 
калони насриро аз «Одина» ва «Дохунда»-и С. Айнӣ 
аз ёд медонист ва дар лаҳзаҳои фориғ аз дарс барои 
ҳамкурсон қироат мекард. Ҳанӯз аз солҳои таҳсил ӯ 
ровии шӯъбаи хориҷии Радиои Тоҷикистон буд. 

Абдуқодир Маниёзов ба фаъолияти илмию 
тадқиқию ташкилӣ ва ҷамъиятии худ дар пешрафти 
соҳаҳои гуногуни филологияи тоҷик ва умуман илму 
фарҳанги ҷумҳурӣ нақши равшане гузоштааст. 

Ӯ яке аз айнишиносони намоёни Тоҷикистон 
буд. Нахустин ҷустуҷӯҳои худро дар ҷодаи илм аз 
тадқиқи эҷодиёти устод Айнӣ шурӯъ намудааст. 
Мақолаҳои ӯ доир ба эҷодиёти С. Айнӣ аз соли 1956 
сар карда дар саҳифаҳои рӯзномаву маҷаллаҳои 
ҷумҳурӣ ба табъ расидаанд, ки муҳимтаринашон 
инҳоанд: «Материал-ҳо доир ба фаъолияти 
публитсистии С. Айнӣ дар солҳои револютсия» 
(1956), «Шеърҳои инқилобии С. Айнӣ» (1957), 
«Фаъолияти журналистии С. Айнӣ» (1958), 
«Нахустии шеърҳои устод Айнӣ» (1958), 

«Мулоҳизаҳо доир ба ташаккули насри С. Айнӣ» 


(1963) ва ғ. 
Соли 1958 Нашриёти давлатии Тоҷикистон 
рисолаи А. .Маниёзовро таҳти унвони 


«Публитсистика ва назми устод С. Айнӣ» ба табъ 
расонид. Дар асари ӯ «Марҳалаҳои аввали эҷодиёти 
С. Айнӣ ва мақоми он дар адабиёти инқилобии 
Шарқи  пназдик» (1960) нахустии бор дар 
айнишиносии тоҷик эҷодиёти устод Айнӣ дар 
ҳамбастагӣ бо адабиёти муосири Эрону Афғонистон 
мавриди баррасӣ қарор гирифта, мақоми ӯ дар ин 
адабиёт муайян карда шуд. 

А. Маниёзов инчунин дар таҳия ва таҳрири 
маҷмӯаҳо ва ҷилдҳои ҷудогонаи Куллиёти устод 
Айнӣ ширкат варзидааст. Дар як қатор мақолаҳояш 
ба монанди «Шеъри нав» ва баъзе масъалаҳои 
шеърият», «Таҳаввули шакли бадеӣ дар эҷодиёти 
устод Лоҳутӣ», «Марҳалаҳои асосии ташаккул ва 
инкишофи адабиёти советии тоҷик», «Бозсозӣ ва 
танқиди адабӣ» масъалаҳои назарӣ ва проблемавии 
адабиёти муосири тоҷикро ба тадқиқ гирифта, доир 
ба роҳҳои ҳалли онҳо андешаҳои муфид ва судманд 
баён намудааст. 

А. Маниёзов роҷеъ ба масъалаҳои равобити 
адабии тоҷику дигар халқҳо ва намояндагони ин 
адабиётҳо як силсила мақолаҳои пурарзише аз 
қабили «С. Айнӣ ва адабиёти рус», «Дӯстии 
беназир», «Суханвари бузурги рус», «Мухтор Авезов 

- классики адабиёти советӣ» таълиф намудааст, ки аз 
вуқуфи ӯ аз адабиёти халқҳои дигар дарак медиҳад. 
Китоби «Адибони Тоҷикистон», ки бо ҳамқаламии 
М. Левин таълиф шудааст, чор даъфа ба забонҳои 
тоҷикию русӣ чоп шудааст. 

А. Маниёзов донандаи хуби адабиёти классикии 
форсу тоҷик буд, суханрониҳои ӯ дар симпозиумҳои 
байналмилалии Ҳиндустону Амрико, Афғонистону 
Эрон, Ӯзбекистон ва ҳамчунин мақолаҳои ӯ - 
«Масъалаҳои омӯзиши эҷодиёти Аҳмади Дониш», 
«Дақиқӣ - шоири тағаззулӣ ва ҳамосасарои асри Х», 
«Назаре ба робитаҳои адабии тоҷику афғон» 
масоили гуногуни ин адабиёт ва эҷодиёти чеҳраҳои 
дурахшони онро фаро гирифта, дар адабиётшиносии 
тоҷик аҳамияти хосса пайдо кардаанд. 

Соли 2004 ба муносибати ҷашни ҳазораи 
зодрӯзи адиб ва мутафаккири бузург Носири Хусрав 
китоби ӯ «Ҳакими суханвар» (бо ҳаммуаллифии Х. 
Шарифов) ба табъ расид. Дар ин китоб сухан аз 
рӯзгор ва осори Носири Хусрав ба миён омада, баъзе 
паҳлӯҳои эҷодиёти ин донишманди мумтоз, шоир ва 
нависандаи нуктапардоз мавриди баррасӣ қарор 
гирифтааст. 

Дар аксари таълифоти А. Маниёзов, ҳатто дар 
он мақолаҳое ҳам, ки хусусияти таблиғотӣ ва 
маърифатӣ. доранд, бисёр фикрҳои тоза ва 
андешаҳои ҷолиб ба назар мерасанд. Забони фасеҳ ва 
пуробуранг боз як омили муҳиммест, ки мазмуни ин 

мақолаҳо ва нияти муаллифи онҳоро ба зеҳну дили 
хонандагон менишонад. 

Дарвоқеъ, А. Маниёзов суханвари борикбин ва 
нуктасанҷе буд. Фасоҳату балоғати сухани ӯ дар хуб 
донистани забони осори классикон, ғановати 
захираи луғавии ӯ, истифодаи бамавриди калимаҳо, 
ғунҷонида тавонистани «маънии бисёр дар каломи 
андак» аст. Агар дар китоби Алишер Навоӣ 
«Хамсат-ул-мутаҳайирин», ки то имрӯз ба забони 
тоҷикӣ ду бор нашр гардид, номи тарҷумони он 
Абдуқодир Маниёзов сабт намеёфт, хонанда ҳеҷ 
гумон намекард, ки ин асар ба забони ӯзбакӣ 
навишта шудааст. «Хамсат-ул-мутаҳайирин» 
намунаи классикии  тарҷу-маи илмиву бадеӣ 
мебошад. Инчунин тарҷумаҳои асарҳои «Безабон»-и 
В. Г. Короленко, «Саргузашти Руал Амундсен»-и А. 
Яковлев, «Тоҷикистон»-и П.  Лукнитский (бо 
ҳамроҳии М. Шукуров), «Тоҷикон»-и Б. Ғафуров дар 
ду ҷилд (бо ҳамроҳии Н. Холмуҳаммадов) аз 
маҳорати сухандонию суханшиносии ӯ дарак 
медиҳанд. Аз забони асарҳои Абдуқодир Маниёзов 
як ҳарфро беҷо кардан, як калимаро иваз намудан 
имконнопазир аст. Устод Муҳаммадҷон Шакурӣ дар 
мавриде гуфта буданд: «Ягона китобе, ки ман 
муҳаррири он будаму қалам назадаам, китоби 
Абдуқодир Маниёзов «Публит-систика ва назми С. 
Айнӣ» мебошад». 

Абдуқодир танҳо адабиётшинос набуд. Ӯ 
соҳаҳои гуногуни филологияро хуб медонист, назари 
илмиаш вусъатнок ва амиқ буд. Бисёр асарҳои 
бунёдии Институти забон ва адабиёти ба номи 
Рӯдакӣ, аз қабили «Луғати русӣ-тоҷикӣ», 
«Грамматикаи забони адабии тоҷик», «Таърихи 
адабиёти советии тоҷик. Инкишофи жанрҳо», 
«Куллиёти илмии фолклори тоҷик», маҷмӯаҳои 
илмиву адабӣ, осори зиёди адибони тоҷик нақши 
қалами таҳрири Абдуқодир Маниёзовро доранд. Ӯ 
амалан муассиси идораи таҳияи «Энсикло-педияи 
советии тоҷик» буд. 

Дар солҳои роҳбарии ӯ Институти забон ва 
адабиёт ба бузургтарин маркази тадқиқоти илми 
филологияи тоҷик ва макони тарбияи мутахассисони 
соҳаҳои гуногуни он табдил ёфт. Осори олимони ин 
муассисаи илмӣ нафақат дар Тоҷикистон, балки 
берун аз он, дар мамлакатҳои дуру наздики хориҷӣ 
интишор ёфта, сазовори баҳои баланди аҳли илм 
гардиданд. 

Абдуқодир Маниёзов ҳамчун роҳбари 
хирадманд аз як тараф, барои анҷом додани 
тадқиқоти муҳим ва таълифи асарҳои барҷастаи 
илмӣ ба кормандони Институт шароити мусоид 
фароҳам оварда бошад, аз тарафи дигар, дар муайян 
намудани проблемаҳои тадқиқшавандаи риштаҳои 
гуногуни забону адабиёт, кашидани нақшаҳои 

гирифтааст. 

Абдуқодир Маниёзов ба ҳайси раиси Шӯрои 
дифои рисолаҳои доктории Институти забон ва 
адабиёти ба номи Рӯдакӣ дар тайёр намудани даҳҳо 
доктору номзадҳои илм барои муассисаҳои илмӣ ва 
таълимии Тоҷикистон, инчунин кишварҳои дуру 
наздики хориҷӣ - Ӯзбекистон, Украина, Афғонистон, 
Эрон, Хитой низ ҳиссаи муҳим гузоштааст. 
Фаъолияти илмии ӯ ба соҳаҳои маорифи халқ ҳам 
алоқае дорад. Вай яке аз муаллифони китобҳои 
дарсии «Адабиёти советӣ» (барои синфи 8) ва 
«Адабиёти Ватан» (барои синфи 4) буд. Муддати 
тӯлонӣ устоди адабиёти Донишкадаи санъати ба 
номи М. Турсунзода буд ва аз фанни назмшиносӣ 
дарс гуфтааст. 

А. Маниёзов аз соли 1963 узви Иттифоқи 
нависандагони Тоҷикистон, аз соли 198] узви 
вобастаи Академияи илмҳои Ҷумҳурии Тоҷикистон 
ва аз соли 1996 узви пайвастаи Фарҳангистони забон 
ва адаби форсии Ҷумҳурии Исломии Эрон буд. 

Ба ҳамагон маълум аст, ки Абдуқодир 
Маниёзов дар ҷумҳурии мо дар баробари олим ва 
солҳои тӯлонӣ роҳбари як муассисаи калони илмӣ 
буданаш. ҳамчун ровии мумтози осори адибони 
классикию муосири тоҷик низ машҳур аст. Наворҳои 
сабти хониши шеърҳои лирикии Абӯабдулло Рӯдакӣ, 
Ҳофизи Шерозӣ, Камоли Хуҷандӣ, Абдураҳмони 

Ҷомӣ, Бадриддини ФҲилолӣ, намунаҳои насри 
классикӣ. «Гулистон»-и Саъдии Шерозӣ, «Анвори 
Суҳайлӣ»-и Ҳусайн Воизи Кошифӣ ва пандномаҳои 
бузургони адаб бо садои Абдуқодир Маниёзов 
захираи тиллоии радиои тоҷикро ташкил медиҳанд. 

Ӯ натанҳо ба тавассути овози марғуладор ва 
гӯшнавози худ, балки бо суханварию 
донишмандиаш, шеърфаҳмию маънирасиаш низ 
маҳбуби шунавандагони радио ва маҳфилҳои дӯстон 
гардида буд. 

Дар ҷумҳурии мо ҳунармандоне ҳастанд, ки 
шеър мехонанд, овози хушу форам доранд, вале кам 
инсонеро медонам, ки мисли Маниёзов вазни 
шеърро хуб донанд, оҳанги онро роия кунанд, 
мантиқи суханро дарк карда, задаҳояшро дар ҷои 
лозимӣ монда талаффуз намоянд. Устод Маъсумӣ ба 
арӯздонии Маниёзов қоил буданд ва ӯро «Арӯзӣ» 
ном мебурданд. Онҳое, ки доир ба вазни арӯз, вазни 
шеъри муосир ва классикӣ чизе навиштаанд, аз 
маслиҳатҳои ӯ баҳраҳои зиёд бардоштаанд. Ӯ дар 
дил орзуи таълифи китобро доир ба арӯз 
мепарварид. Сад афсӯс, ки ин орзуяшро ҳамроҳ ба 
хок бурд. 

Абдуқодир Маниёзов илова бар ҳамаи он 
корҳое, ки зикрашон дар боло рафт, вазифаҳои зиёди 
ҷамъиятиро дар ӯҳда дошт. Ӯ солҳои тӯлонӣ узви 
раёсати Ҷамъияти дӯстӣ ва робитаҳои фарҳангӣ бо 
кишварҳои хориҷӣ. узви раёсат ва раиси бахши 

адабиёти Кумитаи ҷоизаҳои давлатии Ҷумҳурии 
Тоҷикистон ба номи Рӯдакӣ дар соҳаи адабиёт, 
санъат ва меъморӣ, узви раёсат ва раиси бахши 
илмҳои ҷамъиятшиносии Кумитаи ҷоизаҳои 
давлатии Ҷумҳурии Тоҷикистон ба номи Абӯалӣ 
ибни Сино дар соҳаи илму фан, вакили Маҷлиси 
вакилони шаҳри Душанбе буд. 

Барои хидматҳояш дар пешбурди илму фарҳанг 
ва тарбияи маънавии мардум ӯ бо чандин ифтихор- 
номаву медалҳо ва нишони «Шараф» мукофотонида 
шудааст. Ӯ бо унвони ифтихории Арбоби илм ва 
техникаи Ҷумҳурии Тоҷикистон сарфароз 
гардидааст. 

Абдуқодир Маниёзов донишманди фозил ва 
инсони покзамиру бамулоҳиза, дорои маънавияти 
бой ва маданияти баланди ботинию зоҳирӣ буд. Дар 
муддати тӯлонии ҳамкориамон дар Институти забон 
ва адабиёти ба номи Рӯдакӣ боре надидаам ё 
нашунидаам, ки вай овозашро ба касе баланд карда 
бошад. Дар ҳама ҳолат ӯ метавонист хашмро фурӯ 
барад ва тамкинро аз даст надиҳад, бо ҳамсӯҳбати 
худ бо ҳамон нармию меҳрубонӣ муомила кунад. Ӯ 
ба худ ҳама чизро раво медид, вале равои озори 
дигаронро надошт. 1 

Дар солҳои даргириҳои бемаънӣ ва ҷангҳои 
бародаркушӣ бинои Институти забон ва адабиёти ба 
номи Рӯдакӣ бо амри тасодуф ва ё қасди бадхоҳони 
миллат ду маротиба оташ гирифт. Ба ҳар як 

корманди институт. ки ин даргоҳи муқаддасро хонаи 
дувуми худ мешуморад, хусусан ба роҳбаре, ки як 
умри худро ба нашъу нумӯи он бахшидааст, ин 
ҳодиса хеле мудҳиш. аламовар ва сангин буд. Дар он 
солҳои барои ҷумҳурӣ душвор таъмири ин бино ба 
назар ғайриимкон менамуд. Маниёзов ҳамеша 
андешаманд ва хотир-парешон буд ва ташвишу 
изтироби ӯ ҷон дошт. Дар институт захираҳои зиёди 
илмӣ мавҷуд буданд, ки солҳои зиёд бо меҳнати як 
гурӯҳи калони кормандони илмӣ гирд омадаанд. 
Инҳо махзанҳои илмии забон, луғат, фолклор ва 
архиви адибони муосири тоҷик мебошанд. Ин 
ганҷинаи фарҳангии беназирро ба ҷойҳои бехатар 
кӯчонидан ва ҳифз намудан кори осон набуд. 

А. Маниёзов ҳар замон ба дӯстонаш мегуфт, ки 
агар боре муяссар шавад, ки Институтро ба по 
монем, кормандонро сарҷамъ созем, захираҳоямонро 
ҷобаҷо кунем, ман вазифаи роҳбариро ба ягон 
ҷавони донишманд ва кордону серғайрат месупорам. 
Он гоҳ бо хотири ҷамъ ба амалӣ сохтани орзуҳоям, 
иҷрои нақшаҳои илмиам машғул хоҳам шуд. 

Хушбахтона, бо даву този А. Маниёзов ва 
ғамхорию ёрии бевоситаи сарвари давлатамон 
Эмомалӣ Раҳмон, раиси шаҳри Душанбе 
Маҳмадсаид Убайдуллоев дар арафаи ҷашни 1100- 
солагии Давлати Сомониён бинои Шнститут аз 
таъмир баромад. Кормандон боз соҳиби ҷои кор ва 
захираҳои илмӣ дорои макон шуданд. Абдуқодир 

Маниёзов «ҷавони дониш-манди кордону серғайрат» 
гуфта муовини худ доктори илмҳои филология, узви 
вобастаи Академияи илмҳои Тоҷикистон Додихудо 
Саймиддиновро дар назар доштааст, ки чанд сол 
баъд аз ӯ Институтро сарварӣ кард. Худи Маниёзов 
то охири умр директори ифтихорӣ ва маслиҳатгари 
маъмурияти Институт буд. 

Афсӯс, ки мо дигар ӯро дар дафтари кориаш дар 
идораи «Пайванд» намебинем, дар кабинети дар 
Институти забон ва адабиёт будааш ҳангоми 
машғулият бо шогирдон ва сӯҳбат бо дӯстонаш 
дарнамеёбем. Ӯ дар синаҳо доғе гузошту рафт. Вале 
ёди ӯ дар дили пайвандон, дӯстон ва ҳамкорон, 
онҳое, ки ақаллан як бор бо ӯ ҳамсӯҳбат шудаанд, 
садояшро аз радиову телевизион шунидаанд, боқӣ 
хоҳад монд. 


Марги соҳибдил ҷаҳонеро далели кулфат аст, 
Шамъ чун хомӯш гардад, доги маҳфил мешавад. 

Худоӣ Шарифов 
Абдушукури Абдусаттор 


ДАР СИНАҲОИ МАРДУМИ ОРИФ МАКОНИ ӮСТ 


Ҳар гоҳ ки аз радиои Тоҷикистон ба тавассути 
барномаҳои адабӣ шеърҳои намояндагони бузурги 
адабиёти тоҷик Рӯдакӣ, Носири Хусрав, Фирдавсӣ, 
Саъдӣ, Ҳофиз, Ҷомӣ ва соири онҳо садо медиҳанд, 
аҳли завқ тамоми масоили дунёи ҳастиро дар 
лаҳзаҳои гуворо ва фараҳбахш фаромӯш намуда, 
сайри олами маънавии шеъри Аҷам мекунанд ва аз 
зебоиҳои гулбоғи адаби гузаштагони каломи ноби 
форсӣ ҳаловат мебаранд. Алалхусус дар айёме, ки 
романи нависандаи тавоно Аъзам Сидқӣ «Пайроҳаи 
қисмат», ки ба рӯзгори Шайх Камоли Хуҷандӣ 
бахшида шуда буд, ба воситаи радиои тоҷик 
шунавонида мешуд, ҳазорон нафар мухлисони 
шеъри ин шоири бузургвор, дар соатҳои 
муқарраршуда гуфтори навбатии радиоро 
бетоқатона интизор мешуданд. Ҳатто пас аз он ки 
роман аз тариқи радио ба пуррагӣ садо медод, 
сомеони зиёде бо номаҳои худ аз идораи радио 
хоҳиш мекарданд, ки он такроран шунавонида 
шавад. ) 

Вале афсӯсу дареғ, ки соҳиби ин садои рӯҳнавоз 
ва ҳаловатбахши ҷонҳо Абдуқодир Маниёзов имрӯз 
дар миёни мо нест. Чанд моҳ аст, ки ӯ дунёи фониро 
падруд гуфтаву ба олами боқӣ пайвастааст. Дигар аз 
кӯчаҳои шаҳр солоронаву беозор қадам намезанад, 
дигар дар маҷлису маҳфилҳо садои ҳалимонаву 
форами ӯ садо намедиҳад, дигар аз забони худи ӯ 
шунидани каломи ноби форсӣ муяссар намегардад. 
Марг аст, ки ӯро рабуда ва ҳамаро бо навбат 
мерабояд. Зеро ба қавли шоир: 


Ҷаҳон ҷому фалак - соқӣ, аҷал - май, 
Халоиқ боданӯши маҷлиси вай. 
Халосӣ нест дар олам касеро, 

Аз ин ҷому аз ин соқӣ, аз ин май. 


Вақте ки ба роҳи тайнамудаи зиндагии 
Абдуқодир Маниёзов менигарем, хоҳем гуфт, ки ӯ 
шахсиятест нотакрор, ки барояш Худованд чандин 
сифоту ҳунарҳоеро арзонӣ дошта ва муҳити 
зиндагонии ӯро аз як ҷавони фазлдӯсту адабпарвар 
то шахсияти шоистаи илму адаби замони муосир ба 
камол расонидаааст. 

Дар ташаккули шахсияти Абдуқодир монанди 
ҳар инсони дигар муҳите, ки ӯ ба дунё омада ва ба 
камол расида буд, албатта, асари муҳимме гузошт. Ӯ 
дар хонаводае ба дунё омад, ки қиблагоҳаш 
Орифҷон Маниёзов ва модараш Рокиябону аз аҳли 

китобу савод буданд ва дар овони тифлӣ дар дили 
фарзанди худ меҳри китоб ва илму адабро бедор 
карда тавонистанд. Аз ин ҷост, ки ӯ дар овони таҳсил 
дар мактаби миёнаи зодгоҳаш - шаҳри Конибодом 
ба китобхонӣ ва ҳифзу қироати шеър шавқу рағбати 
зиёд пайдо карда буд. Шаҳри Конибодом дар оғози 
водии Фарғона, агар рӯ ба Шарқ биравӣ ва ҳавзаҳои 
фарҳангии Хуҷанду Истаравшан ва Чоч (Тошканд) 
ҷой дорад ва аз замони қадим файзи фарҳангу адаби 
тоҷикии шарқию ғарбӣ ба ӯ мерасид. Бинобар ин 
мадрасаю таълимгоҳҳо, масҷидҳо мавҷуд буданд, 
баҳсҳои илмию ахлоқӣ, адабӣ ва маҳфилҳои савту 
суруд авҷу мавҷи муносиби замон ва хоҳиши 
ниёзмандон ба ақлу равону қалбҳои наҷиби инсонӣ 
меоварданд. Аз ин ҷост, ки мардуми Конибодом дар 
замони ошӯбҳои солҳои аввали мавҷудияти 
Ҳокимияти шӯроҳо ва гирудорҳои миллӣ аз 
миллияти тоҷикии худ садо доданд ва ҳувияти 
миллию фарҳангии худро нигоҳ доштанд. Ҳамин 
суннатҳои деринаи илмию фарҳангӣ буданд, ки 
ҷавонони конибодомӣ дар солҳои бистум ва сиюму 
чилуми асри гузашта рӯй ба мактабу маориф 
оварданд ва дар миёни онҳо табибони ҳозиқ, 
олимони риштаи риёзӣ, забону адабиёт ва дигар 
риштаҳои илму дониш ба камол расиданд. 
Абдуқодир Маниёзов тарбиятёфтаи мавҷи дуюми 
фарзандони обрӯманди Конибодом аст, ки бегумон, 
тарбияи хулқу завқу маърифати қадимии миллиро 

гирифта буд. Ҳусни ахлоқ ва тарбияи завқу ҳавасҳо 
дар айёми кӯдакӣ ва наврасӣ бунёд гузошта 
мешаванд. Ҳангоме ки қадам ба остонаи Донишгоҳи 
давлатии Тоҷикистон ниҳод, китобҳои зиёдеро 
мутолиа ва ашъори бисёр шуарои гузаштаву 
муосири тоҷикро аз ёд дошт. 

Муҳити дигаре, ки дар ташаккули шахсияти 
Абдуқодир Маниёзов муассир афтод, ҳавзаи илмии 
Душанбеи солҳои панҷоҳум ва шарафи шогирдиву 
ҳамкории ӯ бо устодони варзидаи риштаи суханварӣ 
Ш. Ҳусейнзода, Б. Ниёзмуҳаммадов, Н. Маъсумӣ, 
И.С. Брагинский, Д.Э. Ҳайтун, С.Ш. Табаров, М.Ф. 
Фозилов, Р. Амонов, Г.С. Михайличенко ва соири 
онҳо буд. Ҳамин устодон буданд, ки қобилиятҳои 
ӯро чун наттоқу ровии шеър, олими суханшинос, 
мутарҷим ва мунаққид кашф намуданд ва дар 
такмилу сайқалёбии ин  қобилиятҳо мусоидат 
намуданд. 

Яке аз шарикдарсони донишгоҳии Абдуқодир 
Маниёзов - узви пайвастаи АИ Тоҷикистон Хуршеда 
Отахонова воқеаеро нақл намудааст, ки хеле ҷолиб 
аст. Тибқи нақли ӯ, аз ҷумлаи шарикдарсон Зоҳир 
Аҳрорӣ, Муҳаммадвафо Бақоев ва Абдуқодир 
Маниёзов дар соли аввали донишҷӯӣ барои 
супурдани имтиҳони нахустин аз адабиёти классикии 
тоҷик вориди синфхона гардиданд. Дониши онҳоро 
он рӯз аз таърихи адабиёти тоҷик профессор 
Шарифҷон Ҳусейнзода месанҷиданд. Донишҷӯёни 

дигар паси дар мунтазири баромадани онҳо ва 
расидани навбати хеш буданд. Фурсате, ки барои 
имтиҳонсупорӣ лозим буд, кайҳо гузашта, вале ягон 
нафари онҳо берун наомаданд. ФЖҲангоме ки 
ҳамсабақон барои фаҳмидани вазъи се нафар 
имтиҳонсупорандагон Хуршеда Отахоноваро ба 
зӯрӣ ба дохили синфхона тела доданд, ӯ шоҳиди 
ҳодисаи аҷибе гардид. Ӯ медид, ки Абдуқодир рост 
истода шеър мехонад ва устод Ҳусейнзодаву дигарон 
мафтуни садои рӯҳнавозу лаҳни форами шеърхонии 
ӯ нишаста ва оламу одамро фаромӯш кардаанд. 
Маълум гардид, ки ҳар се шарикдарс ҳам имтиҳон 
супоридаанд, вале шеърхонии Абдуқодир ба устод 
Ҳусейнзода хеле хуш омада ва ӯ хоҳиш кардааст, ки 
Абдуқодир боз шеър хонад. Абдуқодир шеър 
мехонду чеҳраи устод аз фараҳ ва қаноатмандӣ чун 
гул мешукуфт. 

Шояд бар асари ҳамин воқеа буд, ки Абдуқодир 
Маниёзов соли 1950 ҳанӯз ҳангоми донишҷӯи соли 
дувуми факултаи таъриху филологияи Донишгоҳи 
давлатии Тоҷикистон буданаш бо тавсияи профессор 
Шарифҷон Ҳусейнзода аз идораи радиои 
Тоҷикистон ба ҳайси нотиқи шӯъбаи бурунмарзӣ ба 
фаъолият пардохт ва то охири умр ҳамин шуғли 
наттоқӣ ва ривояти шеърро тарк накард. 

Дар тӯли солҳои шастуму ҳафтодуми қарни 
бистум ташаккули шахсияти Абдуқодир Маниёзов 
чун олим, публитсист ва донишманди адабиёти 

гузаштаву муосири тоҷик сурат гирифт ва дар ин 
замина осори зиёди ӯ таълиф ва нашр гардиданд. 
Рисолаи номзадиаш дар мавзӯи «Марҳалаҳои аввали 
эҷодиёти Садриддин Айнӣ ва мақоми он дар 
адабиёти инқилобии Шарқи Наздик» таҳти 
роҳнамоии И. С. Брагинский дифоъ карда шуда ва 
соли 1958 рисолаи ӯ «Публитсистика ва назми устод 
Садриддин Айнӣ» дар шакли монографияи алоҳида 
ба табъ расид. Рисолаи ӯ аз зумраи нахустин 
тадқиқоти илмӣ дар адабиётшиносӣ буд, ки 
фаъолияти публитсистии устод Айниро дар давраи 
муайян, яъне солҳои 1918-1921 мавриди баҳси илмӣ 
қарор дода буд. 

Дар баробари ин ҳама "силсилаи мақолоти 
Абдуқодир Маниёзов доир ба ҷанбаҳои гуногуни 
рӯзгору осори Дақиқӣ, Ҳофиз, Ҷомӣ, Аҳмади 
Дониш, Зуфархони Ҷавҳарӣ, Лоҳутӣ, Турсунзода 
таълиф ва нашр гардиданд. Навиштаҳояш дар 
масъалаҳои равобити адабии халқҳои собиқ 
Иттиҳоди Шӯравӣ ва хориҷи он дар мавзӯоти 
«Садриддин Айнӣ ва адабиёти рус», «Сардафтари 
адабиёти револютсионии Латвия», «Даҳои адабиёти 
рус», «Равобити адабии халқҳои тоҷик ва афғон» ба 
табъ расиданд. 

Дар тӯли солҳои шастум ва  ҳафтодум 
Абдуқодир Маниёзов дар таҳриру нашри Куллиёти 
15-ҷилдаи Садриддин Айнӣ, нашри  дуҷилдаи 
«Шоҳнома»-и Абулқосим Фирдавсӣ, Энсиклопедияи 

Советии Тоҷик ширкати фаъолона дошт. Дар ин 
марҳила фаъолияти тарҷумонии ӯ ҳам назаррас буда, 
бо сайъи ӯ «Хамсат-ул-мутаҳайирин»-и Алишери 
Навоӣ, романҳои «Руал Амундсен»-и А. Яковлев, 
«Безабон»-и А. Короленко, «Тоҷикон»-и Б. Ғафуров 
(бо ҳамқаламии Н. Холмуҳаммадов) ба тоҷикӣ 
баргардонида шуданд. 

Дар тӯли ин солҳо як қобилият ва истеъдоди 
фитрӣ ва худододи дигари Абдуқодир Маниёзов 
зуҳур кард ва ба тамоми ҷараёни минбаъдаи умри ӯ 
таъсири ҷиддӣ намуд. Ин қобилияти роҳбарӣ ва 
муносибат карда тавонистан бо одамони тоифаҳои 
гуногун буд, ки ӯро то вазифаи сарвари Пажӯҳишгоҳи 
забон ва адабиёти ба номи Рӯдакии Академияи 
илмҳои Тоҷикистон расонд. Маҳз зуҳури ҳамин 
қобилият ва истеъдоди роҳбарӣ буд, ки соли 1962 ӯро 
ба вазифаи муовини директори Пажӯҳишгоҳи забон 
ва адабиёти ба номи Рӯдакӣ баргузиданд ва аз соли 
[972 сарварии ин даргоҳи бонуфузи илми 
суханшиносиро ба ӯ бовар карданд. Абдуқодир 
Маниёзов то соли 2000, яъне 28 сол вазифаи 
директори ин Пажӯҳишгоҳро бар ӯҳда дошт ва дар ин 
муддат натанҳо фаъолияти тадқиқотӣ ва илмии 
донишмандони ин даргоҳро дар сатҳи хеле хуб 
ташкил карда тавонист, балки ба ҳайси раиси Шӯрои 
диссертатсионии ин Пажӯҳишгоҳ дар тарбияи садҳо 
номзадҳо ва докторҳои илм саҳми муассир гузошт. 

Чунонки медонем, ба ин муддати тӯлонӣ ба 
ҳайси сарвари як идора ё муассиса, алалхусус 
муассисаи илмӣ, ки аксари кормандонаш олимону 
донишмандо-нанд, фаъолият намудан ба кам касон 
муяссар мегар-дад. Агар 7 соли фаъолияти 
Абдуқодир Маниёзовро ба ҳайси муовини директори 
Пажӯҳишгоҳи мазкур ба назари эътибор гирем, пас 
дар маҷмӯъ ӯ дар тӯли 35 сол дар мақоми роҳбари як 
муассисаи илмӣ буд ва то нафасҳои охиринаш 
унвони директори ифтихории ин даргоҳи илму 
адабро дошт. 

Ба андешаи мо, сабабҳои мақому манзалати ӯ 
чун роҳбар ва ташкилотчигии ӯ дар ниҳоди инсонӣ 
ва сифоти шахсии вай ниҳон аст. Ӯ чун шахсияте 
тарбият ёфта буд ороста, ба хисоли неке чун ҳалимӣ, 
фурӯтанӣ, хоксорӣ, тадбирандешӣ, сухандонӣ, 
накӯхоҳӣ ва ҷавонмардӣ. Аз ин ҷост, ки бо ҳамаи 
тоифаи мардум забон ёфта метавонист. Бадгӯён ва 
" ҳасудону муноқидонашро бо каломи нарму 
ҳалимонааш тасхир мекард, хашму ғазаб ва 
тундгуфториву бадгӯӣ барояш бегона буд. Аз зумраи 
шогирдону ҳамкорон ва дӯстону алоқамандони 
Абдуқодир Маниёзов касе ёд надорад, ки ӯ ба касе 
кинхоҳӣ карда ё касеро озурда бошад. 

Маълум аст, ки фаъолияти роҳбарӣ ва 
ташкилотчигӣ фурсату ғайрати зиёдро тақозо 
менамояд ва ҳар касе, ки вазифаи масъули роҳбариро 
бар ӯҳда дорад, табиист ки вақти асосии худро сарфи 

он менамояд. Аз ин ҷост, ки дар даҳсолаҳои охири 
умри хеш Абдуқодир Маниёзов зиндагии хешро 
асосан сарфи ташкили ҷараёни корҳои забон ва 
адабиёт ва тарбияи кадрҳои суханшиносӣ намуд. Ба 
замми ин ӯ ба ҳайси раиси кумитаи иҷроияи 
«Пайванд» низ фаъолият дошт ва то охири умр дар 
густариши муносибот ва равобити тоҷикони ҷаҳон 
заҳмат мекашид. 

Аз ин ҷост, ки қисмати бештари умри ӯ барои 
рушди илму фарҳанги миллати тоҷик сарф гардида, 
иддае аз осори илмию публитсистии вай, ки дар 
нақша дошт, ба анҷом нарасиданд ва аз ин лиҳоз аст, 
ки баъдан иддае аз мухолифону ҳосидонаш, ки 
якчанд китоб навиштаву гӯё «олими варзида» 
шудаанд, ӯро ба ҷурми камтар китоб доштан таъна 
ҳам мезаданд. Вале аз рӯи инсоф агар қазоват карда 
шавад, як нафар инсон бо вуҷуди ҳама заҳматдӯстиву 
тавоноияш имкон надорад, ки дар ҳамаи ҷабҳаҳо 
яксон корҳои хешро анҷом бидиҳад. 

Охир, аз рӯи инсоф агар гуфта шавад, ӯ тамоми 
умри хешро сарфи ривоҷи илму фарҳанг ва маорифи 
миллаташ намуд ва ағлаби кулли номзадҳо ва 
докторҳои илм, ки аз солҳои ҳафтодуми қарни 
гузашта ба баъд ба майдони фаъолият омаданд. 
натиҷаи заҳмату талошҳои ӯ ба ҳайси раиси Шӯрои 
диссертатсионии Институти забон ва адабиёти ба 
номи Рӯдакӣ мебошад. Аксари донишмандон, ки дар 
ин даргоҳи илм фаъолият доштанд, бар асари 

роҳбарӣ ва дастгирии ӯ ба муваффақиятҳои илмӣ 
соҳиб гардиданд ва ному обрӯ пайдо намуданд. Ба 
таъбири дигар. Абдуқодир Маниёзов умре аз худ 
гузашта, барои дигарон, барои рушду нумӯи илму 
адаби миллати хеш зиндагӣ кард ва то нафасҳои 
охирини ҳаёташ дар ин ҷода устувор монд. 

Вақте тасаввур мешавад, ки имрӯз узви 
вобастаи АИ Ҷумҳурии Тоҷикистон, узви пайвастаи 
Фарҳангистони забон ва адаби форсии Эрон, раиси 
кумитаи иҷроияи «Пайванд», профессор Абдуқодир 
Маниёзов дар миёни мо набудаву оламро падруд 
гуфтааст, беихтиёр байти зайл аз марсияи Одамуш- 
шуаро Рӯдакӣ, ки ба муносибати вафоти шоир 
Муродӣ гуфтааст, ба ёд меояд: 


Мурд Муродӣ, на ҳамоно, ки мурд, 
Марги чунин хоҷа на корест хурд... 


Дар ҳақиқат, марги Абдуқодир Маниёзов низ 
кори хурде нест. Бо реҳлати ӯ илму фарҳанги тоҷик 
як нафар адиби нуктасанҷу ровии беназир, олими 
дақиқназару роҳбари ботадбир, арӯзидони қавию 
тарҷумони хушсалиқаро аз даст додааст. Албатта, 
ин талафоти хеле бузург аст, вале боиси тасаллии 
хотирҳо ин аст, ки ӯ фақат ҷисман бо мо ҳузур 
надорад. Аъмоли хайри ӯ, осори таълифнамудааш, 
шогирдо-наш, садои  рӯҳнавози дар радио 
сабтшудааш бо мост. Дархури ин маънӣ ва ҳусни 

мақтаи ин навиштаи мо байти зайли Хоҷа Ҳофиз аст, 
ки гӯё маҳз барои ӯ гуфта шудааст: 


Баъд аз вафот турбати мо дар замин маҷӯй, 
Дар синаҳои мардуми ориф макони мост. 

Абдуманнони Насриддин 
ЛАҲНИ ҶОНФАЗОЮ БАДЕЪ 


Сӣ сол аст, ки бо Институти забон ва адабиёти 
ба номи Рӯдакии Академияи илмҳои Ҷумҳурии 
Тоҷикистон иртиботи қавӣ дорам. Дар шӯрои илмии 
ҳамин маркази бонуфузи илмӣ соли 1982 рисолаи 
номзадӣ ва соли 1990 рисолаи докторӣ дифоъ 
кардаам. 

Солҳои ҳаштодуми асри бист ба Институти 
забон ва адабиёт узви вобастаи Академияи илмҳо 
устод Абдуқодир Маниёзов роҳбарӣ мекарданд, 
муовинати илмӣ бар ӯҳдаи адабпажӯҳи фозил 
Абдураҳмон Абдуманнонов қарор дошт. Истеъдоди 
нодири роҳбарӣ ва ҳилму тамкини онҳо боис 
мегардид, ки дар Институт фазои хуби илмӣ ва 
эҳтирому арҷгузорӣ ба хидмати олимони асил эҳсос 
шавад. Маҳз дар ҳамин давра грамматикаи академӣ, 
китоби бисёрҷилдаи марбут ба лаҳҷашиносӣ, чандин 
ҷилд кутуби таҳқиқӣ роҷеъ ба таърихи адабиёти 
классикӣ ва муосир ба табъ расиданд. 

Таҷрибаи рӯзгор маро ба чунин натиҷа овард. 
бояд дар баҳодиҳии падидаҳои фикрӣ ва шахсиятҳои 
ҳунарию андешамандон ғаразҳоро канора гузорем ва 

хадди инсофро риоя намоем. Алалхусус, агар 
манзури мо ашхосе бошанд, ки масъулияти роҳбарӣ 
ва вазифаҳои идораӣ ба ихтиёри онҳо гузошта 
шудааст. Зеро ҳамкорӣ бо аҳли донишу ҳунар ва 
танзиму идораи фаъолияти онҳо кори осоне нест. 
Роҳбари муассисаи илмӣ на бо кормандони оддӣ, 
балки бо соҳибназарону фарҳехтагоне ҳамкорӣ 
дорад, ки дар риштаи илмии худ маъруф ва машҳур 
мебошанд. Табиист, ки сарвари хуб ва мудири 
мудаббир барои ҳар яки онҳо шеваи хоси гуфтугӯву 
ҳамкорӣ меҷӯяд. Аммо камтар касон дар ин ҷода ба 
тавфиқ мерасанд. 

Устод А. ЖМаниёзов дар иҷрои вазифаи 
роҳбарии худ ҳамчун сарвари яке аз пажӯҳишгоҳҳои 
боэътибори Тоҷикистон мушкилоти зиёдеро бо 
тамкину ҳилм ва тадбирандешии оқилона бартараф 
карда, барои шукуфоии илми сухансанҷӣ хидматҳои 
шоиста анҷом додаанд. 

Институти забон ва адабиёт он солҳо шукӯҳу 
салобати хос дошт. Дафтари кории устодон 
М.Шакурӣ, В.Капранов, Р. Ҳодизода, Ш.Рустамов, 
Р.Ғаффоров, Р.Амонов, Х.Отахонова ба ҳайси 
ниҳодҳои қудратманди илмӣ шинохта мешуданд. 
Ҳар яке аз асотиди номбурда бо гурӯҳи 
пажӯҳишгарон ва шогирдони худ дар ҳаллу фасли 
масоили забону адабиёт ибтикороти равшан ва 
пурсамар зоҳир мекарданд. Махсусан, дар барномаи 
рӯзи устодон М.Шакурӣ ва В.А.Капранов, ки 

иртиботи бештар бо онҳо доштам, гӯё аслан соати 
фароғат вуҷуд надошт, ҳатто дар соати махсус барои 
сарфи ғизо ва танаффус ин устодон бо нафаре ё ду-се 
нафар аз мо сӯҳбату ҷаласи илмӣ доир мекарданд. 
Солҳои сипаришуда бо ибтикори ин 
пажӯҳишгоҳ ҷашнҳои бисёр ҷолиби илмӣ ва 
семинару конфронсҳои тахассусӣ доир мегаштанд ва 
ба ҳамон муносибат теъдоди чашмгире аз китобҳои 
таҳқиқӣ ба зевари табъ ороста мешуданд. Ёдам ҳаст. 
ки солҳои ҳафтодум бо иштироки аҳли таҳқиқ ва 
анбӯҳи мухлисони ашъори устоди равоншод Лоиқ 
Шералӣ маҳфили нақду таҳлили шеъри ин шоири 
шаҳир бар мабнои ашъори мундариҷ дар китобҳои 
аввалини устод Лоиқ - «Сари сабз», «Нӯшбод» ва 
«Соҳилҳо» доир гашта буд. Ин маҷлиси бисёр ҷолиб 
ва гарму пурталош чандин соат идома дошт. 
Муаллифи ин сатрҳо бо тарзу шеваҳои 
амалқардаи бахшҳои забоншиносӣ ва 
адабиётшиносии пажӯҳишгоҳ аз наздик ошноӣ дошт. 
Оғози корҳои тадқиқотии мо бо бахши забоншиносӣ 
иртибот пайдо кард. Он солҳо роҳбарии ин гурӯҳро 
устоди шодравон Раззоқ Ғаффоров бар ӯҳда дошт. 
Ин забоншиноси номвар, ки тасаллути комил бар 
ҳамаи сесаду шаст банди забон ва суханварӣ дошт, 
бо эҳсоси масъулият ва дилбастагӣ ба фаъолияти ин 
гурӯҳ роҳбарӣ мекард. Забоншиносони номвари мо - 
В.А.Капранов, Ш. Рустамов, А.Ҷӯраев, М.Фозилов, 
Д.Карамшоев, А.Мирзоев, С.Ҷ.Арзуманов, 

С.В.Хуше-нова. Ҷ.Мурув-ватов ва муҳаққиқони 
дигар ба ин гурӯҳ дохил мешуданд. Ҳамчунин бархе 
аз забоншиносон аз мактабҳои олӣ ва марказҳои 
дигари илмӣ аз қабили М.Н.Қосимова, Д.Тоҷиев, 
А.Л.Хромов, М.Исматул-лоев дар ҷаласаҳои илмӣ 
ширкат доштанд. Вазифаи ин гурӯҳ зоҳиран нақду 
таҳлил ва баррасии рисолаҳои илмии марбут ба 
мавзӯоти забоншиносӣ маҳсуб мешуд. Аммо бо 
гузашти солҳо барои нависандаи ин сатрҳо комилан 
мушаххас аст, ки он ҷаласаҳои илмӣ мактаби бузурги 
таълиму тарбияи олимони ҷавон буд. Зеро дар 
санҷаҳои илмии ҳамин гурӯҳ пухтаву хом, сараву 
носара муайян мегардид. Ба истилоҳи дигар иёри 
дониш маълум мекарданд: 


Зарандудагонро ба оташ баранд, 
Падид ояд он гаҳ, ки мис ё заранд. 


Дар ҷаласаҳои илмии ин бахш тараддуду 
ташвиши роҳбарони илмӣ ва ҷӯяндагони унвон эҳсос 
мешуд. Ба назари мо, дар маҷмӯъ ин ҳама муҳити 
созгори илмӣ эҷод мекард. Ёдам мерасад, ки рисолаи 
номзадии дар мавзӯи «Шамс-ул-луғот» ва аҳамияти 
лексикографии он» навиштаам наздики се соат 
баррасӣ гардид. Бардошти ҷолибе аз он маҷлис 
дорам. ки пур аз шафқату ғамхорӣ ба пешрафти илм 
ва раҳнамоиҳои ҷолиб буд. 

Аз соли 1988 ба ҳайси докторанти Ииеаӣтўёи 

забон ва адабиёт таҳти сарпарастии устоди азизам 
Муҳаммадҷон Шакурӣ дар ин маркази бонуфуз ба 
умури пажӯҳишӣ машғул будам. То он сол бо бисёре 
аз донишмандони ин пажӯҳишгоҳ ошноӣ доштам, аз 
ин ваҷҳ давраи таҳсил дар докторантура хешро як 
ҷузви ин маркази илмӣ эҳсос мекардам, заррае 
эҳсоси бегонагӣ ва нороҳатӣ ба зеҳни ман хутур 
накардааст. Маҳфилҳои илмии пажӯҳишгоҳ таҳти 
таъсири бозсозӣ ва оғози хештаншиносӣ ва аслгароӣ 
ҷозибаву ҳарорати бештаре касб карда буданд. 
Оғози ин тағйироти азими иҷтимоӣ барои илму 
адабиёт бисёр ҷолиб ва пурсамар буд. Ҳамон солҳо 
ҳафтавори «Адабиёт ва санъат» ба теъдоди сад ҳазор 
нусха чоп мешуд ва зуд ҳам ба фурӯш мерафт. На 
танҳо аҳли илму адаб, хонандагони оддӣ низ 
шуморагони маҷаллаи хуби мо - «Садои Шарқ»-ро 
бесаброна интизор мешуданд ва бо шавқ мехонданд. 
Дар сафаҳоти нашрияҳои мазкур мунтазам мақолоти 
устодони забардасти мо ва худи мо ба табъ 
мерасиданд. Дар ҳамаи шӯъбаҳои Институт доир ба 
мазмуну мӯҳтавои ин нашрияҳо баҳсҳои ҷолиб доир 
мегардид. Ёд бод он рӯзгорон, ёд бод! Бисёр воқеъ 
мегардид, ки доираи баҳсҳои илмӣ вусъате бештар 
касб карда, мақолаҳо ва осори бадеии мундариҷ дар 
рӯзномаву маҷаллаҳои «Литературная газета». 
«Вопрось язьікознания», «Народь[ Азии и Африки», 
«Новьй мир», «Дружба народов» ва амсоли инҳо ба 
табъ расида, таваҷҷӯҳи муҳаққиқони моро ба худ 

мекашид. 

Чун ҳарфе дар бораи гурӯҳи забоншиносӣ гуфта 
омад, имкон надорам хотироти ширини хештанро аз 
ҳамкорӣ бо фузалои гурӯҳи адабиёт сарфи назар 
намоям. Зеро ҳамкории ман бо аъзои ин гурӯҳ 
идомати бештар дошт ва то имрӯз ҷараён дорад. Он 
солҳо маъмулан мудирони шӯъбаҳои Институт - яке 
аз олимони номвар роҳбари гурӯҳи адабиёт 
баргузида мешуданд. Ин гурӯҳ низ масъулияти 
таҳлилу нақд ва доварӣ ба рисолаи доктории роқими 
ин сатрҳоро бар дӯш гирифт, ки роҳбарии ин 
гурӯҳро устод Расул Ҳодизода бар ихтиёр доштанд. 
Дар ҷаласа донишмандони номвари адабиётшинос 
устодон  М.Шакурӣ, Р.Амонов,  А.Маниёзов, 
Х.Шарифов, А.Сатторов, Р.Мусулмониён, В.Асрорӣ, 
А.Афсаҳзод, У.Каримов, Қ.Чиллаев, А.Афсаҳов ва 
аксари кулли адабиётшиносони дигар иштирок 
доштанд. Аз он маҷлисҳои ҳақиқатан илмӣ ва 
саршор аз ишқу алоқа ба сухану суханварӣ фоидаҳои 
бисёр дидаам. Баҳои одилона ва мунсифонаи он 
азизон, ки ҳамроҳ бо ошкор кардани норасоиҳо ва 
ҳидояту раҳнамоӣ, инчунин рӯҳбаландсозиву ҳидоят 
ба корҳои боз ҳам асилтаре буд, дар сафҳаҳои 
хотирам ҳамешагӣ нақш бастааст. Он солҳо илми 
адабиёт-шиносии мо  ҷомабасаркашида, рокид, 
камтаҳаррук набуд, ҷӯшу хурӯш, ҷозиба ва 
таҳаррукоте зиндаву умедбахш ва пӯёву гӯё дошт. 
Ёди он солҳо гиромӣ бод! Дар ҷаласоти илмӣ эҳсос 

мешуд, ки донишмандони мо дар маҳдудаи як рисола 
ҳарф намегӯянд, балки эшон мутолааи густурда бар 
осори наздик ба он мавзӯъ таълифёфта, ҳамчунин ба 
бештари навиштаҳои муаллифи рисолаи илмӣ 
ошноӣ доранд. 

Дар таърихи  сухансанҷии форсӣ-тоҷикӣ 
ровиёни шеър ва воизони сухансанҷ аз ҷойгоҳи 
арҷманде бархурдорӣ доштанд. Бархе аз шуаро, ки 
ровиёни ашъори худро доштанд, онҳоро бо авсофе 
сутуданӣ ситоиш кардаанд. Чунончи Масъуди Саъди 
Салмон дар тавсифи ровии ашъораш Хоҷа Абулфатҳ 
чунин гуфтааст: 


Шеърҳои маро ба айб магир, 
Хоҷа Булфатҳ - ровии меҳтар. 
Ту ба лаҳни ҷонфазою бадеъ, 
Айбҳое, ки андар ӯст, бибар. 


Устод А. Маниёзов бо садои хушоҳангу 
марғуладор ва лаҳни ҷонфазою бадеъ ашъори 
бузургтарин сухансароёни шеъри форсӣ-тоҷикиро 
қироат кардаанд, ки имрӯз ҷузви захираи тиллоии 
садову симои Тоҷикистон мебошад. 

Қироати «Гулистон» ва «Бӯстон»-и Саъдӣ ва 
«Фирдавсӣ»-и Сотим Улуғзода аз шоҳкориҳои 
ҳунари ривояти адабӣ талаққӣ бояд шавад. Садои 
дилпазири устод А.Маниёзов парваришёфта бо 
маонии муассири шоҳкориҳои адабӣ боз ҳам 

ровии нуктасанҷу донишмандро беҳтару бештар 
хоҳем шинохт. Ҳамагон дигарбора дареғ хоҳанд 
хӯрд ва воасафо хоҳанд гуфт, ки он марди 
соҳибназару сухансанҷ барои ҳамешагӣ ин ҷаҳони 
сустбунёдро тарк кардааст. 

Иброҳим Усмонов 
СУХАНДОНУ СУХАНСАНҶУ СУХАНГӮ 


Устод Абдуқодир Маниёзов сухандон ва 
сухангӯи бузурги асри ХХ тоҷик буданд. Фарҳанги 
нави мо дар асри ХХ мисли Абдусалом Раҳимов, 
Михоил Аронбоев, Маҳмудҷон Воҳидов, Наима 
Қаҳҳорова, Ҳадя Насибулина, Муқим Салим, Ортиқ 
Қодиров ҳунармандонеро ба олами каломи бадеъ 
овард ва онҳоро эътироф кард: Ҳар кадоми онҳо 
сабки хоси худро доштанд;  декламатсияи 
пуртантанаи Абдусалом Раҳимов, овози чун бод 
маҳини Ҳадя, садои орому дилнавоз ва задаи 
пурмантиқи Наима, навои дилбар ва маънои 
дилкушои алфози Маҳмудҷон ҳар кадом баҳореву 
ҷаҳоне буд. Ин садо ва ин наво барои ҳар тоҷик. 
барои ҳар форсигӯ зебо, шинам ва дилбар буд, 
онҳоро дар ҳамаи мулки ҳамзабонон хуш 
мепазируфтанд. Ва ҳамаи онҳо бо ҳар тафовут ва 
хосияти худиашон як умумият доштанд: тоҷикӣ 
буданд. форсии мовароуннаҳрӣ буданд. ки аз 
ширини-ву малоҳаташ устодон Садриддин Айнӣ, 
Сайид Нафисӣ. Халилулоҳи  Халилӣ, Мирзо 
Турсунзода. Нодири Нодирпур. Куҳанд Ҷовид, 


50 


Тихонов, Расул Ғамзатов, Чингиз Айтматов, 
Манфред Лоренс, Иржи Бечка бо ифтихор сухан 
гуфтаанд. 

Ман гумон дорам қофиласолори ин мактаби 
шеърхонӣ ва шеъргӯии тоҷикӣ устод Абдуқодир 
Маниёзов буданд. Ҳамаи онҳое, ки ёд кардам, ҳатто 
онҳое, ки ҳамсолашон буданд, аз устод омӯхтанд, ба 
устод тақлид карданд, аз устод дарс гирифтанд. Аз 
Маҳмудҷон чандин бор шунидаам, ки ҳам ҳангоми 
омода кардани як шеър барои консерт, ҳам замони 
таҳияи «Гуфтугӯ бо худ», «Ватан ва фарзандон» ва 
ҳам айёми таҳияи «Фарёди ишқ» борҳо ва соатҳо 
маслиҳати устод Маниёзовро шунидааст ва аз он кас 
дида ва фаҳмидааст, ки фалон калимаро чӣ гуна 
талаффуз кардан беҳтар, фалон шеърро чӣ гуна 
хондан мувофиқтар аст. Пардаи овози шеърхонии 
онҳо гуногун буд, аммо маъноёбӣ, маънорасонӣ ва 
таваҷҷӯҳхоҳиашон як манбаъ дошт. 

Устод Абдуқодир Маниёзов ҳунармандтарин 
шеъргӯёни мо буданд. Аммо ин ҳунарро пеша 
накарда буданд. Пешаашон илм буд. Воқеан, дар ин 
равиш Наима ва Ҳадя ҳам ба устод монанданд. 
махсусан Наима Қаҳҳорова, КИ олими 
шарқшиносанд. Барои устод ва ин ҳампешагонаш он 
шеъргӯӣ, шеърхонӣ татбиқи овози худодод аст. 
Аммо ин худододӣ мутлақо чунин маъно надорад, ки 
чизе аз эшон вобаста нест. Балки бузургии эшон дар 

ин аст, ки сарфи назар аз маслаки аслӣ он кас овози 
худододро сайқалу такмил карда. онро ҳам барои 
инкишофи фарҳанги ҷаҳонгирамон равона карданд. 
Чунон истифода карданд, ки дар гуфторашон ҳам 
калима ҷон мегирифт, зинда мешуд. 

«Ҳар бод, ки аз сӯи Бухоро ба ман ояд...» устод 
ин ғазалро гаҳе мехонданд, гаҳе месароиданд ва 
ҳарду гӯё яке буд: хонданашон чун суруд ва 
сароиданашон чун қироати шеър. Гумон мекардӣ, ки 
худи Рӯдакӣ мехонад ё месарояд, бо удаш ё бо 
чангаш. Гумон мекардӣ, ки боди Бухоро, ки дар он 
атри Сомониён рехтааст ва он таъми суғдӣ дорад. 
дар машом шамида мешавад, димоғро мекушояд - 
гузашта нест. балки ҳамеша ба умеди оянда зинда 
медорад. Устод ба ҳамин шева шеърро, шоирро. 
адабиётро ва миллатро зинда мекарданд ва зинда 
медоштанд. Ё шояд худашон шеър буданд, ки 
ширин-ширин ба сари мо мебориданд. 

Таъриху тақдир умри инсонро нафақат 
месозанд, балки ифода мекунанд, шояд барои ҳамин 
ҳам бисёр вақт он чизе намешавад, ки Шумо 
мехоҳед, балки ҳамон чизе мешавад, ки дар ҳастии 
шумост. Ба дуриҳо кашидан намехоҳам, биноан бо 
ду сарнавишти устод ё ҷузъиёти умрашон ҳамон 
мақсадро гуфтан мехоҳам: аз он кас шунидаам. ки 60 
сол пеш, вақте ба Донишгоҳи давлатии Тоҷикистон 
барои таҳсил омаданд ва ин донишгоҳ аввалин бор 
донишҷӯ қабул мекард, пешниҳодашон карданд, ки 

ба факултети биология дохил мешавӣ. Ин 
Абдуқодири ҷавон ҷавоб доданд, барои ман 
муҳимаш он ки дар он.ҷо шеърро ёд диҳанд. Ҳамин 
хел он кас филолог шуданд. 

Дигар, монографияшон «Публитсистика ва 
назми устод Айнӣ» гӯё ифодакунандаи хислати 
инсонӣ ва амали имониашон аст. Се унсуре, ки дар 
ин таҳқиқ аст, се ҷузъи зиндагӣ ё ҳастии устод 
Маниёзов мебошад: шеър. таблиғи адабиёт ва устод 
Айнӣ. Яъне устод Маниёзов ҳамеша пайванд ба 
адабиёти тоҷик доштанд, ки шеър қисми 
муҳимтарини он аст, он кас шеър наменавиштанд, 
дурӯғ мегӯям, шеър барои чоп кардан 
наменавиштанд, аз чоп кардан шояд метарсиданд, 
зеро гумон мекарданд шеърашон, ки рӯдакивор нест, 
саъдивор нест, ҳилоливор нест, бедилвор нест... 
набояд чоп шавад. Аммо шеъри ин ва даҳҳо 
бузургворони гузашта ва  ҳамасрҳояшонро 
мехонданд, чунон мехонданд, ки аҷаб не худи онҳо 
чунин хонда натавонанд ва агар тавонанд ҳам, шояд 
мисли хондани устод Маниёзов муассир намешуд, 
Маниёзоввор намебуд. Ҳамин ҳунари публитсистии 
худи устод буд, зеро ҳадафи публитсистика ба 
шунавандагон таъсир расондан, онҳоро ба ҳақиқати 
худ бовар кунондан. онҳоро аз пайи худ бурдан аст. 
Устод ин ҳунарро доштанд. Устод ин ҳунарро ба 
дараҷаи олӣ доштанд. Аз садои он кас вуҷуди 
ҳозиринро як ҳолати фавқуллода аҷибе фаро 

мегирифт, тан меларзид, дил меларзид, лаб меларзид. 
аммо ин ларзиши гуворо, хеле гуворо, бедоркунанда, 
рӯҳбахшанда буд. Кош, ҳамаи публитсистика чунин 
мебуд. Ва ҷузъи сеюм устод Айнӣ, ки намунаи 
тоҷикпарастӣ, тоҷикситоӣ ва тоҷикигӯӣ буданд ва 
дар ҳаёти худ ҳам Абдуқодир Маниёзов ҳамин роҳро 
таъқиб кардаанд. Пас аз забону адабиётдони 
маъруфи тоҷик, ғазалсарову таронахони маҳфилоро 
- Носирҷон Маъсумӣ Маниёзов Институти забон ва 
адабиёти ба номи Рӯдакии АИ Тоҷикистонро 
роҳбарӣ карданд, пас «аз устоди зиндаёд, 
ташкилотчии илм ва хати пайванди форсизабонҳои 
дунё Муҳаммад Осимӣ кори он касро дар густариши 
робитаи тоҷикон ва ҳамнажодони онҳо дар ҷаҳон 
Маниёзов идома доданд. 

Дар шеърхонии устод Абдуқодир Маниёзов ман 
гаҳе ҳамсадоиро бо устод. Шарифҷон Ҳусейнзода 
мебинам. Ба чизе. ки мегӯянд, гоҳо чунон дода 
мешаванд, ки дунёро фаромӯш мекунанд, ларзише ё 
лаппише дар овозашон пайдо мешавад ва мебинӣ, ки 
дар чашмонашон ашк медурахшад. Он кас ба шеър 
ҳаммаъно ва ба шоир ҳамрадиф мешаванд. Шояд 
аслан таъсири каломашон низ дар ҳамин бошад. 
Аҷаб не, барои ҳамин устоди зиндаёд Воҳид Асрорӣ 
мегуфтанд: «Абдуқодир шеърхонӣ кунад, метавонӣ 
гӯш кунӣ, метавонӣ тамошо. Ҳардуяш як гап». 

Абдуқодир Маниёзов ҳар гуна шеър ё матнро 
намехонданд ва дар ҳар куҷо намехонданд ва барои 

ҳар кас намехонданд. Ба назарам менамояд, ки 
мавзӯиишқ, мавзӯи зебоӣ, мавзӯи ахлоқ, яъне панду 
насиҳат асоситарин -мавзӯи порчаҳои мансур ё 
китъаҳои манзум буданд, ки устод интихоб ва ба 
мухлисон пешкаш мекарданд. Дар як ҳамин равиш 
бо итминон гуфтан мехоҳам, ки гуфтори «Гулистон»- 
и Саъдӣ, ки устод дар радиои тоҷик доранд, натанҳо 
бузургтарин эҷодашон аст, балки шояд аз 
бузургтарин мероси фарҳангӣ, адабӣ ва ҳунарии мо 
бошад, ки дар бойгонии радиои тоҷик маҳфуз аст. 
Аслан, гумон дорам, агар албоми асарҳои сабтшудаи 
устодро, шеърҳо, достонҳо ва порчаҳои мансури 
адабиёти классику шӯравии тоҷикро, ки ба ин овози 
ширини марғуладори махмалӣ сабт шудаанд, танзим 
карда, дар силсилаалбом интишор диҳем, ин албоми 
бисёрҷилда барои мардуми тоҷик ва дигар 
форсигӯён, форсидонони дунё тӯҳфаи аҷибе мебуд. 
Ман дар ин тӯҳфа накҳати шеъру сухани Ҳилолӣ, 
Зебунисо, Турсунзода, Лоҳутӣ, Жола, Фурӯғи 
Фаррухзод, Иқбол, Лоиқу Бозор, Сулаймон Лоиқро 
эҳсос мекунам, дар ин албом аҷаб не «Таронаи 
Кашмир» - қиссаи ишқи гулу булбул, ки матни 
тоҷикиаш ба сабаби нафосату малоҳати фитрии 
устод Мирзо Турсунзода аз асл мартабаҳо баландтар 
шудааст. низ ворид шавад. Ин тарона ба туфайли 
овози ромкунандаю оромбахш, ишқдиҳандаву 
равонбахши устод Маниёзов на як наслро ба иффату 
нафосат ба камол расондааст. 

Ёди ёри меҳрубон 
Устод Абдуқодир Маниёзов дар диду шинохт ва 
ақлу фаросати насли мо бо ҳамин қиёфаи зебо 
мондаанд, суханшиносу сухандону сухангӯ 
мондаанд, адабиётдону адабомӯз мондаанд, ибрати 
ҳар тоҷики худшинос мондаанд. 


Усмон Каримов 


ЗИНДАВУ ҶОВИД МОНД, ҲАР КӢ 
НАКӮНОМ ЗИСТ 


Дар зиндагӣ одамоне ҳастанд, ки бо суханони 
неку корҳои накӯ ва одоби писандидаи хеш дар 
хотири мардум нақши нозудуданӣ мегузоранд ва 
минбаъд барои дигарон намунаи ибрат мегарданд. 

Ман Абдуқодир Маниёзовро аз зумраи чунин 
мардони зиндаёди нуронӣ мешиносам. Махсусан, ба 
андешаи банда, хислатҳои ин марди наҷиби 
дурандеши зиндаёд пас аз ба ҳайси директори 
Пажӯҳишгоҳи забон ва адабиёти Фарҳангистони 
улуми Ҷумҳурии Тоҷикистон таъин шудани ин шахс 
бештар ошкор гардид. Абдуқодир Маниёзов дар 
усули кор, муомила бо кормандони илм ва кушодани 
гиреҳҳои нозуки муаммоҳо ба мисли директори 
собиқи ҳамин Пажӯҳишгоҳ шодравон Носирҷон 
Маъсумӣ хеле оқилона кор мебурданд. 

Мо аз январи соли 1972 гурӯҳе аз кормандони 
бахши таърихи адабиёти тоҷик ва ёдгориҳои хаттӣ 
бо қарори Президиуми АИ ҶТ аз Институти 
шарқшиносӣ ба Пажӯҳишгоҳи забон ва адабиёти ба 
номи Рӯдакӣ гузаштем. Ба фикрам, корҳои илмии мо 

дари ин "институт бештару ҳамвортар п пеш ш мерафт. Ин 
пешравӣ бо усули кору ҳусни муомилаи сарвари 
пажӯҳишгоҳ низ вобастагӣ дошт. 

Ман аз аввали соли 1972 то охирҳои санаи 1989 
касеро аз кормандони илмӣ ёд надорам, ки барои 
иҷрои ин ё он кори муҳимми илмӣ ба сарвари 
пажӯҳишгоҳ муроҷиат намуда, дар ҳалли мусбати он 
аз назди ин шахс ноком баргашта бошад. Аз ҷумла, 
худи камина низ барои ба даст овардани маводи 
ИЛМӢ - ин ё он дастнавис ба ганҷинаи дастнависҳои 
шарқии китобхонаҳои Тошканду Боку ва Ленинград 
бидуни ягон душворӣ борҳо роҳхати сафарӣ 
гирифтаам, ки зарурияти онро ин марди дилогоҳ ба 
хубӣ дарк менамуд. 

Камина моҳи марти соли 1978 кори илмии 
хешро, ки аз санаи 196] идома дошт, ба унвони 
«Муҳимтарин вижагиҳои адабиёти садаи ХУШ ва 
аввали қарни ХІХ» як навъ ҷамъбаст намуда. дар 
Шӯрои васеи илмии институт маърӯза намудам. Дар 
ин шӯрои илмӣ мудири бахши таърихи адабиёт бо 
сабаби номуайян ҳузур надошт. Маърӯза расо 
ҳафтоду як дақиқа давом кард. Ба фикрам, маърӯза 
ба аҳли Шӯро писанд омад. Чунки устод 
Муҳаммадҷон Шакурӣ изҳор намуданд, ки дар асл 
кори заруре доштам ва чанд дақиқа баромадро гӯш 
кунаму сипас аз пайи кор шавам. лекин 
натавонистам ин маҷлисро тарк намоям. Ба фикрам, 
маърӯзаи У. Каримовро дар маҷаллаи «Садои шарқ» 

чоп кардан маъқултар аст. Шӯро ба натиҷа омад, ки 
ба муаллифи кор ду-се моҳ вақт муайян кунем, 
тартибу низоми корашро тибқи талаботи ВАК 
танзим намояд. Аммо пас аз ҳафтае инҷониб огоҳ 
шудам. ки кори илмиро дар тадқиқи «Сарчашмаҳои 
адабию таърихии садаи ХМІ» бояд давом бидиҳам. 
Ба ин масъала мудири бахши таърихи адабиёт 
маъмурияти институтро бо чандин исрору сурху 
сафедиҳо розӣ намудааст. Барои он ки дуди моҷаро 
болотар наравад, мо низ розӣ шудем, ки дар тадқиқи 
адабиёти садаи ХУІ кори навро шурӯъ намоем. 
Раванди кор ба ҷое расид, ки аз ман дар ҳар се моҳ ба 
таври хаттӣ ҳисоботи илмӣ мепурсиданд. Бо ҳамин 
раванд кори таҳқиқ чаҳор сол давом кард. Ниҳоят 
кори илмӣ шакли муайянро гирифт. 

Дар соли 1984 дар бахши таърихи адабиёт 
баррасию арзёбӣ гардид ва ба унвони «Адабиёти 
тоҷик дар садаи ХУІ» ба чоп пешниҳод шуд. Китоб 
дар нашриёти «Дониш» интишор ёфт. Сипас, мудири 
бахши таърихи адабиёт аз ман хоҳиш намуд, ки ин 
асарро ҳамчун поённомаи докторӣ ба дифоъ 
пешниҳод намоям. Аммо ман бо қатъияти тамом ин 
пешниҳодро рад намудам. Чунки ин китоб на 
тадқиқоти амиқи илмӣ, балки ба сифати очерки 
таърихи адабиёт таълиф шуда буд. Дар ин масъала 
низ сарвари пажӯҳишгоҳ Абдуқодир Маниёзов маро 
ҷиддан тарафдорӣ ва мусоидат намуда буданд. 

Ёди ёри меҳр убон 

Дар ҷодаи адолати илмӣ чунин раъю накӯкорӣ 
ва фазилатҳои ин мард кам нест. 

Дар моҳи сентябри соли 1979 ба Пажӯҳишгоҳи 
Рӯдакӣ аз Институти адабиёти ҷаҳонии Горкий 
пешниҳоде омадааст, ки фасли адабиёти садаи ХУШ 
тоҷикро Усмон Каримов нависад. Ин мактубро 
мудири бахши таърихи адабиёт баъди шаш моҳ дар 
рӯзи вазнинтарини банда ба ман супорида, хоҳиш 
мекунад, ки ба зудӣ ин фаслро навишта ба институти 
Горкий фиристам. Лекин мудир ба сарвари 
пажӯҳишгоҳ мерасонад, ки шояд Каримов дар ин 
рӯзҳои сахташ аз ӯҳдаи кор набарояд... Пас аз 
навиштаи ӯ ин маводро худи ман нав дуруст карда. 
ба институти номбурда равон мекунам. Ин хабар то 
гӯши Каримов мерасад ва ӯ фасли номбурдаро 
дарҳол навишта, бо мусоидати сарвари пажӯҳишгоҳ 
ба унвони Институти Горкий ирсол менамояд. Ин 
фасл. дар ҷилди шашуми «Таърихи адабиёти 
умумиҷаҳонӣ» интишор меёбад (М.: «Наука», 1988. - 
сс. 466-468). 

Дар аввали соли 1985 аз поённомаи доктории 
банда боз аз нав сухан шурӯъ шуд. Мудири бахш дар 
ҳамин Душанбе нишаста кор кардани маро 
пешниҳод намуд. Аммо банда бо исрор талаб 
намудам. ки маро ба Ленинград назди Александр 
Болдирев, Олег Акимушкин ва Зинаида 
Ворожейкина фиристанд ва бо маслиҳати онҳо 
рисолаи доктории хешро поён хоҳам расонид. 

Ёди ёри меҳр убон 
Шӯрои илмии пажӯҳишгоҳ ва раиси шӯро ба қарор 
омаданд. ки воқеан У. Каримов бо маслиҳати 
донишмандони мактаби шарқшиносии Ленинград 
кори худро ба поён расонад, беҳтар аст. 

Дарвоқеъ, камина дар зарфи анқариб ду сол бо 
маслиҳати донишмандони номбурда кори хешро ба 
поён расонидам ва пас аз баррасию арзёбии бахши 
Шарқи ШМиёна бо нусхаи қарори шӯъбаи 
Ленинградии институти ховаршиносии АИ ИҶШС 
ба Душанбе - Пажӯҳишгоҳи ба номи Рӯдакӣ 
баргаштам. Дар ин комёбии банда саҳм ва 
мусоидати арзандаи зиндаёд устод Абдуқодир 
Маниёзов хеле бузург аст. 


Зиндаву ҷовид монд, ҳар кӣ накӯном зист... 

Қурбон Восеъ 
ФАРЗОНВАРИ СУХАНВАР 


Шодравон Абдуқодир Маниёзов аз зумраи 
фарзонамардони илму ҳунари миллати дардошнои 
тоҷиканд. ки бо як зумра хасоили баргузидаи хеш 
шӯҳраи сарзамини мутамаддини мо будаанд. 

Ин марди мумтози суханвари нуктасанҷ он 
қадар оромонаву бовиқор дар баҳси илмиву расмӣ 
ширкат варзидаанд. ки гӯё маҳз солиёни дароз ба 
ҳамон мавзӯи мавриди сӯҳбат қарор гирифтаи 
маҷлису маъракаи илмиву фарҳангӣ назари ба вижа 
хоси илмиеро анҷом дода бошанд. Воқеияти 
масъала ин аст, ки устод муддати тӯлонӣ роҳбарии 
ду ташкилоти бонуфузи илмиву амалиро 
(Энсиклопедияву Институти забон ва адабиёти 
Академияи имлҳоро) бар ӯҳда доштанд. Шояд 
вобаста ба ифои вазифаи роҳбарии чунин 
ташкилотҳои бонуфузи илмӣ будани устод Маниёзов 
зарурат дошта, ки ӯ ба бисёр муаммоҳои илму 
фарҳанг, таъриху тамаддун, иҷтимоиёту фалсафа ва 
забону адабиёт тасаввуроти амиқу дақиқ ва 
ковишҳои дарунмоягӣ дошта бошанд. Албатта, 
солҳои тӯлонӣ. ки устод дар Қомуси аъзами тоҷик 

самтҳои илмии ин ё он соҳа нақши боҷилои худро 
дар таҷдиду такмили илму амали ин чеҳраи 
мондагори миллати тоҷик гузоштааст. Баъдан кору 
пайкори ин чеҳраи ҷовидона дар Пажӯҳишгоҳи 
забон ва адабиёти ба номи устод Рӯдакӣ, ки 
муҳимтарин маркази бонуфузи фарҳангу адаби 
миллати моро фарогир мебошад, басо банур 
мондагор аст. 

Хидмати шоистаи Устод дар ин боргоҳи хирад, 
пеш аз ҳама, баҳри ба амал пайвастани тадқиқотҳои 
мукаммали  бисёрҷилдаи «Грамматикаи забони 
адабии тоҷик», «Куллиёти илмии фолклори тоҷик», 
«Таърихи адабиёти советии тоҷик», «Луғати русӣ- 
тоҷикӣ» ва силсилаи тадқиқотҳои мухталифи 
олимони ин боргоҳи хирад басо бузург аст. 

Ёдовар мегардем. ки барои рушду нумуи 
камолоти А. Маниёзов хидмати самимонаи устод 
Ш. Ҳусейнзода шоистаи таҳсин аст. Ин гуна 
муносибати ҷонсӯзонаи Шарифҷон Ҳусейнзода 
нисбат ба Абду-қодир Маниёзов воқеан андарзпазир 
мебошад. Ба муносибати садумин солгарди ёдбуди 
Ш. Ҳусейнзода, ки банда ба сифати шамъи хотир 
китоби «Устоди бузургмеҳр»-ро барояшон чун 
нишони эҳтиром пешкаш доштам, таъкид намуданд: 
«Шумо кори хуберо анҷом медиҳед, ҳамеша дар 
навиштаҳои шумо нисбат ба устодонамон ҳусни 
эҳтиром риоя мегардад. Ман ҳам бисёр чизҳои 

Ёди ёри меҳр убон 


гуфтание дорам ва як силсила ёддоштҳову ҳикояҳоям 
мавҷуданд, ки то кунун рӯи чопро надидаанд. Ҳоло 
як лаҳзаро ёдовар мегардам: Ин ҷониб дар курси 
дуюм ба духтаре шинос гардидам, ки падари он кас 
дар ҳукумати он замон мақоми вазирӣ дошт. Ба 
устод Ш. Ҳусейнзода дар хусуси хонадоршавӣ 
муроҷиат намудамм Он кас комилан зид 
буданашонро исрор карданд. Пас аз чанд вақт, ки 
ҳоло ҳамагӣ донишҷӯи аълохон будаму халос, 
устодро бо илтимосу тазаррӯъ ба хостгорӣ 
фиристодам. Падари духтар ваъдаро танҳо пас аз 
хатми Донишгоҳ доданд. Билохира. устод бо 
илтиҷову тазаррӯи ман бори дигар ба хонаи падари 
духтар рафта, маро хонадор намуданд. 

Албатта, ин хидмати падарона буд. Он кас 
ҳамеша бо ман, мисли Матину Умед (писаронашон) 
муносибат ва ҳатто ба маротиб зиёдтар эҳтиром 
мегузоштанд. Ин гуна ёрии беғаразро дар зиндагии 
ман домулло Ш. Ҳусейнзода хеле зиёд кардаанд, ки 
ҳамеша бо некӣ ёд меорам. 

Дарвоқеъ устод Ш. Ҳусейнзода ба ҳама 
шогирдонашон чунин муносибати ғамхоронаву 
падаронаро арзонӣ доштаанд, ки банда низ аз чунин 
муносибаташон бархурдор будаам». 

Яқинан бо пешниҳоду ҳидояти устод Ш. 
Ҳусейнзода Абдуқодир Маниёзов масири илмро пеш 


гирифт. 

Чунон ки мебинем. устод А. Маниёзов яке аз 
нахустин олимони айнишинос аст, ки силсилаи 
мақолаҳои ӯ «Шеърҳои инқилобии С. Айнӣ», 
«Фаъолияти журналистии С. Айнӣ», «Нахустин 
шеърҳои устод Айнӣ» ва дигарҳо ба табъ расида 
буданд. Дар шинохти назари публитсистии устод 
Айнӣ заҳмат кашида, зери назари донишманди 
маъруф Брагинский И.С. рисолаи номзадиро дар 
мавзӯи «Марҳалаҳои аввали эҷодиёти С. Айнӣ ва 
мавқеи он дар адабиёти инқилобии Шарқи наздик» 
пешниҳод намуда, бо баҳои баланд сазовори унвони 
номзади илми филологӣ гардид. 

Ин рисоларо устод дар соли 1958 ба чоп 
расониданд, ки нахустин тадқиқоти монографие бо 
фаъолияти гуногунсоҳаи устод Айнӣ ва 
фарохназарии ӯ бо далоили боварбахш ба чоп 
расида буд. Пас аз он китоби нисбатан ҷомеътареро 
устод зимни унвони «Ашъори мунтахаб» ба чоп 
расониданд, ки ашъори С. Айнӣ дар он гирдоварӣ 
гардида то ба ҳанӯз мавриди истифодаи 
айнишиносон мебошад. 

Хусусияти дигари тароши қалами устод А. 
Маниёзовро дар таҳияи китобҳои дарсӣ дидан 
мумкин аст. Ӯ барои мактабиён китобҳои дарсии 
«Адабиёти советии тоҷик» барои синфи 8 (бо 
ҳамкории М. Шукуров ва Я. Исоев). «Адабиёти 
ватан» барои синфи 4 (бо ҳамкории А. Абдувалиев)- 
ро навиштааст. Хусусияти аслии ин китобҳо дар он 

ба мураккаб таваҷҷӯҳ намуда. синну соли 
мактабиёнро ба инобат гирифтааст. 

Устод дар баробари дониши фарохи илмиву 
назарӣ мутарҷими чирадасти амиқназар буданд, ки 
шоҳкориҳои «Хамсат-ул-мутаҳайирин»-и Мир 
Алишери Навоӣ (ду нашр) «Саргузашти  Руал 
Амундсен»-и. А. Яковлев, «Тоҷикон»-и Б. Ғафуров 
(ду ҷилд) бо ҳамкории академик М. Шукуров, 
«Безабон»-и Б.Г. Короленко ва ғайраҳоро метавон аз 
зумраи самти мутарҷимии ӯ пазируфт. Бояд зикр 
намуд, ки яке аз хусусиятҳои тарҷумаҳои устод 
А.Маниёзов дар содагиву равонӣ, оҳангнокиву 
бамавридӣ ва ҷо ба ҷо гузаронидани калимаву ибора 
ва зарбулмасалу мақолаҳост, ки устод ҳамеша ҳар 
нуктаро бамаврид истифода бурда, сабку услуб ва 
тарзу тариқи забони аслро риоядорӣ кардаанд. Аз 
ҳама муҳим ин аст, ки забони классикии асари Мир 
Алишери Навоӣ ҳарчанд, ки устод онро аз забони 
классикии туркӣ тарҷума кардаанд, ҳеҷ пайхас 
намебарем. ки он тарҷума бошад, балки ҳамон сабку 
услуби нигориши адиби номвар ва забони 
асримиёнагии он комилан нигаҳдорӣ шудааст. 

Ин гуна муносибати мутарҷим воқеан қобили 
қабул ва барои тарҷумонҳои ҷавон як навъи хеле 
боарзиши андарзи маслакӣ маҳсуб мебошад. 

Тарафи дигари ин масъала боз ҳам паҳнои 
фарох дорад. зеро дар он рӯзгори ҳафтодсолаи 

ҳамқисматии мардумони мамлакати шӯроҳо, ки 
акнун иддае он замони шукуфои ҳамагониро 
«барҷомонда», «нобаҷо» ва «коҳишёфта» мегӯянду 
менависанд (ва инҷониб истисно нестам), 
воқеъбинона назар афканем, мебинем, ки мардумони 
гуногунмиллату мухталиф-мазҳаб зимни як ормон - 
ормони инсони камолёфта зистан, дасти кӯмаки 
бедареғ ба пирони барҷомондаву заифу нотавон, 
сила намудани сари беваю бечора ва ятимону 
бекасон ҳадафи ниҳоии давлати адолати 
иҷтимоидошта будааст. Аз ин нигоҳ, вобаста ба 
ҷашну маъракаҳои мухталифи мамолики паҳновар 
ва масоили равобити адабу фарҳанги кишвари 
Шӯроҳо устод Абдуқодир Маниёзов саҳми 
асосгузори адабиёти навини мо - С. Айниро дар 
резишгоҳи тамаддуни умумишӯравии адабиёти рус 
ёдоварӣ намудаанд. Ин гуна ҳаммаромиро дар 
мақолаҳои «Сардафтари адабиёти инқилобии 
Латвия», «Дӯстии беназир», «Таронасарои инқилоб» 
ва китоби «Адибони Тоҷикистон» бо ҳамкории М. 
Левин ба чоп расонидаанд. Хусусияти боарзиши ин 
китоб дар он буд, ки устод А. Маниёзов ба 
муҳимтарин асарҳои адибони тоҷик аҳамияти ин 
вижагиро риоя карда, ба ин маънӣ вазъи назму наср 
ва танқиди адабиву драматургияи кишвари моро ба 
мардумони русзабону русихони мамолики дуру 
наздики кишвари муштараки Шӯравӣ муаррафӣ 
намудаанд. 

Баргузидатарин хусусияти шахсияти 
мондагории устод А. Маниёзовро месазад, ки дар 
наттоқии ин чеҳраи зиндаёд баршуморид. Овози 
марғуладори мутантан, садои махмалини басо 
нозуки дилкаш ва лаҳни ҷолибу ҷаззоби ин 
суханвари фозил ҳамеша маҳфилу маҷлисҳои 
шоҳонаву олимонаро зебу оро медод. Субҳу 
шомгоҳон садову симо аз андарзҳои Рӯдакиву Ибни 
Сино, Ҳофизу Камол, Ҷомиву Ҳусайн Воиз ва 
Айниву Лоҳутӣ дар гӯиши  нозукадои устод А. 
Маниёзов ба самъи мардумонамон чун қути ҷон 
мерасид. 

Лаҳзае, ки овози ин фозили нозукадоро дар 
садову симои ҷумҳурӣ паҳн мешуд, мардум дунё-дунё 
андарз, ҷаҳон-ҷаҳон лаззат ва олам-олам хирадро 
дар замири хеш эҳсосу фарогир менамуданд. 

Ёдовар мегардем, ки бо иштироки бевоситаи ин 
суханвари шаҳир бисёр наворҳои шоҳкории фонди 
тилоии радиои ҷумҳурӣ, хушбахтона, маҳфузанд, ки 
ба диди инҷониб мактаби хосаи тарбиявии 
наттоқиро густариш медиҳанд. 

Хушбахтона, бо дурандешии собиқ раиси 
шаҳри Қӯрғонтеппа Қурбонова Руқия Атоевна соли 
сипаригардида устодро даъват карда, бо иштироки 
ин чеҳраи зинданом мактаби ҷавонони наттоқро 
таъсис доданд. Акнун зарур аст, ки тамоми маводи 
сабтшудаи фонди тилоии радио мавриди истифода 
қарор дошта бошанд, зеро мактабу маорифи кишвар 

аз з гуфторҳои М. Воҳидову А. Маниёзов, ки воқеан 
мактаби хосаи таблиғгарони шеъру адаби миллати 
соҳибфарҳанги мо мебошанд ва  мондагориву 
ҷовидонагии онро низ бидуни шубҳа таҳким 
мебахшанд, баҳраи зиёде бардоранд. 

Солҳои охир, ки устод дар Анҷумани тоҷикон 
ва форсизабонони ҷаҳон - «Пайванд» нақши раиси 
кумитаи иҷроияи ин ташкилоти мардумиро бар ӯҳда 
доштанд, дар пайванди маънавии мардумонамон 
саҳми назаррасро низ гузоштаанд. Ёдашон ба хайр! 


Ё] 


Рӯзӣ Аҳмад 


ХАЙРАНДЕШ" 


Зиндагӣ мураккаб аст, пастиву баландиҳои 
зиёде дорад. Инсони некӯ ҳамеша роҳи дурустро 
интихоб менамояд, аз гармиву сардиҳои рӯзгор 
рӯҳафтода намешавад, пайваста дар киштзори 
зиндагӣ тухми некӯӣ мекорад. 

Мо Абдуқодир Маниёзовро дар радифи чунин 
инсонҳои шариф, дурандеш ва накӯкору хайрхоҳ 
мешуморем. Эшон дар тӯли рӯзгори хеш пайваста 
ҷиҳати нашъунамои забон, адабиёт, луғату истилоҳ 
ва фарҳанги халқамон талош варзидаанд. Дар 
душвортарин ва ҳассостарин лаҳзаҳои халқи тоҷик 
ин фарзанди арҷманди миллат сарварии яке аз 
Институтҳои сернуфус ва муҳими Академияи Улуми 
Ҷумҳурии Тоҷикистонро бар ӯҳда доштанд. 
Пажӯҳишгоҳи забон ва адабиёти ба номи Рӯдакӣ 
таҳти сарварии эшон анъанаҳои неки фарзандони 


“ Мақолаи мазкур ва шеърҳои Ҳақназар Ғоиб, Салимшо 
Ҳалимшо ва Алӣ Бобоҷон аз маҷмӯаи «Ситораи ихлос» 
(Абдуқодир Маниёзов). ки бо эҳтимоми шоир Алӣ Бобоҷон 
(Душанбе. 2000. 108 саҳ.) таҳия ва тадвин гардидааст. 
гирифта шудааст. 

Ёди ёри меҳрубон азантитмасми 
зиндаёди халқамон - устодон Садриддин Айнӣ, 
Бобоҷон ЕЁафуров, Муҳаммад Осимӣ, Абдулғанӣ 
Мирзоев, Шарифҷон Ҳусейнзода, Носирҷон 
Маъсумӣ, Холиқ Мирзозода, Бобоҷон 
Ниёзмуҳаммадов,  Муллоҷон  Фазилов, Раҳим 
Ҳошим, Тӯрақул Зеҳнӣ ва дигаронро идома дода, бо 
устодони арҷманди мо Муҳаммадҷон Шукуров, 
Раҷаб Амонов, Шарофиддин Рустамов, Расулхон 
Ҳодизода, Бозор Тилавзод, Додихудо Саймиддинов, 
Ҳамроқул Шодиқулов ва дигарон кӯшиш ба харҷ 
медоданд, ки дар ҷумҳурӣ улуми забон ва 
адабиётшиносӣ,  фолклоршиносӣ ва умуман 
филологияи тоҷик дар пояҳои баланди илмӣ қарор 
гирифта бошад. 

Саҳми Абдуқодир Маниёзов дар соҳаи илми 
эроншиносӣ назаррас аст. Бо кӯшиш ва ибтикори ин 
шахси фозил ва арӯзии нодир як идда 
адабиётшиносон рисолаҳои номзадӣ ва духтурӣ 
таълиф намуда, соҳиби унвон гардидаанд. Ва дар 
соҳаи ташвиқу тарғиби адабиёти гузашта, муосир, 
луғатсозӣ ва фарҳанги халқамон дар пажӯҳишгоҳҳо, 
донишгоҳҳои ҷумҳури-ҳои Тоҷикистон ва Осиёи 
Марказӣ кору пайкор менамоянд. Бо ташаббус ва 
ғайрату кӯшиши ӯ дар ҷумҳурӣ илми айнишиносӣ ба 
пояҳои баланд расида, махсусан фаъолияти 
худшиносӣ ва шоирии поягузори адабиёти навини 
халқҳои тоҷику ӯзбек устод Айнӣ ҳаллу фасл 
гардидааст. 

Хизматҳои Абдуқодир Маниёзов дар соҳаи 
таҳқиқ ва баррасии илми  тоҷикшиносӣ ва 
ховаршиносӣ хеле серсоҳа аст. Дар назари аввал саҳл 
намояд ҳам. ҳангоме ки кас бо мақола ва рисолаҳои 
гуногуни устод шинос мешавад, дармеёбад, ки 
заҳмату меҳнаташ беҳуда сарф нашудааст. 

Ёд дорам, то солҳои панҷоҳ дар соҳаи наттоқӣ 
шахсоне ҳунарнамоӣ менамуданд, ки мактабҳои 
олии ҳунарии Русияро хатм намуда, шеъри тоҷикиро 
чун назми адабиёти рус ба самъи шунавандаи тоҷик 
хушку беболу пар мерасониданд. Дар натиҷаи 
ноогоҳӣ аз табиати шеъри тоҷикӣ, яъне надонистани 
илми арӯз ва робитаи мусиқии шеъри форсӣ бо арӯз 
ҳангоми қироати шеър аз ҷониби-чунин ашхос назми 
мо чун садои мурғи беболу пар. нофорам ва 
дилбазан ба гӯш мерасид. Ба чунин падидаи 
номатлуб устод Абдуқодир Маниёзов хотима 
гузоштанд. Ба тавассути он кас ва роҳнамоии эшон 
ҷавононе ба радио ва телевизиони ҷумҳурӣ ҷалб 
гардида, матнҳои тоҷикии форсиро мувофиқи 
табиати шеъри форсӣ такаллум мекардагӣ шуданд. 
Дар ин байн як гурӯҳ ҷавонони соҳибистеъдод ба 
мактаби олии театрии Давлатии Шаҳри Маскав 
(ГИТИС) пазируфта шуданд, онҳо ҳунари наттоқиро 
аз устодонашон Абдуқодир Маниёзов, Субҳон 
Раҳмат ва Салоҳ Солеҳ омӯхтанд. Аз байни онҳо 
шодравон Маҳмудҷон Воҳидов аз нигоҳи қироати 
шеъри тоҷикӣ ба дараҷаи баланд расид. Ҳоли ҳозир, 

хушбахтона, такаллуми лафзи форсии тоҷикӣ ва 
қироати шеъри мо ба пояҳои баланд қарор доранд, 
ки дар ин ҷода мавқеи Донишгоҳи ҳунарҳои зебои ба 
номи Мирзо Турсунзода, ки устод дар он ҷо низ аз 
арӯз дарс мегуфтанд. назаррас мебошад. Бояд 
тазаккур дод, ки дар фонди тиллоии садо ва симои 
тоҷик матнҳои ҳикоя, лавҳа, мақола ва махсусан 
шеърҳои шуарои классикӣ ва шоирони муосири 
моро дар қироати устод маҳфуз медоранд, ки дар 
онҳо ҳунарофаринӣ ва истеъдоди фавқулодаи ровӣ 
ва санъатварии ин фарзанди  соҳибистеъдоди 
халқамон муҷассам гаштааст. ФҲоло, бидуни 
муболиға гуфта метавонем, ки дар ҷумҳурии мо 
мактаби махсуси арӯзшиносӣ бо ташаббуси устод 
Шарифҷон Ҳусейнзода ва шогирди он кас 
Абдуқодир Маниёзов арзи ҳастӣ менамояд. Як идда 
мутахассисини варзида ба воя расидаанд, ки ин 
соҳаи муҳими адабиётшиносиро бомуваффақият пеш 
мебаранд. 

Устод Маниёзов донишманди қомуснигор ва 
луғатсози соҳибтаҷрибае низ мебошанд, ки чандин 
сол таҳти сарпарастии эшон Сарредаксияи илмии 
Энсиклопедии Шӯравии Тоҷик фаъолият дошт. Ва 
ҳайати сарредаксияи илмии ин муассиса, ки дар он 
бисёр донишмандон ва олиму адибони номии 
ҷумҳурӣ кор кардаанд. аз роҳбарӣ ва кордонии 
Абдуқодир Маниёзов изҳори ризоят мекунанд ва дар 
ҳаққи устод суханҳои нек мегӯянд. Устод Маниёзов 

бо онҳо ҳамеша дар робитаи ҳасана будаанд ва ба 
ҳар яки онҳо ҳусни таваҷҷӯҳ доштаанд, ҷиҳати 
пешбурди кори қомуснигорӣ маслиҳатҳои муфид 
медоданд ва худи эшон яке аз соҳибқаламони мумтоз 
буда, таҳрирашон мӯшикофона ва хеле 
дақиқназарона сурат мегирифт ва матлабро мӯҷаз ва 
дақиқ ифода менамуданд. 

Банда. ки баъди хатми донишгоҳи Давлатии 
Тоҷикистон соли 1958 ба шӯъбаи фолклори 
Пажӯҳишгоҳи забон ва адабиёти ба номи Рӯдакӣ ба 
кор омадаам, устодро аз наздик мешиносам. Устод 
аввал дар ин пажӯҳишгоҳ вазифаи ҷонишини раис 
ва, сипас, раисии ин муассисаи барои илму фарҳанги 
ҷумҳурӣ ниҳоят заруриро ба ӯҳда доштанд. Аз 
рӯзгор ва кору бори устод, аз таҳаввулот ва 
дигаргуниҳои илмӣ ва рӯйдодҳои фарҳангие, ки дар 
ҷумҳурӣ тавассути олимони варзидаи Институти 
забон ва адабиёти Рӯдакӣ бо сарпарастии Абдуқодир 
Маниёзов рӯй додааст, хотироти зиёдеро овардан 
мумкин аст. 

Устод Абдуқодир Маниёзов барои мо 
кормандони пажӯҳишгоҳ роҳбари дурандешу 
ғамхор, шахси ботаҳаммул ва инсони солору 
маслиҳатгари ба дилу дида наздик буданд. Эшон бо 
хурду бузург ва соҳибунвону олимақом яксон 
буданд, ҳамеша ба ҷавонон падарвор муносибат 
доштанд ва эҳтироми бузургсолонро бо одоби 
шарқӣ бисёр малеҳ ба ҷо меоварданд. Аммо дар 

ри Ёди ё ФУИЁВБУРИИ. соооааасазишихии 
вақти муҳокима ва баррасии ин ва ё он масоили 
илмӣ ҷонибдори адолати илмӣ буданд. Ҳадафи устод 
як буд: кӯмак ба корафтодагон ва дифои манфиатҳои 
халқу давлат ва ҷонибдории мероси фарҳангии 
халқи тоҷик аз диди таърихият ва адолати иҷтимоӣ. 

Мавридҳое буд, ки дар пажӯҳишгоҳи мо баъзе 
устодон ва дӯстонамон ба хотири кайк пӯстинро 
месӯхтанд. Ба сари устод ба сад баҳона санги 
маломат мезаданд. Дар чунин мавридҳо низ 
Абдуқодир Маниёзов худро солор нигоҳ медоштанд, 
наме-ранҷиданд ва гилаҳоятон болои дида гӯён бо 
онҳо муносибат менамуданд. Ва зиндагӣ собит сохт, 
ки ҳақ бар ҷониби кист. 

Баҳори соли 1988 як гурӯҳ олимони ховаршинос 
бо сардории ноибраиси Академияи илмҳои ҷумҳурӣ, 
шодравон ФЖҲабибулло Саидмуродов бо даъвати 
ҳукумати Ҷумҳурии Ӯзбекистони бародар ҷиҳати 
таҷлили ҷашни 80-солагии зодрӯзи Арбоби Шоистаи 
илми Ҷумҳуриҳои Тоҷикистон ва Ӯзбекистон, 
шарқшиноси машҳур академик Абдулғанӣ Мирзоев 
ба зодгоҳашон - ноҳияи Китоби вилояти Қашқадарё 
сафар доштем. Дар ҳайати Тоҷикистон академик 
Раҷаб Амонов, Абдуғаффор Ашӯров, Акбар 
Турсунов, Аълохон Афсаҳзод, Камол Айнӣ, Зоҳир 
Аҳрорӣ, Амрияздон Алимардонов, писари академик 
Мирзоев Масрур ва чанд нафар рӯзноманигорон 
буданд. Сафарамон субҳи 10 май сурат гирифт. Роҳ 
тӯлонӣ буд. 

Чун ҳама аҳли фарҳанг буданд, дар роҳ бештар 
шеърхонӣ мекардем. латифаҳои намакин гуфта 
шӯхиҳо менамудем. Моро дар сарҳади вилояти 
Қашқадарё, дар Чакчак ном мавзеъ, ки посгоҳи 
боҳашамати нозирони роҳи умури дохилии ноҳияи 
Деҳқонободи вилояти Қашқадарё мебошад, котиби 
Кумитаи вилоятии ҳизби коммунисти Узбекистон 
хонум Мирова ва котибони ҳизбии кумитаи ноҳияи 
Деҳқонобод ва боз чанд тани расмӣ бо нону намак 
гарму ҷӯшон истиқбол намуданд. Ҳайати моро ба 
меҳмонхонаи нозирони роҳ; ки дар ҷои хушманзара, 
байни гулу гулзор воқеъ буд ва дар он ҷо мизи 
дарозеро бо тамоми нозу неъмат оро дода буданд. 
даъват намуданд. Дар давоми сафари мо, ки чанд рӯз 
идома ёфт, устод Абдуқодир Маниёзов дар даъватҳо 
ва сӯҳбатҳо шеър мехонданд, шодбошиҳо мегуфтанд. 
Аз Академияи улуми Ӯзбекистон бо сарварии 
ноибпрезиденти он, ховаршиносони номӣ ва шоиру 
нависандаҳои Узбекистони бародар дар 
конференсияи илмии сайёр, ки дар маҷлисгоҳи 
ҳукумати ноҳияи Китоб ва ҳангоми ифтитоҳи 
нимпайкараи устод Абдулғанӣ Мирзоев дар 
зодгоҳашон деҳаи Варгонза ва мактаби хушсохти 
замонавии ба номи шарқшиноси маъруф баргузор 
гардид, дар қатори олимони тоҷик ховаршиносони 
ӯзбек ва Шоири Халқии Ӯзбекистон Абдулло 
Орифов нутқ эрод намуд ва аз шеърҳои Мавлоно 
Ҷомӣ хонд. Ҷашни 80-солагии академик Мирзоев ба 

маҷмаи дӯстии халқҳои ӯзбеку тоҷик табдил гардид. 
Нишасте, ки бегоҳии рӯзи аввали сафарамон дар 
оғӯши табиати . тарабхонаи «Ҳазор чанор» сурат 
гирифт, хеле бошукӯҳ ва ба дараҷаи олӣ буд. Аз 
ҷониби Ҷумҳурии Тоҷикистон роҳбари ҳайат - 
ноибпрезиденти АИ Тоҷикистон Ҳабибуллоҳ Саид- 
муродов, академик Раҷаб Амонов, узвҳои вобастаи 
академия устодон Абдуқодир Маниёзов, 
Абдуғаффор Ашӯров ва дигарон суханони самимӣ аз 
дӯстиву бародарӣ гуфта, хизмати академик 
Абдулғанӣ Мирзоев-ро дар соҳаи ховаршиносӣ 
таъкид намуданд, роҷеъ ба аҳамияти ҷаҳонии 
мактаби шарқшиносии тоҷик, ки асосгузори он 
Мирзоев мебошад, ибрози назар намуданд. Дар 
суханронии олимони ӯзбек хизмати бузурги 
академик Мирзоев дар илми шарқшиносии 
Узбекистон низ таъкид ёфт. Рӯзи 11 май меҳмононро 
сарварони хоҷагии анорпарварии деҳаи Варгонза бо 
раҳбарии раиси он - шахси кордону инсондӯст Очил 
Рӯзиев дар фароғатгоҳи «Бодомзор» дар назди рӯди 
Кешкрӯд (Қашқадарё) даъват кард. Дар ин ҷо устод 
Маниёзов шеърҳои бисёр қироат намуданд. Ашъори 
оламгири Ҳофиз, Навоӣ ва Мирзо Турсунзодаро бо 
маҳорати бузург қироат намуданд. Аҳли нишаст аз 
истеъдоди худодод ва маҳорати фавқулода бузурги 
устод Маниёзов дар шигифт монданд. Дӯстони ӯзбек 
ба устод боз наздиктар ва қарин гардиданд. Ба 
тавассути ширкати ин шахси наҷиб сафари ёдбуди 

академик Мирзоев хеле хотирнишин ва муфид 
гузашт. 

Баъди ба Душанбе баргаштанамон рӯзе устод 
Маниёзов маро ба қабулгоҳашон хонда хеле 
суханҳои нек гуфтанд. Аз ҷумла таъкид намуданд, ки 
тоҷикони вилояти Қашқадарё, хосатан ҳамватанони 
устод Мирзоев аз тоҷикони асл будаанд. Эшон 
изҳори қаноатмандӣ ва таъкид кард, ки ҷиҳати 
омӯзиш, гирдоварӣ ва таҳқиқу ба чоп ҳозир сохтани 
эҷодиёти шифоҳии мардуми ин маҳал, гӯиш ва тарзи 
зиндагиву шуғли онҳо ҳар чӣ зарурат пеш ояд, ба он 
кас муроҷиат намоем, кӯмаки аз дасташон 
меомадаро дареғ нахоҳанд дошт. Дар ҳақиқат, устод 
ба гуфторашон содиқ монданд. Мо ҳамроҳи 
Абдурашид Қодиров бо раҳнамоии академик Раҷаб 
Амонов ва дастгирии бевоситаи устод Маниёзов 
намунаҳои фолклори тоҷикони ин вилоятро дар. се 
ҷилд нашр кунондем. 

Хизмати устод Абдуқодир Маниёзовро бояд 
дар бобати аз нав тармим гардидани бинои 
Институти забон ва адабиёти Рӯдакӣ ва ба таври 
бояду шояд ҷо ба ҷо шудани шӯъбаҳои пажӯҳишгоҳ 
хотирнишон сохт. Мо, ки шоҳиди ин корҳо ҳастем, 
медидем, ки устод бо сарвари устоҳои тармимгар ва 
ҷонишини директор оид ба корҳои хоҷагӣ чӣ навъ 
бархӯрдҳо мекарданд. Қариб ҳар рӯз худашон 
корҳои тармимгаронро бо ҳамроҳии ҷонишинашон 
Додихудо Саймиддинов зери назорат гирифта, 

маблағҳои заруриро бо бисёр мушкилиҳо пайдо 
мекарданд, сарфа намуда, барои зудтару хушсифат 
анҷом пазируфтани таъмири бино саҳми асосиро 
худашон гузоштаанд. 

Устод дар садади анҷом додани таҳқиқоти 
перомуни арӯзи тоҷик буданд, ки бо маслиҳат ва 
ҳидояти устодони шодравон Шарифҷон Ҳусейнзода 
ва Носирҷон Маъсумӣ ба ин кор шурӯъ намуда 
гардида буд. Мо - шогирдон ва дӯстонашон аз устод 
Арӯзӣ рисолаи арӯзии комилро интизор будем, ки 
илми филологияи тоҷик низ ниёзманди он буд. Устод 
шояд тадқиқотро дар мавриди шинохти арӯзи тоҷик 
анҷом дода бошанд, вале мо намедонем. Агар чунин 
амал анҷом ёфта бошад, кори хубест ва он ҳарчӣ 
тезтар бояд дастраси хонандагон ва ниёзмандони 
шеъри тоҷик гардад. 

Абдухолиқи НАБАВӢ 
Шамсиддини СОЛЕҲ 


МАРДЕ АЗ ТАБОРИ ХУРШЕД 


Ҳар яки мо устод Абдуқодир Маниёзовро аз 
айёми хурдсолӣ, пеш аз он ки бо эшон бевосита 
ҳамсӯҳбат шуда бошем, мешиносем. Инро сабаб он 
аст, ки эшон аз афроди пешрави фарҳанги мо буданд, 
ки дар шахси худ лаҳну садо, маънавият ва фарҳангу 
одоби аслии мардуми тоҷикро таҷассум карда 
буданд. Устод Абдуқодир Маниёзов аз ҷумлаи он 
шахсиятҳое буданд, ки рӯзгори ҷомеаи моро ҳам бо 
ҳузурашон, ҳам бо фаъолияти пайвастаи 
ҷамъиятиашон ва ҳам бо садои  рӯҳнавозу 
дилгармкунандаашон, ки зуд-зуд тариқи садову симо 
танинандоз мегардид, рангу ҷилои нав медоданд ва 
дилҳои хастаи моро гармӣ ва рӯҳу ҷонро тавон 
бахшида, умеду имонамонро ба оянда қавӣ 
мегардониданд. Агар ҳар як нафаре, ки даъвои 
фарҳангӣ ва зиёӣ буданро дорад, дар тӯли даҳ- 
понздаҳ соли охир аз сад даҳ фисади ин хизмати 
устодро мекард. шояд кишвари мо имрӯз хеле пеш 
мерафт ва рӯзгори мардуми мо аз ин ҳам ободу 
дилработар мегардид. Вале афсӯс. ки чунин бахти 

баланди ба халқу Ватан хизмат намудан на ба ҳар 
кас насиб мешавад. 

Абдуқодир Маниёзов аз зумраи фарзандони 
бузурги миллати тоҷик будаанд, ки вазифа ва қарзи 
фарзандии хешро дар назди халқу миллат бо сари 
баланд ба анҷом расонидаанд. 

Имрӯз устод Маниёзов ҳамроҳу ҳамсафи мо 
нестанд. Мо дар ин рӯзҳое, ки эшонро аз даст додем, 
набудани он касро бештару амиқтар дарк менамоем, 
ба рӯзгор ва корномаи фарҳангии устод, махсусан ба 
он солҳое, ки хушбахтона қисмат насиб гардонид, ки 
бо эшон ҳамкорӣ дошта бошем, назар меандозем. Ва 
лаҳзаҳои хуш, сӯҳбатҳои дилгармкунанда, насиҳату 
раҳнамоиҳои устодонаву ғамхоронаашон пеши 
назар меояд. Зеро устод дар баробари дониши 
комилу фарогир шахсияти рӯшан, устод ва 
раҳнамою раҳбари оқилу доно, некӯкирдор ва 
оқибатандеш буданд. Дар тӯли солиёни зиёд, ки 
устод сарварии Пажӯҳишгоҳи забон ва адабиёти ба 
номи Рӯдакиро ба ӯҳда доштанд, боре надидаем, ки 
касе ва ё корафтодае аз ҳузури эшон бо табъи хира ва 
ё нороҳат баромада бошад. Эшон ҳамеша кӯшиш 
мекарданд. ки мушкилаҳоро мувофиқи дили 
корафтода ва ба манфиати ӯ ҳаллу фасл намоянд. 
Вале, афсӯс, ки моҳияти ин қабил амалу хислатҳои 
некро на ҳама дарку маърифат карда метавонистанд. 
Буданд касоне. ки ба эшон борҳо густохӣ намудаанд, 
вале бо гузашти айём ва таҷрибаи рӯзгор аксари 

онҳо аз ин амалҳои нисбат ба устод раводидаашон 
пушаймон гардида, рӯ ба рӯ ва ё ғоибона аз он кас 
узрхоҳӣ намудаанд. Бузургии устод дар он зоҳир 
мешуд, ки эшон дар дил нисбат ба касе кина 
намегирифтанд ва ҳатто бо бадгӯёну бадхоҳонашон 
аз хеш муносибати гарму самимӣ зоҳир мекарданд. 
Устод Маниёзов дар ниҳоди хеш аз падару модар. аз 
муҳити зисту макони тарбиядида, аз устодону 
ҳамкорон пеш аз ҳама як хислат - некӯкориро ба ирс 
гирифта буданд. Ва дар тамоми умри худ дар ҳар 
муассисае, ки кору сарварӣ карда бошад, ба 
кормандони он, мутахассисони ҷавон, аҳли адаб. 
бахусус, дар рӯзҳои мушкилашон ҳамеша дасти 
кӯмак дароз кардаанд. Мо ҳама аз эшон ёрӣ ва 
меҳрубониҳо дидаем. Устод инсони бузург ва соҳиби 
фарҳанги баланде буданд. 

Ёд дорем, боре эшон бо табъи болида ба 
кормандони ҷавони Пажӯҳишгоҳи забон ва адабиёт 
дастур дода, онҳоро ба бештар навиштани корҳои 
илмӣ тарғиб менамуданд. Дар аснои сӯҳбат аз тангии 
вақти хеш шикоят намуда гуфтанд, ки ман дар сар 
нақшаю андешаҳои зиёде доштам, вале умри ман 
сарфи маъмурияти илм шуд. Шумо медонед, ки мо 
донишмандони варзидаи зиёд дорем, вале дар байни 
онҳо кам касеро метавон пайдо кард. ки илмро, 
равандҳои пажӯҳиширо идора карда. ба олимон, ки 
ғолибан ашхоси нозук мебошанд, кор карда тавонад. 
Намунаи чунин афрод устод Осимӣ буданд ва мо ҳам 

эшон бошем. 

Дар баробари ин ҳама устод Абдуқодир 
Маниёзов дар ҳама риштаҳои илмии филологияи 
тоҷик ворид буданд ва самтҳои рушди пажӯҳиши 
аксари соҳаҳоро амиқ ва вобаста бо табиат ва талаби 
он соҳа дарк менамуданд. Ҳангоми баррасии 
мавзӯъҳо ва равишҳои тадқиқотӣ эшон ба ҳайси 
эксперти (коршиноси) асосӣ изҳори андеша 
мекарданд. Дар омади сухан бояд гуфт, ки устод аз 
донишмандони тавонои забон ва адаби форсӣ ба 
шумор меомаданд. Ин ҳикмат, ки донистан гуфта 
тавонистан аст, ба фаъолияти Абдуқодир Маниёзов 
сад дар сад мувофиқ меояд. Дар суханрониҳои 
бадеҳие, ки дар ҷаласа ва ё дар садо ва симо 
менамуданд, ончунон ба мантиқ ва табиати мавзӯъ 
мувофиқ ҳарф мезаданд, ки ягон калимаи беҷое ба он 
роҳ намеёфт ва моҳияти масъаларо ба рӯшании том 
бармало месохтанд, гӯё дар ин масъала чандин вақт 
тайёрӣ дида бошанд. Ин ҳусни гуфторро садои 
махмалини эшон як бар чанд меафзуд ва пай бурдан 
душвор набуд, ки муҳовараҳои устод аз вуқуфи 
комил ба моҳияту табиати илми суханшиносӣ ва 
ворид буданашон ба ҳунари суханварӣ сарчашма 
мегирад. Умед аст, ки он ҳама қироату хонишҳои 
адабии эшон фақат дар архиви садо ва симо маҳфуз 
намонда. тавассути забт дар диску косетҳо ба 

дӯстдорони забон, адабиёт ва лаҳни ширини забону 
гуфтори тоҷикӣ пешниҳод карда мешавад. 

Мо шоҳиди он ҳастем, ки устод дар тадқиқи 
адабиёт низ хеле дақиқназар буданд. Аз мутолиаи 
тадқиқоти эшон «Публитсистика ва назми устод С. 
Айнӣ» (1958) маълум мешавад, ки бунёди андешаи 
муаллиф хеле қавӣ ва дар заминаи далелу арқоми 
зиёди таърихӣ ва илмиву адабӣ ба миён омада, 
ҷанбаи пурқуввати назарӣ ва дастурӣ дорад. Дар он 
ташаккули устод Айнӣ ба сифати шоиру публитсист 
ва умуман чун як адиби навовар ва ходими ҷамъиятӣ 
хеле асоснок ва боэътимод мавриди баррасӣ қарор 
гирифтааст. Устод ба мавқеи Садриддин Айнӣ ба 
ҷараёни ҷадидия, иштироки ӯ дар ҷамъият ва 
нашрияҳои он баҳои беғарази илмӣ додаанд. На 
Айниро ба ҳама ҷабҳаҳои ин наҳзат пуриштирок ва 
на ӯро аз ин ҷараён берун хондаанд. Масалан, эшон 
ба сароҳат менависанд, ки устод Айнӣ дар саҳифаҳои 
рӯзномаи «Бухорои шариф» начандон фаъол 
будааст. балки ҳатто чун муаллиф иштирок 
накардааст. Аммо баъзе аз аҳли тадқиқ аз рӯйи 
эҳсосот устодро ба он гунаҳгор кардаанд, ки эшон 
гӯё бо ин амалашон Айниро аз ҷадидия дур нигоҳ 
доштанӣ шудаанд. Аммо ҳақиқати таърихӣ ва 
воқеият чунин аст: устод Айнӣ агарчи дар фаъолияти 
ҷараёни ҷадидия бо роҳи ташкили мактаб ва 
таълифи китобҳои дарсӣ иштироки фаъол дошт ва 
ба нашр оғоз кардани рӯзномаи нахустини тоҷикиро 

ба куллӣ ҷонибдор буд, вале дар онҳо бо навиштани 
мақола ва ё чопи шеъру дигар осори насрӣ иштирок 
накардааст ва худ низ дар ин масъала чизе намегӯяд. 
Аммо, муҳимтар аз ҳама, ин ба мавқеи Айнӣ дар 
ҷараёни рӯшанфикрии тоҷик латмае ворид 
намесозад, балки аз покизакории устод Маниёзов 
гувоҳӣ медиҳад. Дарвоқеъ, андешаҳои Абдуқодир 
Маниёзов дар рисолаи мазкур дар бобати 
ибтикороти Айнӣ дар шеър ва навовариҳои ӯ дар ин 
маврид низ хеле мушаххас, муҳокимаҳояш солим ва 
забонаш, сарфи назар аз олими ҷавон буданаш, хеле 
пуртавон мебошад. 

Андешаи аҳли назар ва донишмандони воқеӣ 
низ дар ин масъала дигар аст. Боре устод 
Муҳаммадҷон Шакурии Бухороӣ дар як сӯҳбате ба 
ҳамкорон гуфтанд, ки: «Ман дар тӯли солҳои дароз 
рисолаву асарҳои зиёдеро хонда таҳрир намудаам. 
вале ягона асаре, ки хонда ягон ҳарфашро зиёду кам 
накарда бошам, ҳамин рисолаи Абдуқодир 
Маниёзов «Публитсистика ва назми С. Айнӣ» 
мебошад. Абдуқодир асарашро бисёр босаводона 
навишта буд». 

Хислати дигари нотакрори ин марди шариф он 
буд, ки эшон ҳар кореро, ки оғоз мекарданд, то ба 
охир онро поку ҳалол ба анҷом мерасониданд. Устод 
дар аксари ҳамоишҳои илмие. ки Пажӯҳишгоҳи 
забон ва адабиёти ба номи Рӯдакӣ доир менамуд, ба 
ҳайси суханрони асосӣ баромад карда, ҳозиринро ба 

навтарин дастовардҳои илми филологияи тоҷик 
ошно менамуданд. Махсусан, дар ҷаласаҳои илмии 
«Солонаи Айнӣ», ки ҳамасола дар рӯзи таваллуди 
устод Айнӣ, І5 апрел, баргузор мегардад, эшон 
бидуни бозёфти тоза маърӯза намекарданд. Имрӯз, 
агар мо он ҳама суханрониҳои устод Абдуқодир 
Маниёзовро ҷамъоварӣ намоем, як китоби хубу 
бузурги илмӣ фароҳам хоҳад омад ва ин қарзи 
дӯстону шогирдони устод дар назди рӯҳи эшон аст, 
ки онҳо дар оянда бояд ин корро анҷом бидиҳанд. 

Ба сифати намуна ба як мақолаи илмии устод, 
ки соли 1960 дар иҷлоси «Солонаи Айнӣ» ба ҳайси 
маърӯза пешниҳод намуда буданд, ишора менамоем. 
Ин мақола «Мулоҳизаҳо доир ба ташаккули насри 
С. Айнӣ» унвон дошт ва дар он муаллиф вазъи 
ҳамонвақтаи айнишиносиро баррасӣ намуда, 
тамоюлҳои асосии таҳқиқи минбаъдаи осори С. 
Айниро ба таври илмӣ мушаххас месозанд. Эшон ба 
муҳимтарин вежагиҳои насри устод Айнӣ ишора 
намуда, айнишиносонро даъват менамоянд, ки 
асарҳои нависандаро дар робитаю ҳамбастагӣ бо 
ҷараёнҳои адабии замонаш омӯзанд. Устод 
Маниёзов дар мақолаи мазкур бори нахуст масъалаи 
алоқаю пайванди ногусастанӣ доштани насри 
Айниро бо адабиёти гузаштаи форсу тоҷик ба миён 
мегузоранд. Ҳамчунин таъкид менамоянд, ки «С. 
Айнӣ ҳанӯз дар солҳои таҳсили мадраса дар қатори 
назми классикон асарҳои насрии адибон ва 

муаррихони гузаштаро меомӯхт». Ва, бешубҳа, ин 
ошноию таҷриба дар асарҳои насрии нависанда 
беасар нестанд. 

Устод Маниёзов донишманди  фарохназар 
буданд. Эшон ҳаргуна мавзӯъ ва масоили илмиро аз 
чанд паҳлӯ ва бо дарки моҳияти онҳо мавриди 
баррасӣ қарор медоданд, ки ин аз муҳимтарин 
сифатҳои олими воқеист. 

Масалан, метавон гуфт, ки эшон яке аз 
донандагони хуби арӯзи тоҷикӣ ба шумор 
меомаданд. Донистани арӯз вобаста ба талаботи 
маънавии устод, ки ба шинохту мутолиа ва баррасии 
забон, шеър ва қироати адабӣ сару кор дошт, бисёр 
муҳим буда, он ба ин ҳама риштаҳои фаъолияти он 
кас муназзамӣ ва таровати махсус мебахшид. Устод 
Маниёзов ҳатто ҳангоми сӯҳбати муқаррарӣ вазни 
ҳар як вожаро риоя менамуданд. Ва эшон ба таҳқиқи 
вазни арӯз низ аз хеле барвақт сару кор доштаанд. 
Борҳо изҳор дошта буданд, ки ҳамроҳ бо устодашон 
Шарифҷон Ҳусейнзода дар таълифи бахши арӯзи 
китоби таълимии синфи ҳаштум саҳм гирифта 
будаанд, бахусус дар сохтани нақшаи ташаккули 
баҳрҳои фаръии арӯз. Ба ҳамин сабаб устод яке аз 
нахустин муҳаққиқоне буданд, ки дар мавзӯи вазни 
шеъри муосири тоҷик пажӯҳиш анҷом додаанд ва 
сурат гирифтани хасоиси вазни шеъри нави 
тоҷикиро натиҷаи шикастани вазни маъмулӣ (вазни 
арӯзи озод) ва ба ҳам омехтани вазнҳои мухталифи 

арӯз ба шумор овардаанд. Мақолаи эшон таҳти 
унвони «Шеъри нав» ва баъзе масъалаҳои шеърият» 
маҳз ба ҳамин мавзӯъ бахшида шуда, ба қазияи сохти 
шеъри нави тоҷикӣ рӯшанӣ меандозад. Ба ҳамин 
монанд устод дар масъалаҳои шакли эҷодиёти 
Дақиқӣ, Абулқосим Лоҳутӣ, мусиқӣ дар шеъри 
Ҳофиз, мушкилаҳои омӯзиши эҷодиёти Аҳмади 
Дониш, ҳамосаи мардумии «Гурӯғлӣ», нақди адабӣ, 
тарҷума ва пайвандҳои адабӣ, имлои забони тоҷикӣ, 
таълифи китобҳои дарсӣ ва дигар масоили илми 
суханшиносии тоҷик асару мақолаҳои бунёдӣ таълиф 
намудаанд. 

Ба ин маънӣ, устод олими комил буданд, аммо 
корҳои маъмуриву роҳбарӣ вақти зиёди эшонро 
мегирифт. Марги нобаҳангом имкон надод, ки эшон 
ниятҳои зиёди илмиву эҷодиашонро амалӣ созанд ва 
корҳои нотамомашонро ба охир расонанд. Анҷом 
додану ба нашр омода кардани корҳои нотамоми 
устод вазифаи дӯстону ҳамкорон ва шогирдону 
ҳампешагони эшон аст... 

Устод Абдуқодир Маниёзов марде буданд аз 
табори хуршед. Эшон ба сони хуршед дар фазои 
фарҳанги мо тулӯъ намуданду дурахшиданд, 
дурахшон зистанд ва дурахшон моро тарк гуфтанд. 
Ёдашон ба хайр! 

МАКТАБИ МАЪРИФАТ 


Охири асри бист ҳангоми дар Институти забон 
ва адабиёти ба номи Рӯдакии Академияи илмҳои 
Ҷумҳурии Тоҷикистон кор карданам рӯзномаи 
ҷумҳуриявии «Тоҷикистони советӣ» (ҳоло 
«Ҷумҳурият») ба банда фармуд, ки дар бораи 
роҳбарӣ ва услуби сарварии директори ин муассиса 
Абдуқодир Маниёзов мақолае нависам. Филфавр аз 
пайи иҷрои супориш шудам. Лозим омад, ки якчанд 
вақт бо мудирон ва ходимони илмии шӯъбаҳои 
институт сӯҳбат карда, дар мавриди усули роҳбарӣ 
ва ранҷу заҳматҳои ин марди шариф мавод андӯзам. 
Ба ҳар пажӯҳишгари ин муассисаи бонуфуз рӯ 
оварам ва дар бораи сарварашон суоле диҳам, 
албатта, суханони саршори самимият ва сипосу 
ихлосмандона мешунидам. Ҳангоми ҷамъоварии 
мавод маълумам шуд, ки муаллим Маниёзов нисбат 
ба ҳамаи роҳбарони собиқи институт бештар ин 
вазифаро ба ҷо овардааст. Ҳамчунин дарёфтам, ки 
чӣ бори гароне бар дӯши ӯ будааст. Ӯ тамоми рӯз аз 
сари дастгоҳ дур намерафт, бегоҳ дастнависи 
рисолаҳои олимонро барои мутолиа. муқоиса ва 

муойина ба хонааш мебурд, ҳатто рӯзҳои 
истироҳатро низ ба ин кор мебахшидааст. 
Пажӯҳишгарон аз савобдиди (фикру раъйи рост ва 
дурусти) ӯ баҳраманд буданд. 

Боре дар қабулгоҳи сарвари институт ду-се 
нафар ҳамкоронашро дидам. ки дар паси дари 
нимроғ саропо гӯшу ҳуш шуда.  ким-чиро 
мешуниданд. Чун пурсидам. ки чӣ гап асту чиро гӯш 
мекунанд, котиба посух дод: 

- Оҳиста, шумо ҳам гӯш кунед, бинед, ки 
муаллим Маниёзов гунаҳгорро чӣ тавр танбеҳ 
медиҳанд. 

Ҳисси кунҷкобиам ғалаба карду ба роғи дар 
гӯш додам ва лаҳҷаи нармўӯ ҳалими муаллим 
Маниёзовро шунидам, ки яке аз кормандони илмиро 
сарзаниш карда, пандомез мегуфт: 

- Ба фикрам, ин коргоҳи арбоби дониш ба шумо 
маъқул не. Росташро гӯед, кадом ҷиҳати он 
номақбул? Агар илоҷаш бошад, ба ислоҳаш 
тайёрам... 

- Ин хел нагӯед, муаллим, аз ҷои корам розӣ 
ҳастам. Ё маро мазоҳ мекунед? - мутаҳайирона посух 
медод корманд. 

- Мебахшед, ман одати касеро мазоҳ кардан 
надорам. Аммо баъзан дар вақти кор май нӯшида, 
ҷанд соат гум шуда меравед. Ин рафторатон чӣ 
маънӣ дорад: ғурури ҷавонӣ ё писанд накардани 
ҳамкорон. 

Корманд музтар ва сурху сафед гардида. баъди 
радду бадали чанд суоли дигар ба гуноҳаш иқрор 
гашт ва гуфт: 

- Маъзарат мехоҳам, муаллим. Беҳтар аст, ки 
маро бо хоҳиши худам аз вазифа озод кунед. 

- Ман шуморо бо ин мақсад даъват накардаам. 
Дигар ин андешаро аз майнаатон дур андозед. Ман 
ба виҷдонатон бовар дорам. Шумо аз ӯҳдаи кор 
мебароед. Ба тадриҷан нест шудани истеъдоде, ки 
доред, дилам месӯзад. Мехоҳам аз танқиди ҳаққонии 
ҳамкорон хулосаи дуруст бароварда, лаёқати худро 
бар бод надиҳед. Минбаъд ба майнӯшии бемаврид 
дода нашавед. Шукр, шумо дар хонадони омӯзгорон 
тарбият дидаед. Ҳукумат барои меҳнати сермаҳсули 
мо ҳамаи шароит ва муҳити маънавӣ офаридааст, 
агар ба қадраш нарасида, фориғболӣ кунем, 
носипосӣ мешавад... 

Оқибати чунин танбеҳҳо ин шуд, ки ходим 
хатояшро фаҳмид, иродаашро ба даст гирифт ва 
ислоҳ шуд. Бо ду-се нафар рафиқи сабуксар. ки 
ҳамарӯза пеш аз тановули ғизои пешин май 
менӯшид, ҳамнишиниро бас кард. Минбаъд, пас аз 
солҳои тӯлонӣ он корманди танбеҳдида ҳар ҷое, ки 
бо муаллим Маниёзов рӯ ба рӯ ояд. чун фарзанди 
гиромӣ салом дода, эҳтиромашро ба ҷо меовард ва 
аз пасаш дуои нек мекард. Дар хотири ӯ Маниёзов 
чун роҳбари меҳрубоне нақш ёфтааст, ки бисёр 
ҷавононро аз роҳи хато баргардонда, ҳамаи умр 

алайҳи дағалию сангдилӣ ва нокасию носипосӣ 
мубориза мебурд. 

Банда дар хусуси маданияти роҳбарӣ. фаросати 
инсонпарварӣ ва низоми корбарии Абдуқодир 
Маниёзов аз забони ҳамсафону ҳампешагони ӯ бисёр 
ҳикоёти пандомез ва сухани меҳрангез шунидаам. 
Аксари онҳо чунин нуктаро ба такрор мегуфтанд, ки 
дар тӯли ин қадар солҳои ҳамкориамон ҳаргиз 
нашунидаем. ки ӯ ба иззати нафси касе сахт расида. 
сухани дуруште гуфта бошад. Борҳо ба мушоҳида 
гирифтаем, ки Маниёзов агар гунаҳкореро ҷазо 
доданӣ шавад, ӯро ба сӯҳбати якка ба якка даъват 
намуда, ба ӯ чун ба писар ва ё бародар маслиҳат 
медиҳад, аз андарзи саромадони адабиёт мисолҳо 
меорад, қисса, ё масалеро гӯшрас мекунад, ки 
хулосаи ҳикматомез дорад. Ҳаргиз надидаем, ки ӯ 
дар ҳаққи касе ҷабр кунад, ҳатто то сари қаҳр ҳам 
лафзи қабеҳро ба забон намеорад. Ин ҳама аз 
сиришти поки эшон, аз табиати нарму одоби 
муоширати ӯ гувоҳӣ медиҳанд. Яъне тундиву дағалӣ 
дар сиришти ӯ нест. Ин аст таъсири муҳити хонадони 
фарҳангӣ. 

Дар сӯҳбати хусусие ходими илмии институти 
номбурда. шашмақомхони хушсалиқа Темур Шаҳоб 
ба камина гуфта буд: «Мардуми тоҷик метавонад 
ифтихор кунад. ки ба олами илму фарҳанг 
Абдуқодир Маниёзов барин шахси заковатмандро 
додааст. Аз чунин инсони соҳибмаърифат. ки дар 

ҳамаи ҳолатҳо меъёру шафқат ва адолатро нигоҳ 
медорад, ҳатто мӯр ҳам озор намеёбад. Гӯё Саъдии 
волохирад байти зеринро аз забони ӯ гуфта бошад: 


Маёзор мӯре, ки донакаш аст, 
Ки ҷон дораду ҷони ширин-ш хуи аст». 


Яке аз забоншиносон, роҳбари дастгоҳи кории 
комиссиюни татбиқи Қонуни забони тоҷикӣ дар 
назди Ҳукумати Ҷумҳурии Тоҷикистон, доктори 
илмҳои филология, профессор Ғаффор Ҷӯраев аз 
сабақҳои роҳбарӣ ва некӯхисолии Маниёзов сухан 
ронда, ба эҳсоси хушнудӣ мегӯяд, ки барои чунин 
фарди соҳибдил нармрафторӣ. гармгуфторӣ ва 
тамкину бурдборӣ хос буд. Ягон бор надидаам, ки ба 
пурсиши эҳтиёҷманде посухи хушку холӣ дода 
бошад. Як сирри роҳбариашон ин буд, ки дар ҳар 
вазъият инони дурандеширо аз даст надода, ҳар 
масъалаи баҳсталабро бо оромию таҳаммул ҳал 
карда метавонистанд. Воқеан, роҳбар ба дили 
кормандон кадом вақт метавонад бештар роҳ ёбад? 
Танҳо ҳамон вақте ки гапи онҳоро то охир шунида, 
маслиҳати мушаххас дода тавонад... 

Узви пайвастаи Академияи улуми Тоҷикистон 
Хуршеда Отахонова ин андешаи ҳампешаашро 
тақвият дода, дар ёддошти худ навиштааст: «Чунон 
ки медонам. ҳамсабақам Абдуқодир Маниёзов 
донишманди асил ва инсони  покизазамиру 

бамулоҳиза, дорои маънавияти ғанӣ ва маданияти 
баланди зоҳиру ботин аст. Дар муддати тӯлонии 
ҳамкориамон дар институт боре надидаам ва 
нашунидаам, ки вай овозашро ба касе баланд карда, 
ҳарфи дуруште гуфта бошад. Дар ҳамаи ҳолатҳо ӯ 
метавонад хашмро фурӯ барад ва тамкинро аз даст 
надиҳад, бо ҳамсӯҳбати худ ба ҳамон нармию 
меҳрубонӣ муомила кунад. Ӯ ба худ ҳама чизро раво 
мебинад, вале равои озори дигаронро надорад, 
мардумозориро зишттарин хислати инсон 
мешуморад...» 

Мусаллам аст, ки ба бурду бохти сардор беҳтар 
аз ҳамкор касе баҳои ҳаққонӣ дода наметавонад, 
зеро ҳампеша ҳолдон асту воқифи асрор. Аз ҳамин 
лиҳоз баҳои зерини олими зиндаёд Ансор Афсаҳов 
хеле диққатангез аст: «Устод Маниёзов марди 
хирадманд, ҳалим ва маданию хушзабон аст, дили 
меҳрубон дорад. Ба ҳар корманд, ки бо мушкилоти 
хеш назди ӯ меояд, то ҳадди тавон мадад мерасонаду 
корашро буд мекунад. Бо масъулияти тамом гуфта 
метавонам, ки ба ягон хоҳиши худ аз ӯ ҷавоби рад 
нашунидаам. Ҳатто баъзан корҳоеро, ки мебояд 
котиб ё муовин иҷро кунанду дар амал иҷро 
намекунанд, бо дахолати шахсии ӯ иҷро мегардид. 
Шунидаву фаҳмида тавонистани хостаҳои ҳамкорон, 
иштироки мустақим ба ғаму шодии онон ӯро аз 
бисёр курсинишинони хурду калон бартар медорад. 
зеро баъзан як сухани нек беҳтар аз ҳазор марҳам 

дардро шифо мебахшад. Охир, дар мо 
«бузургманишоне» кам нестанд, ки ҳам бо сухани 
нешдоре ба сина захм мезананду бетамизона ханда 
ҳам мекунанд. Вақте устод Маниёзовро бо чунин 
ашхос муқоиса мекунӣ. беихтиёр байте ба забон 
меояд: 


Рафиқи некрой аз гавҳаре беҳ, 
Дили осонгузар аз кишваре беҳ» 


Алъон бидуни тардид хоҳам гуфт, ки аз боби 
одоби муошират, дурбинию дурандешӣ, 
одамшиносию одамгарии сардори беозору ғамгусор 
Абдуқодир Маниёзов боз мисолҳои бисёре метавон 
овард. Аммо барои он ки домани сухан дароз 
нашавад, бо овардани ҳамин чанд мулоҳиза иктифо 
мекунам. 

Аз забони ҳамкорони собиқадор ва 
пажӯҳишгарони  дақиқафкор шунидани чунин 
гуфтори саршори ихлос фараҳбахш аст, ки муаллим 
Маниёзов дар тӯли қариб сӣ соли сарвари Институти 
забон ва адабиёт буданаш касеро дар ҳузури дигарон 
дар хиҷолат намононд. сари танбеҳи гунаҳгоре 
алфози қабеҳ ба забон наёвард, ходимеро бо ҷурми 
андак аз кор сабукдӯш накард, то тавонист ба 
мардум хайрхоҳона дасти мадад бидод, ҳатто ба 
ҳасудонаш ҳам бадиро раво надид, дар рӯзи сахти 
ҳампешагон аз дигарон пештар ба ёрӣ шитофт. 


ШИ 


Ёди ёри меҳр убон 


Ҳамаи ин фазилатҳо ҳосили тарбияи мактаби 
роҳбарии устодони ӯст. Ин ҳама самараи таъсири 
сабақҳоест, ки аз дорулфунуни рӯзгор ва аз осори 
бузургони илму адаб мегирифт. Чунин тарзи 
роҳбарии олимонаи ӯро ба назар гирифта. дил 
мехоҳад ба мураббиёни мустақими ӯ, олимони 
маҳбубу мӯҳтарам Шарифҷон Ҳусейнзода, Ҳилол 
Каримов ва Носирҷон Маъсумӣ ҳазор аҳсант бигӯяд. 
ки чунин шогирди фозилу одилро ба арсаи илму 
фарҳанг роҳбаладӣ карда, ба ӯ умдатарин 
фазилатҳои худро ато фармуданд. 

Абдуқодир Маниёзов низ чун устодони 
арҷманди худ ба шогирдони сершумораш як умр 
сабақи беозорӣ омӯхт ва дар ин ҷода чароғи 
маърифат афрӯхт. Дар ҷаҳони маънавият андарзи 
зерини Фаридуддини Аттор ҳамеша довар ва 
ҳидоятгари ӯ буд: 


Эй бародар, гар хирад дорӣ тамом, 
Нарму ширин гӯй бар мардум калом. 
Ҳар кӣ бошад талхгую тундхуӯй, 


Дӯстон аз вай бигардонанд рӯй. 


Ба ин тариқ, банда фармоиши рӯзномаи 
ҷумҳуриявиро доир ба фаъолияти роҳбарии Арбоби 
шоистаи илми Тоҷикистон, узви вобастаи 
Академияи илмҳои ҷумҳурӣ, узви пайвастаи 
Фарҳангистони забон ва адаби форсии Ҷумҳурии 

Ёди ёри меҳр убон 


Исломии Эрон, сарвари ифтихории Институти забон 
ва адабиёти ба номи Рӯдакӣ ва раиси Анҷумани 
равобити фарҳангии Тоҷикистон бо ҳамватанони 
хориҷӣ - «Пайванд» Абдуқодир Маниёзов сари вақт 
ба ҷо овардам. ки ҳеҷ аз ёдам намеравад. 

Зиҳӣ устоди мактаби маърифат ва машъали дар 
ёдҳо афрӯхта! 


Зафар Зарифӣ 


ПИРИ ХИРАД 


Чанде қабл ҳатто аз хаёлам намегузашт, ки рӯзе 
фаро мерасаду инҷониб ба инсони барои худ ниҳоят 
азизу гиромӣ, муовини аввали раиси Анҷумани 
тоҷикон ва форсизабонони ҷаҳон - «Пайванд», 
раиси Кумитаи иҷроияи ин созмони мӯътабари 
байналмилалӣ. директори ифтихории Пажӯҳишгоҳи 
забон ва адабиёти ба номи Рӯдакии Академияи 
илмҳои Ҷумҳурии Тоҷикистон, узви вобастаи 
Академияи мазкур ва Иттифоқи нависандагони 
кишвар Маниёзов Абдуқодир Маниёзович, ки 3 
майи соли 2008 баъд аз бемории начандон тӯлонӣ 
дили пурҳарорати саршор аз меҳру муҳаббаташон аз 
тапидан бозмонд, чун ба шахси таърихӣ муроҷиат 
карда. он лаҳзаҳои ҳамнафасиву ҳамкориро бо эшон 
ба ҳайси ёддошт ба ҳаводорони эҷодиёт, мухлисони 
шахсият ва дӯстону пайвандонашон пешкаш мекарда 
бошам. Баръакс, орзу доштам дар 80-умин солгарди 
зодрӯзи устод, ки ба 10 августи соли 2010 рост 
меомад, чун шогирд ва ҳамкор барои хидматҳояшон 
дар рушди илму фарҳанги ҷумҳурӣ. чун як фарди 

миллат арзи сипос намоям. Вале, афсӯс, ки ин орзӯи 
банда ҷомаи амал напӯшид. 

Шукрона аз он мекунам, ки дар тӯли фаъолияти 
меҳнатиам аксаран бо ашхоси хуби, чи аз лиҳози 
ахлоқ ва чи мавқеву манзалати дар ҷомеа бо заҳмати 
ҳалоли хеш бадастоварда ҳамкорӣ доштам ва аз кору 
ибтикор ва ҳаёти пурбаракату ибратомӯзи эшон дар 
ин фосилаи муайян аз наздик шинос будам. 

Устоди арҷманд Абдуқодир Маниёзов аз 
зумраи он шахсиятҳои бузурги майдони илму сиёсат 
буданд, ки миёни олимон бо дастовардҳои илмии 
нотакрор, дар байни ҳамкорон бо ҳалимиву 
ғамхории беназир, дӯстону пайвандон бо самимияти 
ба худ хос ва ҳамватанону ҳамзабонони бурунмарзӣ 
бо меҳнатқаринӣ, хоксориву фурӯтанӣ маҳбубият 
пайдо намуда буданд. Устод бо ҳама: хурду калон, 
мансабдору бемансаб. дорову нодор, диндору бедин 
ва амсоли инҳо як навъ муносибат доштанд. Ба ҳама 
меҳрубон буданд. Саъй менамуданд ба ҳар ниёзманд 
ҳаддалимкон дасти кӯмак дароз кунанд. Кӯмакашон 
беғараз буд. Ватану миллати хешро самимона дӯст 
медоштанд. Аз муваффақиятҳои кишвару миллат 
болида, аз душвориҳои ногузири роҳи истиқлол гоҳе 
ғамгин мегаштанд. Забони модарии худро азизу 
муқаддас медонистанду барои рушду тозагии он 
ҳамеша заҳмат мекашиданд. Андешаҳояшонро устод 
роҷеъ ба ин ё он паҳлӯи масъалаҳои забон, мақола, 
мусоҳиба, суханронӣ. тафсир ва ғайра дар расонаҳои 

муфассирони садову симои ҷумҳурӣ, на бо тариқи 
худнамоиву ҳангомаҷӯӣ бо чопи мақолас ва ё 
тақризе аз тариқи матбуоти давр. балки бо ирсоли 
номае ба муаллифон мекӯшиданд он иштибоҳотро 
ислоҳ намоянд. Борҳо шоҳид будам, ки баъзе аз 
муаллифони мақолаҳои дар рӯзномаю маҷаллаҳо ба 
нашр расида ва наттоқону муфассирони садову симо 
ба назди устод омада, барои эродҳои омӯзандаву 
беғаразашон изҳорӣ миннатдорӣ намудаанд. 

Устод ҳамеша ҷонибдори ҳифзи расму русум ва 
анъаноти ниёгонамон дар ҳама соҳоти ҳаётамон 
буданд. Вале дар ҳама кор, аз ҷумла дар ин амал низ 
ботаҳаммул буданд. Вақте Президенти кишвар 
аввалин шуда иқдоми ба анъаноти аҷдодӣ мувофиқ 
намудани номи хонаводагии хешро намуд, устод шод 
гардиданд ва онро амри саривақтӣ донистанд. Вале 
худ. ки солҳо орзӯи амалӣ гардидани ин иқдоми 
Сарвари давлатро дар дил мепарвариданд, дар 
тағйири номи хеш шитоб ва рӯзи дигар, ба монанди 
бисёриҳо. тағйири исми хонаводагӣ накарданд. Зеро 
гумон доштанд. ки бо ин кори хеш гӯё диққати 
ҷомеаро ба худ бештар ҷалб мекарда бошанд. 
Хоксориву фурӯтании беандоза ба эшон имкон 
намедод. ки ин орзуи деринаашон фавран ҷомаи 
амал пӯшад. 

Борҳо мушоҳида кардаам, ки зимни баргузории 
чорабиниҳои мухталиф баъзе аз соҳибмансабон ва 

Ёди ёри меҳрубон 


намояндагони илму адаб ҳангоми гузаштани 
роҳбарон аз наздашон саъй менамуданд садоқати 
хешро ба эшон сохтакорона. бо нишон додани 
ҳузури худ дар маърака. қарсакзаниҳои боҳарорати 
бардавом, табассумҳои сунъии ҳунармандона ва 
ғайра нишон диҳанд. Устод ҳамеша ва дар чунин 
ҳолатҳо ҳам самимӣ, ботавозӯъ буданд, ҳеч гоҳ 
хоксориву фурӯтаниро аз даст намедоданд ва худро, 
қафотар аз чунин афрод нигоҳ медоштанд. Устод 
воқеан миллатдӯст буданд. Монанди баъзеҳо даст ба 
сина бардошта. ашки шашқатори ҳунармандона 
рехта, лофу газофи миллатдӯстӣ намезаданд. Бо 
меҳнати ҳалол ва бо ҳунари волои худ ба миллат 
хоксорона хизмат мекарданд (хизмате, ки назирашро 
садҳо нафар наметавонистанд, ҳатто ҳиммат кунанд, 
ҳам анҷом диҳанд). 

Бо устод шарафи ҳамсафарӣ борҳо бароям 
муяссар гардидааст. Боре дар Порис, дар бинои 
ЮНЕСКО рӯзноманигоре ба назди мову устод 
омада, суоли иғвоангезонае роҷеъ ба вазъи солҳои 
навадуми Тоҷикистон намуд. Ман дар изтироб 
будам. ки устод чӣ ҷавобе ба ин суоли иғвогарона 
медода бошанд. Ҷавоб чунон моҳирона ва мантиқӣ 
буд. ки банда аз маҳорати дипломатии эшон дар 
ҳайрат монда. рӯзноманигор бошад, барои суоли 
густохонаи муғризонааш аз устод узр пурсид. 
Дафъаи дигар пас аз суханронии устод дар маҳфили 
ҳамватанону ҳамзабонони бурунмарзӣ дар Брусел 
хонуме аз ҷой бархоста (чунон ки баъдан маълум 

будааст), ба назди устод омада, дасти эшонро бӯса 
карда, чунин иброз намуд, ки онро айнан иқтибос 
меорам: «Устод Маниёзуф. ман суханронии шевои 
Шуморо шунида, ба хулосае омадам, ки то миллати 
тоҷик побарҷост, забони форсӣ хор ва аз байн 
нахоҳад рафт». Устод аз ин амал дар хиҷолат монда, 
аз хонуми шоира узр пурсиданд (бояд ёдовар шавам, 
ки агар устод аз амале ва ҳарфе дар хиҷолат 
меуфтоданд. фавран қиёфаи зебои нурониашон 
гулгун мегардид). Ин дафъа ҳам чунин шуд ва он 
шоира (аз исмашонро дар зеҳн нигоҳ надоштан аз 
хонум маъзарат мехоҳам) рӯзи дигар шеъре дар 
бораи эшон эҷод карда, онро барояшон ҳадя намуд. 
Ба гумонам, агар устод онро, боз ҳам, ба иллати 
фурӯтанӣ ҷое нагузошта бошанд, бояд онро аз 
бойгониашон ҷуст. Бори дигар бо устод ба шаҳри 
Челябински Федератсияи Русия сафар доштем. Бо 
хоҳиши сарвари ҳамонвақтаи тоҷикони ин вилоят 
Бадавлат Маҳмадназаров барои густариши ҳамкорӣ 
бо хадамоти муҳоҷирати Челябинск (он вақт 
хадамоти муҳоҷират дар сохтори Сарраёсати умури 
дохилӣ фаъолият менамуд) ба сардори Сарраёсати 
умури дохилии вилоят мулоқот намудем. Генерал- 
лейтенанти милитсия Григорев моро на он қадар 
хуш пазируфт ва асосан пиромуни камбудиҳо ва 
баъзе ҳуқуқвайрон-куниҳои муҳоҷирони меҳнатии 
ин минтақа сӯҳбат намуд. Устод бо забони шевои 
русӣ ва маҳорати волою мантиқи баланди суханварӣ 
роҷеъ ба таърихи бисёрҳазорсолаи миллати худ, 

миёни ду кишвари дӯсту бародар, нақши 
муҳоҷирони меҳнатии тоҷик дар рушду нумӯи 
иқтисодиёти Русия. ҳадафҳои Анҷумани тоҷикон ва 
форсизабонони ҷаҳон - «Пайванд» дар мустаҳкам 
намудани дӯстиву ҳамкории судманд миёни 
мардумону давлатҳоямон сухан ронда, дар охир ба 
сардори Сарраёсати умури дохилии вилоят ҷомаю 
тоқии тоҷикӣ пӯшонданд. Ҳамчунин иброз доштанд, 
ки банда кунун ба хулосае омадам, ки тоҷикону 
русҳо натанҳо бо ватанпарастиву инсондӯстиву 
шуҷоату қаҳрамонӣ ва меҳнатқаринӣ, балки аз 
лиҳози қаду қомат ва симо низ якеанд ва такроран 
чанд мисоли дигар оид ба наздикии ин ду миллат 
оварданд. Григорев бо ҳаяҷони махсус устодро ба 
оғӯш гирифта, ба эшон ваъда дод, ки Сарраёсати 
умури дохилии вилоят ва хадамоти муҳоҷирати он 
дар доираи салоҳияти хеш дар ташкили шароити 
кории зарурӣ ба муҳоҷирони меҳнатии тоҷик 
ҳамаҷониба мусоидат хоҳад намуд. Рӯзи дигар, шояд 
бо ҳидоят ва муаррифии ӯ бошад, муовини аввали 
губернатори вилоят Дятлов моро ба ҳузури худ 
хонда, барои ба роҳ мондани ҳамкориҳои судманд бо 
истифодаи неруи муҳоҷирони меҳнатии тоҷик ва 
нақши Анҷумани тоҷикон ва форсизабонони ҷаҳон 
дар таҳкими дӯстӣ ва амалӣ гардидани ин ҳадафҳо 
пешниҳодҳои ҷолиб намуд. Ӯ таассуф хӯрд, ки 
губернатори вилоят аз сабаби дар сафари корӣ берун 
аз вилоят буданаш дар сӯҳбат иштирок карда 
натавонист. Мулоқот такроран чандин маротиб аз 

тариқи телевизиони вилоятӣ пахш гардид. Аз 
сафарҳои дигари чи ғарбу чи шарқ бо устод 
таассуроти аҷиб андӯхтаам, ки ҳар яке аз бузургиву 
солории эшон чун олим, сиёсатмадор ва дипломат 
шаҳодат медиҳанд ва агар имкон шавад, шояд то 80- 
солагии ҷашни устод ба нашр хоҳанд расид. 

Чунон ки дар боло ишора гардид, устод солҳои 
охири ҳаёти худ ба ҳайси раиси Кумитаи иҷроия ва 
муовини аввали Раиси Анҷумани тоҷикон ва 
форсизабонони ҷаҳон - «Пайванд» адои вазифа 
намуда, ба синну сол ва бемории худ нигоҳ накарда, 
дар тавсеа ва рушди муносиботи ҳамаҷонибаи 
фарҳангӣ, илмӣ ва иқтисодӣ бо ҳамватанону 
ҳамзабонони бурунмарзӣ нақши муҳим бозиданд. 
Маҳз бо кӯшишу ғайрати устод дар аксари мамолики 
ҷаҳон (макони зисти доимии ҳамватанону ҳамзабонон) 
намояндагиҳои Анҷуман боз гардиданд, ки кунун дар 
таҳким ва ривоҷи муносибатҳои дӯстона миёни 
ҳамватанону ҳамзабонон бо ватани аҷдодиашон 
хидмати босазое менамоянд. Устод ба анҷом 
расонидани нақшаҳои зиёдеро дар дил мепарвариданд, 
вале, афсӯс, ки умри эшон бақо накард. 


Зиндаву ҷовид монд, ҳар ки накӯном зист, 
К-аз ақибаш зикри хайр зинда кунад номрод. 

Бадриддин Мақсудов 


ҶОИ БУЗУРГОН КОШОНАИ ДИЛҲОСТ 


Абдуқодир Маниёзов - узви вобастаи 
Академияи Улуми Ҷумҳурии Тоҷикистон, 
профессор, яке аз чеҳраҳои пурнуру шинохтаи 
фарҳанги халқи тоҷик дар нимаи дуюми садаи ХХ ва 
оғози қарни ХХІ мебошад. Номи ӯ барои кулли 
хурду бузурги мардуми тоҷик ошно ва азиз аст. Ӯ 
шахсияте буд баркамол, хирадманд, ботамкин ва 
зиёӣ ба маънии фарогири он. Суханшиносе буд 
донишманд, бамулоҳиза, пурмутолиа, нуктадон ва 
заҳматкаш. Марде буд тарбиятдида, некӯхисол, 
ростқавлу якпаҳлӯ, санҷидагӯ ва дар бархӯрд бо 
атрофиён хеле хоксор, меҳрубону ғамхор ва ниҳоят 
хушодоб. Аз гирумон ва муносиботаш бо одамон ҳис 
карда мешуд, ки саъй мекард дигаронро бубинаду 
худро не. Бо ин ҳама сифатҳо салобату виқори 
наҷибе дошт. 

Аслан, зиндагии якнавохт, вале пуртазоди 
ҷомеаи шӯравӣ, ки дар пешрафти инсон, дар 
бароварда сохтани омолаш сарфи назар аз дараҷаи 
дониш ва истеъдоду қобилиятҳояш монеаҳои 
зиёдеро пеши рӯ меовард. ногузир авсофи ноҳамвору 

ноҳинҷор амсоли замонасозӣ. дуруштгӯӣ. рӯдавӣ,. 
бепарвоӣ нисбат ба фарҷоми кори дигарон ва 
ғайраро бор меовард. Биноан. як фарди пурталоши 
равандаи роҳи илмро хеле душвор буд, ки дар ҳама 
ҳолат ва дар ҳама ҷо бурдбориву хисоли неке аз худ 
нишон дода битавонад. Аз ҳамин ҷост, ки бисёр 
олимони номдореро ҳам дидаем. ки на ҳама вақт 
ҳайсияту шараф ва эътибори як зиёии комилро ба 
пуррагӣ соҳиб буда бошанд. Аммо Абдуқодир 
Маниёзов ба таъбире мевае буд аз боғи дигар. Фикр 
мекунам, сифатҳои ҳамидаи ӯ зодаи ниҳоди поку 
ҷавҳари асили одамияти ӯ буданд, ки баъдан ба 
тарбияту парвариш суфта гардидаанд. Ӯ марде буд 
бутун, дар ақида устувор, ҳамеша бо як маром сухан 
мегуфт. солор-солор роҳ мегашт. Ба ҳеҷ ваҷҳ аз худ 
саросемагию шитобзадагӣ зоҳир намекард. 
Шахсияте буд бидуни даъвиву дағдаға. Дар назари 
ҳар бинанда мисли баҳри азими пургуҳар орому 
сокит маълум мешуд. Албатта, ин гуфта бар ин 
маъно нест, ки мавсуф дарду ғаме надошт. Он ба ин 
мафҳум аст, ки талотуму исён ва инқилоботи 
дарунии худро ҳеҷ ифшо намекард ва аз афташ ба 
ҳайси як инсони бохирад намехост бори хотири 
дигарон бошад. Фикр мекунам, яке аз ҷанбаҳои 
фазилат ва ҳунари ӯ ҳамин буд. 

Банда аз тафсилоти зиндагонии Абдуқодир 
Маниёзов огоҳии комил надорам. Ҳамин қадар 
медонам, ки дар гузари Пӯлодони шаҳри Конибодом 

ба дунё омадааст. Бо вуҷуди сахтиҳои рӯзгор, ки дар 
айёми бачагӣ дошт, дар мактаб таҳсили хуб 
кардааст. 

Ӯ аз аввалин фориғуттаҳсилини Донишгоҳи 
давлатии Тоҷикистон (ҳозира ДДМТ) мебошад. Дар 
даврони толибилмӣ бо дониши зиёду зеҳни гиро ва 
пуштикор будан дар байни ҳамсабақон нишонаманд 
гардида буд. Чунин шогирди кӯшо аз назари омӯзго- 
рон С. Ш. Табаров, А. М. Баҳоваддинов, Д. 
Т.Тоҷиев, С. Арзуманов аз ҷумла устоди сахтгиру 
донои он замон Шарифҷон Ҳусейнзода дар канор 
намондааст. 

Гуфтан лозим аст, ки устодони соҳибтаҷриба ва 
маърифатпарвари донишгоҳ ҷавҳари шариф будани 
илмро дар дили ҳассоси Абдуқодир талқин карда 
тавонистаанд. Ӯ имони комил ҳосил карда буд, ки 
илм соҳибашро метавонад ба авҷи иззату рафъат 
бирасонад ва ба мақсадҳои бузург восил гардонад. 
Дар ин хусус фармудаи ҳаким Носири Хусрави 
Қубодиёнӣ «Дарахти ту гар бори дониш бигирад,- Ба 
зер оварӣ чархи нилуфариро» ҳамешагӣ дар ёд дошт. 
Инро ҳам нек идрок карда буд, ки лаззоти ҳамаи 
осоишҳои дунё нопойдоранд. Бисёр чизҳое ҳастанд, 
ки ақл аз онҳо розӣ бошаду нафс не. Танҳо илм аст, 
ки аз он ҳам ақл розӣ бошаду ҳам нафс, зеро касе ки 
дорои илм аст, метавонад ба туфайли он нафси худро 
ҳам розӣ гардонад, яъне онро шиносаду маҳор зада 
тавонад. Азбаски ақли инсон азалию касби дониш 

иродат дорад. Аммо ҳосил кардани илму маориф 
бидуни ранҷу заҳмати зиёд муяссар нагардад. Бо ин 
дарёфт Абдуқодир Маниёзов ба камоли касби дониш 
камари ҳиммат баст ва пайваста дар талоши он шуд. 

А.Маниёзов ҳангоми донишҷӯӣ бо максади 
таъмини ҳолати мусоиди таҳсил бо бахши хориҷии 
Радиои Тоҷикистон дар сифати ровӣ ҳамкорӣ оғоз 
ниҳод. Ӯро Худованд аз даврони ҷавониаш савту 
садои беназир арзонӣ доштааст. Ҳушёрӣ ва заковати 
мавсуф дар он аст, ки ин неъмати бузургро дар худ 
сайқал додаву тарбият карда тавонистааст. 

А.Маниёзов пас аз хатми донишгоҳ ба 
Пажӯҳишгоҳи забон ва адабиёти ба номи Рӯдакии 
АУ Тоҷикистон ба сифати ходими илмӣ ба кор 
шурӯъ кард. Ӯ аз соли 1956 шурӯъ карда ҷиддан ба 
таълифи мақолаҳои танқидӣ ва илмӣ-таҳқиқотӣ 
машғул шуда. дар раванди ташаккулёбии 
адабиётшиносии муосири тоҷик саҳми баарзиш 
гузошт. 

Асарҳои тадқиқотии ӯ дар ибтидо ба эҷодиёти 
С.Айнӣ бахшида шуда, баъдтар масъалаҳои назми 
шӯравии тоҷик, фолклор, адабиёти классикии тоҷик 
ва ҷанбаҳои гуногуни равобити адабии тоҷику рус ва 
дигар халқҳоро фаро гирифтаанд. Аз корҳои илмии 
анҷомдодаи ӯ «Публитсистика ва назми устод 
С.Айнӣ», «Мулоҳизаҳо доир ба ташаккули насри 
Айнӣ», «С.Айнӣ ва адабиёти рус». «Шеъри нав» ва 

«Равобити адабии халқҳои тоҷик ва афғон», 
«Ҳакими суханвар» (китоби ахир бо ҳамкории 
Х.Шарифов) ва ғайраро ном бурдан мумкин аст. 
Бояд тазаккур дод, ки барои таъин намудани 
ҷойгоҳи донишманди мазкур дар илми 
адабиётшиносии тоҷик фаъолияти илмии ӯро бо 
диққати тамом омӯхтан лозим меояд, ки ҷиҳати як 
чунин кор вақти бисёр лозим буда, ҳоло аз имкон ва 
ҳавсалаи ин мақола берун мебошад. Ҳоло кофист 
бигӯем, ки мавсуф адабиёту фарҳанги моро аз нуқтаи 
назари миллӣ ва ба ҳайси дастоварду сарвати миллӣ 
таҳлилу баррасӣ менамуд, зеро ӯ ба насле мансуб аст, 
ки чунин мавқеъгирӣ аллакай дар зеҳнашон бедору 
устувор гардида буд. 

Гузашти замон нишон медиҳад, ки 
А.Маниёзовро мо бояд ба ҳайси ташкилотчии 
матиниродаи илми филология дар Тоҷикистон 
шинохта бошем. Ӯ муддати мадид, аз соли 1972 то 
соли 2000 дар вазифаи директори Пажӯҳишгоҳи 
забон ва адабиёти ба номи Рӯдакии АУ Тоҷикистон 
фаъолият кардааст. Ӯ чун соҳиби донишу маърифати 
сиёсии дархури замон буд ва дар маҳофили 
фарҳангии кишвар асолату салоҳияти шоён дошт, 
бидуни вақфа 28 сол дар мақоми раҳбарии ин 
муассисаи илмӣ боқӣ монд. Дар ин давра институти 
илмӣ-таҳқиқотии мазкур яке аз мӯътабар-тарин 
муассисаҳои илмии таркиби Академияи Улум буд. 

Бахшҳои гуногуни илми филологияи тоҷик аз қабили 
адабиёти муосири тоҷик, адабиёти классикии тоҷик, 
фолклор, таърихи забон, забони муосири тоҷик, 
шевашиносӣ ва ғайра мунтазам кор мекарданд. Дар 
институт бо сарварии Абдуқодир Маниёзов Шӯрои 
махсуси диссертатсионӣ муттасил амал мекард. Дар 
Шӯрои мазкур на танҳо ходимони илмии коргоҳи 
зикршуда, балки аз муассисоти илмии дигари 
марбутаи ҷумҳурӣ даҳҳо олимон дар масъалаҳои 
мубрами забон ва адабиёти тоҷик расман рисолаҳои 
номзадӣ ва докторӣ дифоъ намудаанд. Дар натиҷа 
сафи кадрҳои илмии неруманди унвондор ҳам дар 
худи институт ва ҳам дар соири коргоҳҳои илмии 
кишвар хеле афзуд. Садҳо номгӯй китобҳои илмӣ- 
тадқиқотӣ аз чоп бароварда ва асарҳои манзуму 
мансури адибони классикии тоҷик ба хати ҳозираи 
тоҷикӣ баргардон ва бо муқаддимаву тавзеҳоти 
лозим ба дасти чоп супорида шуданд. Дар институти 
мазкур таҳти роҳбарии мавсуф ба таври мунтазам 
конфронс-ҳои илмӣ дар сатҳҳои гуногун гузаронида 
мешуданд. 

Бо кӯшишу талошҳои А.Маниёзов даҳҳо 
кормандони институт бо манзил таъмин гардидаанд 
ва ё шароити зисти хонаводаи худро беҳтар 
кардаанд. 

А.Маниёзов ҷамоатчии фаъол низ буд. Ба 
тақозои вазифа ба бисёр мавзеъҳои дуру наздик 
сафар ва дар ҳама ҷо ба ҳайси намояндаи маъруфи 

илми филологияи тоҷик суханрониҳо мекард. Ӯ дар 
таблиғу тарвиҷи забон ва адабиёти тоҷик ва 
муаррифии осори симоҳои барозандаи адабиёти 
тоҷик пайваста заҳмат мекашид. 

Дар садо ва симои тоҷик бо овози дилнишину 
нотакрори худ асарҳои адибони тоҷикро қироат 
мекард. Ӯ донандаи забардасти забони тоҷикӣ буд. 
Борҳо дар сӯҳбатҳо мегуфт, ки қабл аз дар радио 
қироат намудани ин ё он асари адибони муосири 
тоҷик онро гаштаю баргашта мехонда ва тасҳеҳ 
мекардааст. Махсусан мутуни филмҳои мустанади 
таърихӣ ва ҳокӣ аз дастовардҳои хоҷагии халқи 
Тоҷикистонро бо садои ширадори мутантан ва лаҳни 
бағоят гуворою дилрабо қироат мекард. Аз 
шунидани садои суханронии А.Маниёзов касро 
ҳисси ифтихор ва ватандӯстӣ фаро мегирифт. Фикр 
мекунам. зебоӣ ва ширинии забони тоҷикӣ бо 
тамоми ҷилову назокатҳояш ҳангоми сухангӯии 
А.Маниёзов ба сомеон ошкору мубарҳан мегашт. 
Ваҷҳи чунин сифатро дар он бояд донист, ки мавсуф 
дар ин ҷода мутахассиси нотакрор буд. Банда боре 
дар омади гап ҷуръат намуда сирри зебоӣ ва 
ҷаззобии такаллуми эшонро суол карда будам. Дар 
ҷавоб тақрибан чунин гуфта буданд: «Аз солҳои 
донишҷӯӣ бо ровигӣ машғул шудаам ва минбаъд низ 
аз ин пеша даст накашидаам. Аввалҳо бисёр машқ 
мекардам. Рӯ ба рӯи оина истода ба худам нигоҳ 
карда сухан мекардам ва ин ҳангом таваҷҷӯҳ 

мекардам, ки ҳини гап задан оё сарам такон 
мехӯрад, абрувонам меҷунбанд, суръати мижазаниам 
ба чӣ минвол аст ва ғайра. 

Агар хоста бошед, ки дар забонатон лакнат ё 
сакта набошад, онро аз унсурҳои шеваю лаҳҷа пок 
сохтан лозим аст. Кӯшиш бояд кард, ки ҳамаи 
ҳарфҳои калимаҳо пурра талаффуз карда шаванд. Ба 
пастию баландӣ, шебу фароз ва оҳанги сухан низ 
диққат додан даркор аст...» 

Аҷаб овози ширину дилангезе дошт 
А.Маниёзов. Ҳатто гапҳои оддӣ аз забони ӯ хеле 
муассир воқеъ мешуданд... 

Ёд дорам маркази шаҳри Душанберо дар айёми 
пурошӯби соли 1992. Дар майдони назди Қасри 
президентӣ анбӯҳи бузурги одамон ҷамъ шуда 
митинги шабонарӯзӣ барпо карда буданд. Дар 
кӯчаҳои он минтақа мардум раҳпаймоиҳо ба роҳ 
андохта буданд. Гапҳои ҳукуматиён барои тарки 
майдон кардани онҳо натиҷае намедод. Ҳамон рӯзҳо 
боре А.Маниёзовро он ҷо оварда буданд, ки бо 
мардум сухан гӯяд. Мавсуф ҳунари воизии худро ба 
кор андохта тарзе сухан ронда буд. ки ба қавли 
мушоҳидон дар як он майдонро сукут фаро гирифт. 
Ҳама гӯшу ҳуш шуда суханони нотиқро мешуниданд. 
Нутқи пурмазмун ва гуворандаву форами ӯ дилу 
зеҳни ҳозиронро тасхир кард ва боиси он шуд, ки 
онҳо майдонро барои муддате тарк кунанд. Ин буд 
ҷозибаву нуфузи суханронии Абдуқодир Маниёзов. 

услуби хосе дошт. Гуфтан мумкин аст, ки дар ин 
равиш ӯ соҳибмактаб буд. Бисёр қориёни шеър аз ӯ 
тарбият гирифтаанд ва хоҳу нохоҳ ӯро тақлид 
мекунанд. Аммо бадеҳист, ки ҷойи аслро ҳеҷ кас 
гирифта наметавонад. 

Охири солҳои 90-ум устод Абдуқодир Маниёзов 
дар Донишкадаи давлатии ҳунарҳои зебои 
Тоҷикистон ба номи М.Турсунзода аз фанҳои арӯз ва 
маҳорати суханварӣ ба шогирдон дарс мегуфтанд. 
Банда ба ҳунаромӯзони соли дуюми он донишкада 
дар тадриси фанҳои таърихи адабиёти тоҷик ва 
назарияи адабиёт ҳамкорӣ мекардам. Гаҳ-гоҳ ба ман 
муяссар мешуд, ки ё дар саҳни таълимгоҳ ё дар 
даҳлези бино ин марди бузургро мулоқот намоям. 
Рӯзе дар сӯҳбати дуи мо сухан аз боби тарзи 
шеърхонӣ рафт. Дар иртиботи ин мавзӯъ устод 
сухани зайлро гуфтанд, ки дар хотирам ҳамешагӣ 
нақш бастааст: «Баъзеҳо бо овози ниҳоят баланд 
шеър мехонанд. Ақида доранд, ки бо ин наҳваи 
қироат шеърро тасхир менамоянд. Аммо шеър 
тасхирнашаванда аст. Бояд бар он кӯшид, ки ба 
воситаи шеър дили сомеонро тасхир намоӣ». 

Гуфтании дигар ин ки алъон ба зеҳнам расид, 
муносибати шогирдонаи Абдуқодир Маниёзов бо 
устоди бузурги адабиёт - профессори зиндаёд 
Шарифҷон Ҳусейнзода мебошад. А.Маниёзов бо 
устод Ш.Ҳусейнзода робитаи наздик доштанд. Аз 

гоҳи бознишаста шудани устод ЖҲусейнзода бо 
вуҷуди доштани масруфиятҳои зиёд зуд-зуд ба 
аёдаташон мерасиданд. Медидам. ки А.Маниёзов 
сарфи назар аз раиси пажӯҳишгоҳи мӯътабар ва 
шахси маъруф будан дар назди устоди хеш хурд 
мешуданд. Суханони устодро бо диққати тамом гӯш 
мекарданд. Банда низ. ки шарафи шогирдии устод 
Ш.Ҳусейнзодаро доштам ва дар роҳи илм гомҳои 
нахустин мегузоштам, дар каноре ором нишаста аз 
сӯҳбатҳои ҷонпарвари ин ду фаҳӯли сухан ҳаззи 
фаровон мебурдам ва машоми ҷон хуш мекардам. 
Гуфтугӯи онҳо ҳамеша дар бобати миллат, забон, 
адабиёт, таърих ва ҳунар буд. Медидам, ки 
Абдуқодир ШМаниёзов ҳаргиз сухани устодро 
намебуриданд ё эроде намегирифтанд. Ҳама вақт 
дар тақвияти фикри эшон иловаҳои ҷолибу 
шуниданӣ мекарданд. Агар аз тарафи устод хоҳише ё 
дархосте мешуд, саъй мекарданд, ки ба зудӣ ба иҷро 
расонанд. Ин зуҳури эъзози сидқӣ ва ҳақиқии устод 
аз тарафи шогирди ба камолрасида буд. Устод 
Шарифҷон Ҳусейнзода низ ба шогирди бузургашон 
Абдуқодир Маниёзов бовар ва эҳтироми тамом 
доштанд. Чӣ роҳате дошт дидан ва шунидани 
мусоҳибати ин ду марди хирад. 

Устод Абдуқодир Маниёзов чанд соли ахир 
раёсати ҷамъияти «Пайванд»-ро бар ӯҳда доштанд. 
Эшон дар ин вазифа низ хеле босамар кор карданд. 
Бо саъю талошҳои пайгиронаи он кас робитаи 

барқарор карда шуд. Бо ҷадалҳои эшон 
намояндагони аксарияти тоҷикон борҳо дар Форуми 
тоҷикони ҷаҳон, ки дар пойтахти Тоҷикистон барпо 


мегардид, ширкат ҷустаанд. 

Имрӯз устод Абдуқодир Маниёзов - 
пайвандгари дилҳою наслҳо ҷисман дар байни мо 
нестанд. Аммо садои меҳрофарину ҳидоятҳои 
пайвандгаронаи эшон ҳанӯз дар гӯши ҷонҳо 
танинандоз аст. Ёдашон ба хайр. 

Муртазо Зайниддинов 


МУҶАССАМАИ СИДҚУ ВАФО" 


Абдуқодир Маниёзов дастпарвари Донишгоҳи 
давлатии Тоҷикистон буда, соли 1948 ба ин 
муассисаи олии навтаъсис ба хотири амиқ омӯхтани 
адабиёт омад ва тавассути дарсҳои устодони 
донишманд А.Мирзоев. Ш.Ҳусейнзода, В.Асрорӣ, 
С.Табаров, Д.Тоҷиев ва дигарон меҳри адабиёт дар 
дили ӯ абадан маъво гирифт. Агар ба санаҳои умри 
эшон назар андозем, ҳатто соати ҷудоӣ аз адабиётро 
наметавонем пайдо кунем. Дар камолоти маънавии 
А.Маниёзов ду муас-сиса - Донишгоҳи давлатии 
Тоҷикистон ва Институти забон ва адабиёти ба номи 
Рӯдакӣ саҳм гузоштааст. Ҳарчанд фаъолияти илмии 
А.Маниёзов дар Институти забон ва адабиёт бор 
овардааст, вале оғози фаъолияти илмии эшон 
таълифи рисолаи дипломие буд. ки бо роҳбарии 


“ Мақолаи мазкур аз маҷмӯаи «Ҷустуҷӯҳои адабӣ. Китоби У 
(Душанбе. 2000. 94 с.). ки ба муносибати 70-солагии узви 
вобастаи АИ ҶТ. Арбоби илм ва техника Абдуқодир 
Маниёзов ба табъ расидааст. гирифта шуд. Мақола таҷдиди 
назар шудааст. 

профессор Ш.Ҳусейнзода навишта шуда, бо тақризи 
муфассали М.Шукуров дифоъ гардидааст. 

Оид ба ҳамкории А.Маниёзов ва Ш.Ҳусейнзода 
ба сифати шогирду устод дар асару мақолаҳои 
донишмандон ишораҳои ҷолиб ҷой дорад. Ибтидои 
чунин ҳамкории пурсудро 10 апрели соли 1997 дар 
Конфренсияи. илмии бахшида ба 90-солагии ёдбуди 
профессор Ш.Ҳусейнзода А.Маниёзов чунин ёдовар 
шуда буданд: «Моҳи октябри соли 1951 баъди дарс 
домулло Ш.Ҳусейнзода ба ман гуфтанд, ки маро 
гусел кун, то хонаашон сӯҳбати мо давом кард. 
Иброз намуданд, ки нияти таълифи моноғрафияи 
«Камоли Хуҷандӣ»-ро доранд. Ҳамкории мо шурӯъ 
гардид ва тайи як сол эшон дикта мекарданду ман 
менавиштам. 

...Баъдан таҳти роҳбариашон рисолаи дипломӣ 
навиштам. Ба ман мавзӯи «Хамсат-ул-мутаҳайирин»- 
и Алишери Навоӣ чун рамзи дӯстии халқҳои тоҷику 
ӯзбек»-ро доданд. Кори таълифи рисола бо 
мушкилиҳо пеш мерафт. Боре вохӯрда таъкид 
карданд, ки тахмин рӯзҳои 20-22 апрел рисолаи 
дипломиро биёр. Ман дер кардам ва аввали моҳи 
май рисолаи дипломиро гирифта ба хонаашон 
рафтам. Нав аз кор омада буданд, маро дида биёед, 
биёед гуфтанд. Ҳис кардам, ки муаллим ранҷидаанд. 
Пурсиданд, ки чӣ хизмат? Гуфтам, ки кори 
дипломиро овардам. Гуфтанд, ки кори дипломии ту 

ба кӣ даркор, марш! Ман бо дили ранҷур аз 
хонаашон берун шудам. 

Баъди як ҳафта ба воситаи Хуршеда Отахонова 
маро суроғ карданд ва корро бардошта наздашон 
рафтам. Ғайричашмдошт маро хуш қабул карданд ва 
«боз биё, писарам» гуфтанд. (Агар рӯҳияи хуб дошта 
бошанд, «писарам» гӯён ва агар муносибат расмӣ 
бошад, номи касро гирифта, агар рӯҳияи хуб 
надошта бошанд бе ному навозиш сухан мегуфтанд). 
Корро гирифта гуфтанд, ки пагоҳ бегоҳирӯзӣ биё, 
ман хонда мемонам. Ба хонаашон рафта корро 
гирифтам, гуфтанд, ки пагоҳ ҳимоя мекунӣ, ҳозир 
назди Муҳаммадҷон Шукуров рав, он кас оппонент 
мешаванд. Хонаи М.Шукуров дар ошёнаи 3-юми 
бинои истиқоматии назди театри Опера ва балети ба 
номи С.Айнӣ будааст. М.Шукуров корро гирифта 
пурсиданд. ки кай ҳимоя, гуфтам: пагоҳ. Шукуров 
низ ҳайрон монданд ва ночор розӣ шуданд. 

Рӯзи дигар дар Институти забон ва адабиёт, ки 
М.Шукуров он ҷо дар шӯъбаи домулло Ҳусейнзода 
кор мекарданд, шаш саҳифаи дастнависи тақризи 
навиштаи М.Шукуров ба дастам расид ва ба ҳимояи 
рисолаи дипломӣ рафтам. Ҳайати комиссия аз 
Абдулғанӣ Мирзоев, Ш.Ҳусейнзода, М.Занд, Соҳиб 
Табаров ва дигарон иборат буд. Ҳангоми 
супоридани имтиҳони давлатӣ дар равиши сухан аз 
Пайрав Сулаймонӣ шеъре хондам. А.Мирзоев суол 
карданд, ки вазни ин шеърро медонӣ? Гуфтам: не! 

Гуфтанд: поэтика нахондед-мӣ? Гуфтам: хондем, 
гуфтанд: кӣ дарс дод? Гуфтам: Шарифҷон 
Ҳусейнзода. 

А.Мирзоев коҳиш карданд, ки вазнро, арӯзро 
надониста чӣ тавр ба таҳқиқи адабиёт машғул 
мешавӣ. Ба ҳамкурсон баҳои «аъло» ва ба ман баҳои 
«хуб» гузоштанд. Табиист, ки ранҷидам ва баъди 
имтиҳон назди А.Мирзоев рафта гуфтам, ки устод 
Шумо огоҳед, ки ман вазнро намедонам, боз чаро 
суол карда маро дар ин ҳоли ноҳинчор монондед. 
Ман аз он хиҷил будам, ки арӯзро намедонаму номи 
Ш.Ҳусейнзодаро ба забон гирифтам. 

А.Мирзоев гуфтанд, ки ин суханҳо ба ту таъсир 
кард, бовар дорам, ки ту арӯзро меомӯзӣ. Воқеан, 
ҳамин саҳнаи ибратомӯз маро водор намуд, ки 
арӯзро ба тамоми нозукиҳояш омӯзам, баъд бо 
тавсияи устодам Ш.Ҳусейнзода ба донишҷӯён аз ин 
соҳаи мураккаби адабиёт дарси амалӣ низ гузаштам» 

Фотиҳаи неки устодони донишгоҳӣ А. 
Маниёзовро ба шоҳроҳи илм ҳидоят намуд ва ӯ 
баъди хатми Донишгоҳ соли 1953 ба аспирантураи 
Институти забон ва адабиёти ба номи Рӯдакии 
Академияи илмҳои Тоҷикистон дохил шуда, аз 
ҳамон вақт тақдири худро ба тақдири ин муассисаи 
илмӣ пайваст намуд. Замоне, ки А.Маниёзов ва 
ҳамнаслони ӯ ба пажӯҳишҳои илмӣ шурӯъ намуданд, 
дар адабиётшиносии тоҷик ва умуман ҳаёти 
фарҳангии Тоҷикистон паҳлӯҳои таҳқиқталаб зиёд 

буданд. Аз ин рӯ, олимони ин давр баробари таҳқиқи 
соҳаҳои мушаххаси илм дар пешбурди паҳлӯҳои 
мухталифи ҳаёти маънавӣ, кори мактабу маориф, 
таълифи китобҳои дарсӣ ва тарҷумаи асарҳои 
зарурии адабиёти халқҳои дигар низ саҳм 
гузоштаанд. 

Ҷӯстуҷӯҳои А.Маниёзов дар ҷодаи илм аз 
таҳқиқи эҷодиёти устод Айнӣ шурӯъ гардида, 
тадриҷан хусусиятҳои эҷодии адибони зиёди муосиру 
классики тоҷик аз ҷониби ӯ мавриди таҳқиқ қарор 
гирифтааст. Мақолаҳои ӯ доир ба эҷодиёти С.Айнӣ 
аз соли 1956 сар карда дар саҳифаҳои рӯзномаву 
маҷаллаҳои ҷумҳурӣ ба табъ расидаанд. Мақолаҳои 
«Материалҳо доир ба фаъолияти публитсистии 
С.Айнӣ», «Фаъолияти журналистии С.Айнӣ», 
«Мулоҳизаҳо доир ба ташаккули насри С.Айнӣ» 
барои муайян намудани паҳлӯҳои гуногуни ҳаёту 
эҷодиёти устод С.Айнӣ нақши боризе доранд. Соли 
1958 натиҷаи ҷустуҷӯҳои чандинсолаи А.Маниёзов 
дар амри таҳқиқи осори С.Айнӣ рисолаи муфассали 
ӯ таҳти унвони «Публитсистика ва назми устод 
Айнӣ» ба табъ расид, ки дар айнишиносии тоҷик 
саҳифаи тоза буд. 

Соли 1960 дар мавзӯи «Марҳалаҳои аввали 
эҷодиёти С.Айнӣ ва мақоми он дар адабиёти 
инқилобии Шарқи Наздик» таҳти раҳбарии И. С. 
Брагинский дар институти шарқшиносии АИ 
ИҶШС рисолаи номзадӣ ҳимоя намуд ва ҳамчун 

ходими калони илмии Институти забон ва адабиёти 
ба номи Рӯдакӣ фаъолияти илмии худро идома дод. 

А.Маниёзов аз соли 1962 чун ҷонишини 
директори Институти забон ва адабиёти ба номи 
Рӯдакӣ ва аз соли 1972 то соли 2000 чун директори ин 
муассисаи бузурги илмӣ адои вазифа намуд. Дар 
солҳои роҳбарии эшон Институти забон ва адабиёт 
ба бузургтарин маркази тадқиқоти илми филология 
ва макони тарбияи мутахассисони соҳаҳои гуногуни 
илм табдил ёфт. Аз ҳамин сабаб, ҳангоми баррасии 
фаъолияти илмии А.Маниёзов танҳо бо зикри 
асарҳои таълифнамудаи ӯ маҳдуд мондан ғалат аст. 
Дар муддати 28 соли сарварии ӯ асарҳои зиёди илмӣ, 
луғатҳо, осори адибон, асарҳои мунтахаб ва 
куллиёти гузаштагон, асарҳои таърихӣ ва 
тарҷумаҳои зиёде ба табъ расиданд, ки дар анҷоми 
ҳар кадоме саҳми бедареғи ин фидоии соҳаи илм 
баръало ба назар мерасад. 

А.Маниёзов аз зумраи шахсиятҳое маҳсуб 
мегардад, ки адабиёт аз файзашон таҷаллӣ меёбад, 
дорои қиммати бештар мешавад, забони ширину 
гуворои тоҷикӣ ба воситаашон сеҳр пайдо мекунад. 

Дар талаффузи А.Маниёзов ягон садо ё овози 
изофӣ вуҷуд надорад, вожаву ибораҳо оҳанг пайдо 
мекунанд, шунавандаро ба худ мекашанд ва шукӯҳу 
шаҳомати воқеии ин забони аҳли биҳишт намоён 
мегардад. А.Маниёзов дар ҳама ҳолат, дар ҳама ҷо 
як хел сухан меронад, бо як забон ва бо як маром - бо 

забони адабии тоҷикӣ. Ашъори адибон дар қироати 
А.Маниёзов қимати дигар пайдо мекунад. Ҳама 
ашъори Турсунзодаро хондаанд ва дилбастагони 
шеъри ин шоир кам нестанд, вале ҳар кас аз қироати 
А.Маниёзов шеърро, адабиётрову ҳунарро дубора 
кашф мекунад. Ӯро на танҳо дар Тоҷикистон, балки 
дар ҷумҳуриву давлатҳои дигар низ ба сифати 
донандаи илми шеър ва ровии камназир эътироф 
намудаанд. 

Санъати баланди шеърхонии А.Маниёзов бар 
замми овози  марғуладору дилнишинаш ба 
маънирасиву нозукбинии хосаи ӯ сахт пайвастагӣ 
дорад. Ӯ адабиётро бо се тарзи умда - тариқи 
пажӯҳиши пайвастаи илмӣ, бо роҳи қироат тариқи 
радиову телевизион ва бо воситаи тадрис дар 
мактабҳои олӣ тарғиб намудааст. Дониш ва малакаи 
шеърдониву шеърхониашро тайи солҳое, ки ба 
донишҷӯёни Донишкадаи ҳунарҳои зебои 
Тоҷикистон таълим додаву барои онҳо ва 
толибилмони мактабҳои таҳсилоти ҳамагонӣ 
барнома ва китобҳои дарсӣ низ таълиф кардааст, ба 
дигарон омӯзондааст. Дар пешгуфтори «Барномаи 
таълими фанни назмшиносии тоҷик», ки барои 
донишҷӯёни ҳамин донишкада таълиф гардидааст, 
омада, ки «Сухан силоҳи асосии ҳунарманд аст. Ба 
ин ваҷҳ. касе. ки касби актёриро ихтиёр менамояд, 
дар баробари донистани моҳият ва қонуниятҳои 
драматургия ва кашфи асрори амалиёту ҳаракатҳои 

бошад. Барои ин, муттасил мутолиа намудани осори 
бадеӣ, хусусан ҳифз кардан ва хондани шеър 
аҳамияти калоне дорад. Зеро вазну оҳанги шеър 
тарзи гуфторро зеботар намуда, ба такаллуми бурро 
ва шево кӯмак мерасонад. Барои хонда тавонистани 
шеър, ки худ низ як ҳунар аст, илми шеър, қонуну 
қоидаҳои назмро омӯхтан ва аз хусусиятҳои каломи 
мавзун воқиф будан лозим меояд» 

Воқеан шеършиносӣ аз паҳлӯҳои хосаи адабиёт 
буда, мушкилот ва қонуниятҳои худро дорад. 
Тадриси ин фан бо саъй ва талошҳои устоди сухан 
профессор Шарифҷон Ҳусейнзода чун курси алоҳида 
ва асосӣ ба барномаҳои таълимии мактабҳои олӣ ва 
миёна ворид гардид. Ш.Ҳусейнзода тадриси ин 
курсро ба каме аз шогирдонашон, он ҳам баъди 
солҳо санҷидану аз имтиҳон гузаронидан бовар 
мекарданд. Мояи ифтихор ва бахти наку аст, ки А. 
Маниёзов аз имтиҳони ин марди шариф гузашта, 
фотиҳаи тадриси курси назмшиносиро гирифтааст. 

Мураттибони феҳристи осори  А.Маниёзов 
дуруст ба мушоҳида гирифтаанд, ки доираи 
фаъолияти илмии ӯ танҳо ба тадқиқи адабиёт маҳдуд 
нест. Ӯ ҳамчун суханшиноси борикбину нозукандеш 
инчунин дар таҳрири бисёр асарҳои илмӣ ва адабӣ 
хидмати шоистае анҷом додаст. «Луғати русӣ- 
тоҷикӣ», нашри энсиклопедияи «Республикаи 
Советии Сотсиалистии Тоҷикистон», ҷузъҳои 

нашршудаи «Ҷашнномаи Айнӣ». аксари ҷилдҳои 
«Таърихи адабиёти советии тоҷик. Инкишофи 
жанрҳо», «Грамматикаи забони адабии ҳозираи 
тоҷик» ва бисёр дигар осори бунёдие, ки дар соҳаҳои 
гуногуни илми филология ба табъ расидаанд, нақши 
қалами таҳрири А.Маниёзовро дар худ таҷассум 
намудаанд. 

Замони сарвари Институти забон ва адабиёти 
ба номи Рӯдакӣ будани А.Маниёзов дар қатори 
паҳлӯҳои мухталифи забоншиносиву адабиётшиносӣ 
таҳқиқи алоқаҳои адабии адабиёти тоҷик ба 
адабиёти соири халқу кишварҳо ба роҳ монда шуд. 
Бо марказҳои илмии Маскав, Санкт-Петербург, 
Арманистон, Гурҷистон, Озарбойҷон, Қазон ва 
ҷумҳуриҳои Осиёи Миёнаву Қазоқистон ҳамкориҳои 
судманд суръат гирифт ва дар мавриди алоқаҳои 
тарафайн ва таъсири муттақобилаи адабиётҳо асару 
мақолаҳо ва рисолаҳои номзадиву докторӣ таълиф 
гардиданд. Зери сарпарастии эшон як идда ҷавонони 
соҳибистеъдод ба омӯзиши адабиётҳои дигар ва 
тарҷумаи намунаҳои зарурӣ ва аҳамиятноки осори 
адибони халқҳои гуногунзабон камар бастанд. Худи 
А.Маниёзов низ ба ин паҳлӯи адабиётшиносӣ 
аҳамият дода, мустақилона ва бо ҳамкории олимони 
институт оид ба алоқаҳои адабиёти тоҷик ба 
адабиёти рус, ӯзбек, озар, қазоқ ва соири халқҳо 
асару мақолаҳо таълиф намудаву дар тарҷумаи 
асарҳои адибони гуногунзабон ҳисса гузоштааст. 

Фаъолияти  мутарҷимии А.Маниёзов арзандаи 
баррасии алоҳида аст. Тарҷумаи  «Хамсат-ул- 
мутаҳайирин»-и А.Навоӣ. ки намунаи классикии 
тарҷумаи осори илмиву адабӣ аст ва тарҷумаи асари 
безаволи Б.Ғафуров «Тоҷикон» гувоҳи равшани 
маҳорати суханшиносӣ ва забондонии А.Маниёзов 
ба ҳисоб меравад. 

Шиносоии А.Маниёзов бо аллома Бобоҷон 
Ғафуров, ҷалб гардидани эшон ба кори тарҷумаи 
«Тоҷикон», анҷоми тарҷума ва нашри он таърихи 
ҷолиб ва соярӯшаниҳои вижа дорад, ки дар мавриди 
дигар ба ин масъала таваққуф хоҳем кард. 

А. Маниёзов яке аз омилҳои пешрафти соҳаҳои 
гуногуни илмро дар тарбияи ҷавонони лаёқатманд 
дониста, ҳангоми адои вазифа дар идораи ЭСТ, 
Институти забон ва адабиёт ва ҳангоми масъули 
бахши танқиди адабии Иттифоқи Нависандагон 
будан ба ин паҳлӯи масъала эътибори ҷиддӣ додааст. 
Дар маърӯзаи дар пленуми иттифоқи нависандагон 
қироат гардида (1990). ки вазъи танқид ва 
адабиётшиносии тоҷик таҳлил шудааст, дар қатори 
омилҳои дигар пешрафти танқиди адабиро бидуни 
тарбияи мунаққидони ҷавон тасаввурнопазир 
дониста. афзудааст, ки «ҷавононро саривақт 
дастгирӣ карда, барои пешрафти эҷодии онҳо 
тамоми шароитҳои моддӣ ва маънавиро фароҳам 
сохтан лозим аст. Шояд аз ҳамин сабаби бепарвоӣ ва 
беэътиноист. ки мо то ин дам мунаққиди касбӣ 

надорем... Мунаққиди ҷавон он вақт ба хотирамон 
мерасад, ки дар дили вай он шавқу завқ ва шӯри 
ҷавонӣ кайҳо хомӯш шудааст». 

Тавассути ҳамин ғамхорӣ ва дилсӯзии 
А.Маниёзов даҳҳо ҷавонон ба майдони илм ворид 
шуда, паҳлӯҳои тозаи онро таҳқиқ намуданд ва худ 
имрӯз ба дараҷаи камолоту устодӣ расидаанд. 
Вуҷуди А.Маниёзовро гӯё аз торҳои меҳру вафо 
танидаанд. Муносибати самимӣ, ғамхорӣ ва тамкину 
тавозӯъ барои эшон як амали муқаррарӣ ва рукни 
побарҷои кору рӯзгорашон гардида буд. 

Ҳарчанд ки ҳамин тамкину тавозӯъ ба эшон 
ташвишҳои зиёд оварда, боиси озори дилу рӯҳаш низ 
гардидааст, вале симои А.Маниёзов, ҳамон марди 
солор, ҳамон донишманди устоддида ва дар корзори 
зиндагӣ обутоб хӯрдааст, ки аз ҳар ҷониб чун олами 
меҳр намудор мегардад. 


Болигназарон роҳ ба манзил доранд, 
Кӯрони замона пой дар гил доранд. 
Дар пой бувад обила номардонро, 
Мардони замон обила дар дил доранд. 


Қаблан ишора гардид, ки тамоми дониш, қувва 
ва малакаи ҷамоатчигии А.Маниёзов барои ободӣ ва 
пешрафти кори Институти забон ва адабиёт равона 
гардидааст. Носолимӣ ва ноҷурии фазои чанд соли 
охир ба ин боргоҳи илм ва макони табаррук низ асар 

кард. Бинои таърихӣ ва қадамҷои бузургони миллат 
қисман ба коми оташ рафт. Кормандон бо мизу 
курсиашон ба хонаҳояшон фиристода шуданду 
директори Институт аз пайи таъмиру тармим. Дар 
арафаҳои анҷоми ин ташвишҳои шабонарӯзӣ боз 
ҳам харобӣ аз таъсири оташ. Ҳар бор, ки дар ин бора 
сухан ба миён меомад, дардҳои ниҳонии А.Маниёзов 
тоза мегардид. 

Ӯ аз бемаърифатӣ, аз ҷоҳилӣ, аз нотавонбинӣ, 
аз ношукрии гурӯҳе, ки сабабгори нооромии 
кишвари азиз гардидааст, азият мекашид. Он айём ба 
дӯши директори пажӯҳишгоҳи илмӣ сарварӣ ба кори 
сохтмончиён низ зам гардида буд. 

Натиҷаи ҷадалҳои ӯву ғамхории сарони 
кишварамон буд, ки Институти забону адабиёт бо 
симои тоза дигарбора кормандонашро ба оғӯш 
гирифт. 

А.Маниёзов илова ба корҳои зикргардида тайи 
чанд соли охир дар чораҷӯиҳои фарҳангии 
кишварамон фаъолона ширкат намуда, бо маърӯзаву 
гузоришҳои пурарзиш саҳифаҳои тозаи илмро 
равшан намуда буд. Иштироки эшон дар 
гузаронидани Анҷумани тоҷикони ҷаҳон, таҷлили 
ҷашни ҳазораи «Шоҳнома», таҷлили ҷашни Хоҷа 
Камол ҳамин гуна хусусият дошта, аз дониши амиқи 
таърихӣ ва амаливу назариявии ӯ шаҳодат медоданд. 

А.Маниёзов ба сифати фарзанди фарзонаи 
миллат ин ҳама дониш ва таҷрибаро мехост барои 

ободии кишвар, рушди фарҳанги миллӣ, таҳкими 
дӯстии халқҳо, бештар ба ҳам овардани тоҷикони 
ҷаҳон ва пиёда гардидани сиёсати сулҳовари 
роҳбарияти мамлакат истифода барад. Ранҷурии 
чанд соли охир барои амалӣ гардидани чунин 
ниятҳои башарпарастонаи ин пири хирад ва 
муҷассамаи сидқу вафо халал расонид. 

А.Маниёзов бо ин густурдагии фаъолият азизи 
ҳамзабонони бурунмарзиамон низ гардида буд ва 
онҳо низ нисбат ба сиҳатмандии ин чеҳраи шинохтаи 
фарҳанги форсизабон бефарқ набуданд. Бародарони 
эронӣ ӯро бо нияти табобат ва сиҳатмандӣ ба ватани 
бузургону алломагон, ватани шеъру шоирӣ - Эрони 
азиз бурданд. вале сад дареғ, ки ба Тоҷикистон тани 
беҷони ӯ баргашт ва ҷисми ӯро хоки нарми Лучоб ба 
оғӯши гармаш гирифт... 

Мусаллам аст, ки дар ҳаҷми як мақола ҳамаи 
ҷанбаҳои кору рӯзгори чунин як чеҳраи намоёни 
фарҳанг, узви вобастаи Академияи илмҳои 
Ҷумҳурии Тоҷикистон, Арбоби илм ва техника, узви 
пайвастаи Фарҳангистони забон ва адаби форсии 
Ҷумҳурии Исломии Эрон, узви Иттифоқи 
нависандагон ва аз ҳама муҳимаш, ин муҷассамаи 
сидқу вафоро муаррифӣ ва арзёбӣ намудан аз имкон 
берун аст. 

Дар мулоқоти таърихие, ки дар оғоз зикраш 
рафт.  А.Маниёзов дар ёдкарди профессор 
Шарифҷон Ҳусейнзода матлаберо гӯшгузор карда 

буд. ки бо овардани он ба ин навишта хотима 
мебахшам. 

Дар «Илоҳинома»-и Аттор омадааст, ки 
мардеро бародараш фавтидааст, вақте ҷанозаи ӯро 
мебардош-танд, даст ба дуо бардошта ба Худо 
хитобан гуфтааст: «Ту, ки бародар надорӣ, ғами 
бародаргумкардаро намедонӣ». 

Ҳақназар ҒОИБ 


ЭЙ МАРДИ НУКТАСАНҶ 
Сипосномае ба устод Абдуқодир Маниёзов 


Қурбон шавам ба ҳарфи хушат, марди 
хушсиришт, 

Лаҳнат, ки бар замини дили ман сухан бикишт. 

Сӣ сол пеш дар нигаҳи ман намуда буд 

Аз чеҳраи суханвариат чеҳраи биҳишт. 


Бинам, ки нахли қомати ту хам намешавад, 
Аз бори рӯзгори пур аз ғуссаю ғубор. 
Ёбам, ки нахли сабзи хирад хам намешавад, 
Дар пеши тундбоди балохези рӯзгор. 


Ёбам, ки боз дар дили ман сабз мешавад. 
Нахле дигар зи меҳри Шумо бо фурӯтанӣ. 
Бор оварад дарахти фазилат паси ба пас 
Дар боғи Ориёни сухан бо кқаламзанӣ. 


Эй марди нуктасанҷу баҳурмат, чӣ гӯяме. 
Пешат, ки лаҳни ҳурмати ман лол мондааст. 
Панҷоҳи ман ба пеши бузургии фазли ту. 
Шармида ҳамчу тифлаки як сол мондааст. 
1993 

Ҳоҷӣ Мурод 


ЁДГОР 
Ба устод Абдуқодир Маниёзов 


Зиҳӣ қисмат, ки бо фархундагӣ дар чорсӯи бахт 
Туро овард рӯёрӯй бо сарвақти нуронӣ. 
Гуморидам назар бар чеҳраи гармат масарратбор, 
Сафои лутф бар наззора меафшонд арзонӣ, 
Хушо рӯзи сууду рӯзии дидор... 


Сабақ озода бикшодӣ ба пешорӯи шогирдон, 
Ки меомад. хаёлам, вазъат аз ангораи гардун. 
Ҳудуди дарсхона чун чаман гӯё, ки меболид 
Зи файзи бениёзи хилқати шерозаи мавзун, 
Сафоват бо ҷилои хоса меполид. 


Сафи рукне, ки мебастӣ ба авзон аз пайи тақтеъ, 
Ғизо бар самъ мебахшид сози фоилотунат. 
Ҳазоровои табъам дошт бо савтат ҳамовозӣ, 
Фараҳ пар мекашид аз назми оҳанги ҳумоюнат, 
Фасоҳат мавҷ мезад аз сарафрозӣ. 


Баёнат хотирамро бо камоли вусъат аз рағбат 
Чу тифли ширбӯ бар каъбаи рози қалам мехонд. 
Тарабандуд овоят, гуворо атри мазмунат 
Низоми шавқро бар ҷодаи шеъри Аҷам мехонд, 
Санои ҷуди истеъдоду афсунат! 

Фарохо медамид андешаам аз бодаи лаҳнат. 

Ки медодаш ҳамора ҷилва аз юмни фурӯзонӣ. 
Ба унвонам ҳади манзумаи шаъшаъ рисолат буд. 
Рисолат бо дуруди Зӯҳраву илҳони субҳонӣ, 

Ки мамлӯ бахш дар бахш аз салосат буд... 


Шукуфо анҷуман мехест, бо манзурияш пурнур. 
Ҳакими Тӯс меафрохт қад дар базми аҳбобаш. 
Вале бо доругири фикрат ӯ дар пойи ғам месӯхт. 
Ба сад ҳасрат алам афрошта аз марги Сӯҳробаш, 
Шикебо, мӯҳр бар лаб бо алам месӯхт. 


Руҷӯи Анварӣ аз лобалои зулмати сангин 
Шиҳобосо дамодам тарҳ меафганд аксоро. 
Дареғогӯ Низомӣ бар сари такфизи Хоқонӣ. 
Ба дӯши дил, вале мебурд ӯ тобути Лайлоро. 
Зи дида монда мекард ашк армонӣ... 


Тулӯи даъвати Ҳофиз муҳити нолахезамро 

Ба ранги дигар аз ҳикмат муборакфол меперост. 
Ҳамефармуд: «... Аз нав сохт бояд сақфи миноӣ!» 
Ки «Омин!»-и малак бо арҷи ин тадбир бармехост. 
Латофат ҷӯш мехӯрд аз муҷаллоӣ. 


Насими сабки Бедил бо вузӯи нур мепечид, 

Ки гӯё мерасид аз курсии фирдавс овозаш. 

Зи лавнолавнии шодобияш барқи ҳавас меҷаст. 
Ки меафрӯхт аз зикри ҳақиқат ҳусни эъҷозаш, 
Шукӯҳи манзалат бар арш мепайваст... 


Бигустурд аз раҳи фурсат танин зангӯлаи тафреҳ, 
Ба таъҷил омад аз меъроҷи улвӣ нозил афкорам. 
Нигоҳам ҳамзамон лағзид аз авҷи тамошоӣ, 
Сукут афтод дар ойинаи бедори пиндорам, 

Фазо бе фарқ мепардохт раъноӣ?! 


Аё устод! Ҳар чӣ ёфтам аз зевари маънӣ, 

Насиб афтодааст аз ояти ойини ирфонат. 
Сабакгирам ҳанӯз аз сурати дарсе, ки таҳрир аст 
Ба лавҳи зеҳн ҳамчун ёдгор аз нашъи эҳсонат, 
Дуогӯям ба ҳукми вақт тақдир аст. 


24 сентябри соли 2004 


2] 
Ке) 


Ёди ёри меҳр убон 


Салимшо Ҳалимшо 


БУРҶИ СУХАН 
Барои дӯсти суханшиносам Абдуқодир Маниёзов 


Яқин, ки алами ғайб аст дар баҳори сухан. 
Ки муждаат бидиҳад ишқ аз диёри сухан. 
Фурӯд омада ин ҷо фариштаи илҳом. 

Ба сози мӯъҷизабахше зи обшори сухан. 
Касе ба ҳар ду ҷаҳон умри ҷовидона биёфт, 
Ки хӯрд қатраи обе зи чашмасори сухан, 
Ба гӯши боди сабо лола гуфт аз сари сидк, 
Биҳишти адн диҳад бӯи лолазори сухан. 

Ба саҷда сӯи замин аст ҳафт бурҷи фалак, 
Ки рафт бар дари хуршсд иқтидори сухан. 
Ба хокиён зи даме нуриён баранд ҳасад, 

Ки Офаранда саҳар гашт дар хумори сухан. 
Бибурдаем зи боғи биҳишт чун баҳра, 

Ду чашми мост аз он сӯи шохсори сухан. 
Аҷал ба қуллаи Симурғ низ ёбад роҳ, 
Валек ҷон бидиҳад пеши ҷоннисори сухан. 
Кадом об бишӯяд гуноҳи мо дар даҳр, 
Яқин ки боз ҳамон абри ашкбори сухан. 

Ба бод ҳамнафасӣ ин ҷаҳон ба дӯши ӯст, 
Ҷаҳонбадӯш бувад ёри шаҳриёри сухан. 

Зи лутфи табъ, ки маншои мурғи илҳом аст, 
Ҳазор сина чу оина шуд зи кори сухан. 

Ту нақши лавҳу қаламро ба чашми ошиқ бин, 
Ки кард номаи тақдирро нигори сухан. 
Насими субҳ занад бӯса бар даҳони касе, 

Ки ояд аз нафасаш бӯи мушкбори сухан. 

Ту бар мазори шаҳидони ишқ саҷда намо, 

Ки сӯзи синаи онҳост ифтихори сухан. 

Ба хок ашк чу борони баҳманӣ орад, 
Диҳад ба булбули худ гул зи нав мадори сухан. 
Ба мулки мост магар ҷони одамӣ аз санг. 

Ки лаъл шуд ба дили санг ҷонсупори сухан. 
Ба гӯши ман бирасид ин хабар зи олами қудс, 
Ки ҳаст кишвари ту бурҷи устувори сухан. 

Ба роз Боми Ҷаҳон бар ҷаҳон диҳад ово. 

Ки гӯши чарх бувад аз ту интизори сухан. 

Алӣ Бобоҷон 


СИТОРАИ ИХЛОС 
Эҳдо ба устод Абдуқодир Маниёзов 


Эй ровии нуктадони тоҷик, 
Хезад суханат зи ҷони тоҷик. 
Аз лафзи фасеҳи ту бирезад 
Шаҳдоби гули забони тоҷик. 
Ояд зи садои ту ба парвоз 
Шеъри сараву равони тоҷик. 


Гӯяндаи камназири шеърӣ, 
Донандаи сахтгири шеърӣ. 
Қодир ба ҳазор кашфи маънӣ, 
Дар доди сухан асири шеърӣ. 
Рангафкани ҷилваи фасоҳат, 
Пири қаламу дабири шеърӣ. 


Аз рӯи ту гоҳи нуктаронӣ, 
Пайдост фурӯғи зиндагонӣ. 
Пиндори туро нигоҳи гармат, 
Гӯяд ба камоли хушзабонӣ. 
Алҳакқ, ки ба силки мӯшикофӣ, 
Хуршеди сари суханваронӣ. 

Табъат, ки мунаввару зариф аст, 
Чун хандаи барги гул латиф аст. 
Шогирди ту молики маонӣ, 
Устоди ту фитрати шариф аст. 
Дар шебу фарози нуктасанҷӣ 
Зеҳни азалӣ туро радиф аст. 


Афрӯхта базмро чу машъал 

Бо ҳусни ғазал диҳӣ ту сайқал. 
Ҳар базм, ки соқиаш ту бошӣ, 
Рангин дамад охираш аз аввал. 
Дар саҳни фазои лоязолӣ 

Аз меҳр ниҳодаӣ ту ҳайкал. 


Ҳарфат, ки мубораку писанд аст, 
Дарёи суруру рӯди панд аст. 
Фазли ту чароғи дидаи мо, 

Чун пояи ҳимматат баланд аст. 
Бар маҳфили мо карам бифармо, 
Дидори туро ниёзманд аст. 


СУХАНГУСТАР 


На фақат як дили ман волаи алфози шумост, 
Малаки арши сухан ошиқи овози шумост. 


Сурату сирати ҳар кас зи каломаш пайдост. 
Сухан ифшогари пиндори ману рози шумост. 


Чамани маҳфилам аз лафзи вафо гулбез аст, 
Бозсозии дили ман зи рухи бози шумост. 


Кохи санъат, ки чу гулгашт тароватхез аст. 
Ламъаи лаҳни ба дил ғулғулаандози шумост. 


“Ин ҳама шеваи шево. ки зи ҳусни азалист, 
Аз Худованди сухан мояи дамсози шумост. 


Рӯҳи Ҳофиз бидамад аз нафаси ошиқи шеър, 
Шеъри рангини Аҷам аз гили Шерози шумост. 


Чу ҳумо бол кушодед ба авҷи дили мо, 
Завқи илҳоми Алӣ зодаи эъҷози шумост. 

П 


Намунаи таълифот 
ва осор 


-“ : 


 СУҚАНГУСТАР 


На фақат ик дили мам РЕРРРРУТГӢ 
Малаки арши с мат АТО ШЕР ТБ 


Сурату сн[хли ҳар Кис зи килом 
Сухан ифшогари пинлори ма 


--- Аа, 


КОРЕ УМАЛА 
коми Дили Маи ЗИ рухи ГО 


ҲҳОЭоО ВЭ 


Каки санъат. Ҷу гГУХГИШ^ сн 
Њамъмаи тулии а лил гултут- 


Ин хаме шеван шево. ки ан ҳуси 
Аз Худованди суҳан мояи 


Рӯҳи Ҳофиз Ондамаол аз нафаси 
Шеъри рангиин Аҷам аз гили НИ 


Чу ҳумо бол кушолед ба авони 
Завки нлҳоми Алӣ зодаи МО: 


ЗӢ 

ҚИСМАТИ МАН" 


Давраи бачагӣ ва наврасии ман ба душвортарин 
солҳои Ҷанги Бузурги Ватанӣ рост омад. Борҳо 
дидаам, ки тангии маишати хонавода падари 
азизамро малул гардонида, ба дарёи андешаҳои 
сарбаста ғарқ менамуд. Таъми нони онвақта ҳеҷ аз 
машомам намеравад. кас ба хӯрдан сер намешуд ва 
аксар вақт ёфтани чизи хӯрданӣ амри маҳол буд. 
Рӯзгори ошуфта маро аз хурдсолӣ ба вартаи худ 
гирифта, аз санҷишҳои сахти худ гузаронид. Майли 
андаке бошад ҳам кӯмак кардан ба падар ва сабуктар 
намудани боре, ки зиндагӣ ба дӯшашон партофта 
буд, маро ба ҳар кор омил сохт. Дар синни 
ҳаштсолагӣ дар примус аввалин бор хӯрок пухтам. 
Номаш аҷоиб, ғайри оддӣ. Онро «кӯноқбӯтқа» 
мегуфтанд (номи туркӣ). Баъд шӯлаи зардолугӣ ҳам 


" Ин пора аз ёддоштҳоест, ки ягон вақт навишта шуданашро 
муаллим гоҳ-гоҳ дар ҷараёни сӯҳбат ва ё дар мавридҳои 
дигар орзу мекарданд. Ин қисми ёддоштҳо низ чун қисмҳо 
ва пораҳои дигари ёддошти нотамом мондааст. Серкорӣ ва 
як-ду соли охир вазъи саломатии муаллим имкон надод, ки 
навиштани хотиротро анҷом бидиҳанд. Санаи таълифи 
пораи манзур ҳам маълум нест. Ин пора чун бо риоя ва 
ҳифзи имлои пешин навишта шудааст (масалан цех, цемент 
ва...) ҳис кардан душвор нест. ки он то соли 1999. то соли 
қабули имлои нави забони тоҷикӣ ба рӯи коғаз омадааст. 

пухтам. Дар ёздаҳсолагӣ дар танӯрчаи сари оташдон, 
ки падарам аз хумчае сохта буданд, нон пухтам. Ҳар 
чӣ мекардам, хушмаза мешуд ва таъриф мешунидам. 
Намедонам, аз ростӣ буд, ё барои шавқманд 
гардонидани ман. Ба ҳар ҳол ман аз ин баҳои хуби 
«ҳунарҳоям» қонеъ будам. Соли 1943 бо зимистони 
қаҳратун ва қаҳтии худ мардумро мушавваш сохта, 
сари калобаи бисёриҳоро гум намуд. Дар чунин 
айёми сахтӣ дидани чеҳраи коҳидаи падар, чашмони 
ба қаър кашида. қомати аз бори гарон хамида ва 
ҷабини пурчини он зоти бароям муқаддас ва аз ҷон 
азизтар диламро мефушурд ва гӯё чакра-чакра хун аз 
ҷигар мечакид. Он вақт 13 сол доштам. Синфи 
шашро тамом карда, дар вақти таътил ба заводи 
консерв ҳамчун шогирдпеша ба кори мавсимӣ дохил 
шудан хостам. Аммо аз 14-солагӣ мегирифтаанд. 
Кафши маро пеш гузоштанд. Ғамгин шудам, чӣ кор 
карданамро намедонистам. Бисёр мехостам, ки то ба 
кор даромаданам падарам аз ниятам огоҳ нашаванд. 
Зоҳиран, он касро дар ҳайрат гузоштанӣ будам. Хеле 
фикр кардам. Ниҳоят, тадбире ба хотирам расид ва 
пешакӣ дилам шод гардид. Аз завод рост ба совети 
қишлоқ рафтам ва аз раиси он амаки Дадабоев 
(номашонро фаромӯш кардам) справка хостам. Хуш 
қабул карданд ва фавран дастӣ справка навишта 
доданд. Аз хурсандӣ справкаро гирифта, тозон ба 
завод омадам. Соли таваллудам аз рӯи хоҳиши худам 
[929 сабт шуда буд, яъне дигар шӯъбаи кадрҳо лом 

гуфта наметавонист. Справкаро ба зане. ки чанде 
пеш шаҳодатномаро ба ман пас дода, ба кор қабул 
накарда буд, дароз кардам ва худро паси дарича 
гирифтам; кӯшидам, ки маро набинад. Баъди 
фурсате касони пеш аз ман бударо ҷавоб дода, 
«Орифов» гӯён овоз баровард. Аз эҳтиёт бо қирраи 
чашм нигаристам. ки ба ман муроҷиат дорад. «Ман» 
гуфтам ба зӯр ва беҷуръатона назди панҷара рафтам. 
Ҳуҷҷатеро ба ман дода, «фардо, соати 7 пагоҳӣ ба 
цехи баргак меравӣ» гуфт ва дигар ба ман эътиборе 
надода ба кори худ машғул шуд. Аз чӣ сабаб бошад, 
ки ман карахт шуда, дар ҷоям истода мондам - ё 
боварам намеомад, ки маро ба кор қабул карданд, ё 
аз тағйири фамилияам як эҳсоси бегонагӣ ба худ дар 
ман пайдо шуда, маро ба олами хаёлоти ноаён 
даровард. Бо шунидани садои «Чаро истодаӣ? 
Бирав!» якбора ба худ омада, бо тезӣ худро ба берун 
гирифтам. Сӯи хона мерафтам, поям роҳ мегашт, 
аммо ҳушам парешон буд ва ба дунёи рангини 
афсонавӣ сайр мекард. Зудтар қадам мезадам, то 
ҳамин ҳоло ба хона расида, аз падарам муждагонӣ 
гирам. Аввалин бор ҳис кардам, ки масофаи байни 
заводу хонаи мо хеле дур будааст. Вақте ки аз 
дарвоза ба ҳавлиамон ворид шудам, ҳис кардам, ки 
қадам баланд шудааст ва ман беихтиёр аз остонаи 
дарвоза қоматамро хам карда гузаштам. Падарам 
дар боғча барои гӯсфандчаи дирӯз харидаамон алаф 

медаравиданд. Нафасам мегашт ва ман онро ҳеҷ рост 
карда наметавонистам. Ниҳоят нимғӯрма гуфтам: 

- Дада. ман фардо ба кор меравам. 

- Чӣ гуфтӣ? 

- Ман пагоҳ ба кор меравам. 

- Чӣ хел кор? 

- Ба завод. 

Падарам чизе нагуфтанд ва хомӯшона ба 
алафдаравии худ давом доданд. Ба назарам чинҳои 
ҷабинашон бештар ва амиқтар шуданд. Ман ҳайрон 
дар ҷоям шах шуда мондам. Гумон доштам, ки 
падарам хурсанд шуда, «бале, писарам» мегӯянд. 
Аммо ҳоло намедонистам, ки чӣ баҳое иқдоми маро 
насиб хоҳад шуд. Падарам ниҳоят досро ба сари 
марза гузошта, аз ҷо бархостанд ва дилсӯзона ба ман 
нигариста, гуфтанд: 

- Чаро ин тавр кардӣ, як даҳон ба ман нагуфтӣ. 
Кори завод осон не, ту ҳоло худсолӣ, вазнинӣ 
мекунад. 

Вале оҳанги суханони падарам сарзанишомез 
набуд. Бинобар ин шердилтар шуда, бо шавқ ба гап 
даромадам: 

- Бачаҳои маҳалла, қариб ҳамаи хамсинфонам, 
ҳатто онҳое, ки аз ман хурдтаранд. ба завод ба кор 
даромаданд. Мегӯянд. ки се моҳ мавсими зардолу 
будааст. Мо фақат барои баргак тахта мекашондаем. 
Ман кори хонаро ҳам мекунам. 

- Хайр, майлаш. Лекин эҳтиёт кун. Ба бачаҳои 
безорӣ ошно нашав. - Дидам, ки ранги рӯи падарам 
тағйир ёфта, дар чашмонашон намӣ пайдо шуд. - 
Дар дег шӯрбо ҳаст. Худат кашида хӯр, аз сандуқча 
нон гир. Сонӣ ҳарду чалакро бо об пур карда мону аз 
хонаи бобои Тӯрақулат як банд шивоқ биёр. Дар 
қуттии ҷевон пул ҳаст. Бисту панҷ сӯмашро гир, 
мерасидагист. 

Дарун-дарун шодӣ мекардам. Хостам ба ивази 
иҷозат доданашон ба падарам изҳори миннатдорӣ 
намоям, гапи мувофиқ ёфта натавонистам. «Хуб 
шудааст» гуфтаму дар оҳанг ва маънии ин сухан 
ҳамаи эҳсоси ондаминаи худро ифода намудам ва 
шояд дар чеҳра ва чашмонам ин эҳсос ҳувайдо 
гардиданд. 

Бобои Тӯрақул як банд шивоқ дода, бисту панҷ 
сӯмро гирифтанд ва чизе нагуфта ба хонаашон 
даромада рафтанд. 

Хеле интизор кашидам. Гӯё ягон соат гузашта 
буд, ки аз хона баромада, маро дида ҳайрон шуданд: 

- Барои чӣ истодаӣ? ШШивоқро гирифта рафтан 
гир. 

- Ҳамин шивоқ бисту панҷ меистад. 

- Ҳа. 

Марди пири касалнамо. ки ғайр аз ҳамин кораш 
дигар воситаи таъмини хонадонашро надошт, 
зоҳиран аз гаронфурӯшиаш хиҷолат кашида, бо сари 
хам сулфида-сулфида ба ҳавлии дарун равон шуд. 

Дилам ба ҳоли пирмард сӯхт, вале алами ба як 
бандча шивоқ, ки танӯр бо оташи он базӯр сурх 
мешуд, бисту панҷ сӯм доданам ба оташи дилсӯзиам 
об мепошид. Шивоқро ба хона оварда, аҳд кардам. 
ки дигар барои ҳезум як тин сарф кардан намемонам. 


жжж 


Субҳи барвақт аз хоб бедор шудам. Нав сапеда 
медамид. Миёнаҳои моҳи июн бошад ҳам, ҳавои 
субҳгоҳон серун ва салқин буд. Кайҳо ман хоби 
ширини бачагиро фаромӯш карда будам. Барои об 
кушодан нимаҳои шаб ба сари ҷӯ мерафтам, то ки 
андак замини кишткардаи мо аз беобӣ накоҳад. 
Масъалаи об онвақтҳо ба ҳаёту мамоти мардум 
алоқаманд буд ва аксар вақт ҷанҷолу занозанӣ ҳам 
воқеъ мешуд. Бинобар ин падарам соатҳои се ё чор 
маро бедор карда, ба сари об мефиристоданд. 
Кӯчаҳо торик ва бадвоҳима буданд, сагони дайду 
аккосзанон касони бегонаро пайгирӣ мекарданд ва 
гоҳо тала ҳам менамуданд. Тарсону ҳаросон каланд 
дар китф чандин кӯчаву тангкӯчаҳоро гузашта, 
ниҳоят ба сари ҷӯ, ки аз наздики осиёб ҷорӣ мешуд, 
мерасидам. Ба ҷӯи тарафи худамон обро сар дода, ин 
бор далертар роҳи хонаро пеш мегирифтам. Аз он 
сабаб далертар. ки ҳам вазифа иҷро шуда буд ва ҳам 
ба хона, ба сарпаноҳи худ мерафтам... 

-Ёдиёримеҳрубо 
Бедор шуда, якбора ба хотирам расид, ки аз 
ҳамин рӯз эътиборан шогирдпеша бошам ҳам, 
коргари завод ҳастам. Барои меҳнатам музд 
мегирам. Меҳнати ман чун як зарраи ноаён ба 
меҳнати бузурги халқамон ҳамроҳ шуда, дар роҳи 
ҳифзи Ватани маҳбуб истифода мешавад ва андешае 
чунин дили маро аз ифтихор саршор месохт. Дар як 
гӯшаи дилам орзӯе падид омад, ки то ҳастаму ҳаст 
дар ман қуввате, коре кунам аз дилу ҷон, бо ҳавсалаи 
тамом, аз рӯи виҷдон ва аз он ҳаққи ҳалол ба даст 
оварам, то файзу баракати хонаи мо зиёда гардад. 
Ҳамин тавр, ба падари бузургворам мададгор шудан 
мехостам. 

Ҷогаҳамро ғундошта, дастурӯ шуста, 
либосамро пӯшидам ва назди падарам, ки хеле 
пештар аз ман хеста, дар боғча пали пиёзу кабудиро 
хишова мекарданд, рафта, салом додам ва иҷозати 
ба кор рафтан кардам. Падарам аз ҷо бархоста, як 
дасташонро ба миёнашон бурда, қадре нимхам 
истоданд ва ба ман рӯ оварданд: 

- Хайр, писархон, ба корат барака металабам. 
Ҳалол кор кун, то ки ҳар касу нокас эрод нагирад. 
Кор, ки тамом шуд, зуд ба хона биё. То соати чанд 
кор мекунӣ? 

- Сменаи якум - то соати 7 бегоҳӣ. 

- Дувоздаҳ соат? 


- Ҳа. 

- Бояд шумо - бачаҳоро барвақттар ҷавоб 
диҳанд. | 

- Намедонам. Кай ки ҷавоб диҳанд, ба хона 
мебиёям. Пас аз хайру хуш бо падарам, як пора 
нонро ба коғаз печонида ва ду кисаамро бо зардолуи 
хушк пур карда, ба сӯи нахустин коргоҳам қадам 
задам. 

Ба назди даромадгоҳи завод омада, рафиқони 
ҳаммактабам Дадохон ЕЁиёсиддинов, Абдуғаффор 
Сатторов ва амакзодаам Мӯъминҷон ХФаёзовро 
дидам. Моро дарбон барои иҷозатнома гирифтан 
назди посдорон фиристод. Дар назди ғурфача 
тақрибан бист нафар ҷамъ омада буданд ва навишта 
додани рухсатномаро интизорӣ мекашиданд. Ба мо 
мактабиён рухсатномаи муваққатӣ доданд, ки аз як 
порча коғази ба даст навишташудаи мӯҳрдор иборат 
буд. Мӯҳлати рухсатномаи мо то 31 август, яъне то 
оғози соли нави таҳсил буд. Бо ин рухсатнома моро 
ба даруни завод роҳ доданд. Аввалин бор саҳни 
заводро медидам. То ин дам аз дарвозаи кушода ба 
саҳни завод, дурусттараш ба ҳавлии назди 
даромадгоҳи он нигоҳ карда. ба касони дар он ҷо 
равуокунанда ҳасад мебурдам. Ба назари ман онҳо 
ҳама одамони хуштолеъ менамудам. Зеро мегуфтанд, 
ки дар он солҳои сахти ҷанг, солҳои қаҳтию 
гуруснагӣ завод тамоми анвои хӯрданӣ: зардолуоб. 
ҷем, павидло, шиннӣ. ҳалво, парварда. помадка. 
консерваҳои гӯштӣ, шӯла, қиёми помидор, томат ҳар 

Ёди ёри меҳрубон 
гуна витаминҳо ва ғайра тайёр карда, ба фронт 
мефиристод ва ягон намунаи ин ғизоҳоро дар ҳеҷ як 
дӯкон ёфта намешуд. Бинобар ин ҳар бор, ки 
озодона ба завод даромада-баромадани касеро 
медидам, ба он ҳавасам меомад ва ин гуна касон, ба 
назари ман одамони махсус менамуданд. Имрӯз ман 
дар қатори «одамони махсус» бе ҳеҷ мамониат ба 
даруни завод даромадам. Аз ҳавлии назди дарвоза 
гузашта, ба тарафи чап гаштам. Саҳни фарохе дар 
пешрӯям кушода шуд. Он ҷо се бинои бузурги 
якошёнаи баланде мавҷуд буд, ки яке анбори 
зардолуи ҳар рӯз қабулшаванда, дигаре цехи баргак 
ва сеюмӣ коргоҳи хушконидан ва ба элеватор додани 
он маҳсуб меёфт. Мо, бачаҳои нав ба кор 
дохилшударо ба ҳамин бинои сеюм оварданд. Ба 
даруни иморат даромадан ҳамоно ба димоғ бӯи 
шиноси зардолу ва рутубати фарши цементи бинои 
дамоварда зад. Элеваторҳо тараққу туруқкунон 
чархҳояшонро давр мезанониданд ва дар қуттии 
калон дунафарӣ паҳлӯи ҳам истода, баргакҳои 
хушкидаи ба тахта часпидаро бо белчаи чӯбӣ зада 
кӯчонида. ба даруни қуттӣ мерехтанд ва тасмаи 
муҳаррики даруни қуттӣ онро ба қуттичаҳои тунукаи 
ба боло раванда меандохт ва он қуттичаҳо баргакро 
ба халтаҳои калони коғазӣ ҷо карда мемонданд ва 
чанд нафар он халтаҳоро баста. ба назди дар бурда 
болоиҳам мечиданд. Баъд мошинҳо омада. он 
халтаҳоро бор карда мебурданд. Даруни бино хеле 

васеъ буд. Дар гӯшае се дарвоза ба назар менамуд, ки 
агар онро кушоянд мисли гаражи мошин хонае 
намудор мешуд. Фарқаш аз гараж ин, ки хонаҳои ин 
ҷо бисёр калон буданд ва ҳар як хона то ҳазор тахта 
баргакро меғунҷонид. Вақте ин хонаҳоро ба тахтаи 
баргак пур карданд, мошинҳои шамол ба кор 
медаромаданд ва дар зарфи як шабонарӯз баргак 
тамоман хушк мегардид, гӯё ки як моҳ дар зери боду 
офтоб монда бошад. Се хона се ҳазор тахтаро 
мехушконид ва нормаи кори мо ҳам дар дувоздаҳ 
элеватор 250 тахтагӣ барои ҳар як Оригада буд. 
Бригада аз шаш нафар ташкил ёфта, ду кас баргакро 
аз тахта меканд ва чор нафар халтаҳои пуршударо 
мекашонид. Бригадири мо як зани тануманди рус 
буд. ки вайро тётя-Оля мегуфтем. Ҳоло ҳам 
намедонам, ки номи падару фамилияш чӣ буд. Зани 
шаддод ва баландовозе бошад ҳам, дили нарме дошт. 
Ман ҳамроҳи Дадохон, ки аз ман дар синну ҷусса 
калонтар ва қавитар буд, кор мекардам ва медидам, 
ки ӯ чӣ тавр ба осонӣ баргакҳоро аз тахтаи тарафи 
худ канда, ба ман ҳам ёрӣ мерасонид. Мани ба кори 
ҷисмонӣ кам машғулшуда зуд аз по меафтодам. Он 
гоҳ тётя-Оля омада, аз дастам белчаро мегирифту бо 
суръат баргакҳоро канда ба элеватор мерехт. Чунон 
дар ин кор омил шуда буд, ки аз Дадохон ҳам пештар 
тахтаи тарафи худро тоза карда, ба ҳамроҳаш 
ёрмандӣ менамуд. Акнун Дадохон ба ҳолати ман 
афтода, ба сабаби аз зан ақиб монданаш ҳам хиҷолат 

мекашид, ҳам хашмгин мешуд. Рӯзи аввал мо ҳамагӣ 
152 тахтаро тоза кардем. Вақте гуфтанд, ки 98 тахта 
кам кардаем. маро воҳима зер кард. Ҳеҷ боварам 
намеомад, ки чунин нормаро мо иҷро карда 
метавониста бошем. 

Ниҳоят, соати кори мо тамом шуд. Мо 
тахтаҳоро ба як тартиби муайян назди девори хона 
чидем ва ҷои кори худро рӯбучин карда ва қуттӣ- 
элеваторро бо латтаи тар хуб тоза намуда, ба рафтан 
тайёр шудем. Ҳамин вақт аз дар марди қадпасти ғӯл, 
ки дар тан либоси нимдошти хушдӯхте дошт, 
даромада омад. Ҳамаи моро назди худ ҷамъ карда ва 
аз натиҷаи кор пурсон шуд. Он рӯз фақат ду бригада 
нормаашро иҷро карда, дигар бригадаҳо аз ӯҳдаи ин 
кор набаромада буданд. Аз ҳама бад вазъи бригадаи 
мо буд. Тётя-Оля аз кори мо ҳисобот дода, сабаби 
ақибмониро ба навкор будани мо ҳавола кард. Он 
шахс ба тарафи ман нигоҳ карда: 

- Ҳамин ҳам коргар-мӣ, аз даҳанаш бӯи шир 
меояд. Кӣ ӯро ба кор қабул кардааст? Мо бо чунин 
бачачаҳо корро пеш бурда наметавонем, - гуфт ва ба 
тётя-Оля муроҷиат кард. Вайро пагоҳ ба дӯхтани 
даҳани халтаҳо монед. Худатон ба ҷои вай кор 
мекунед. Агар аз ӯҳдаи ин кор ҳам набарояд, аз кор 
пеш мекунам. 

Марди ношинос. ки бо як дидан ин қадар одами 
тундмизоҷ буданаш маълум набуд, ба назарам хеле 
бераҳм ва бадфеъл намуд. Диламро ғаш фаро 

гирифт. Шодмонии пагоҳирӯзӣ ба ғамолудагии 
бегоҳирӯзӣ табдил ёфт. Ман, ки аз кори 
пурмашаққати имрӯза бисёр монда шуда будам. боз 
ҳам беҳолтар шудам ва маъюсу ғамгин аз дарвозаи 
завод берун омадам. Ба рафиқонам ҳам мунтазир 
нашуда, ба сӯи хона равон гардидам. Ба худ 
меандешидам, ки ҳамроҳонам ҳама ба сардорон 
маъқул шуданду фақат ман аз насиби кор маҳрум 
мешудагӣ будам. Одат карда будам, ки ҳар коре 
кунам, падарам таҳсин мекарданд ва агар чизе 
нагӯянд ҳам, аз чеҳраашон осори хушнудӣ намоён 
мешуд. Ман ҳеҷ гоҳ чунин кори вазнинро, ки имрӯз 
рост омад, анҷом надода будам, бо сидқ кор кардам. 
тамоми қувватамро сарф кардам. Аммо... 

Бо чунин андешаҳои нохуш ва яъсомез ба хона 
расиданамро надониста мондам. Падарам ба рӯи 
ҳавлӣ об пошида ба кат кӯрпачаҳои нав андохта 
буданд. Ман салом карда, аз падарам пурсидам: 

- Ба хонаи мо меҳмон меояд? 

- Ҳа. 

- Кӣ? 

- Як одами бисёр нағз. 

- Ман мешиносам? 

- Ҳа, мешиносӣ. 

Дигар ҳарфе назада, ба хона даромада, 
либосамро иваз карда баромадам. Аз дасти падарам 
ҷорӯбро гирифта, роҳравро то дари кӯча рӯфтам. 
Агар меҳмон меомада бошад, бигузор донад, ки мо 

аз озодагонем ва дар хона набудани зан ҳис карда 
нашавад. 

Падарам пиёзу помидор ва корду коса 
бароварда, шакароб карданро фармуданд ва аз хона 
дастархон бароварда, ба миёни кат гузоштанд. Бӯи 
хуши таом, ки ба оши палав шабоҳат дошт, ба 
машомам расид. Медонистам, ки биринҷ надоштем, 
сабзӣ ҳам набуд. Вале бӯи он меомад. Аз падарам 
пурсидам. ки ин чӣ гуна таом аст. Падарам бо чеҳраи 
шукуфон гуфтанд: 

- Ин файзи қадами мубораки меҳмон аст. 

Ман чизе нафаҳмидам. Лекин дигар чизе 
напурсидам. Нофаҳмиамро ба хаста шуданам ҳавола 
карда, лаб фурӯ бастам. 

Дидам, ки падарам ба рӯи кӯрпача нишаста, 
омодаи кушодани дастурхон шуданд. Ман ҳам 
шакаробро тамом карда, намак пошида, бо корд 
пиёзу помидорро омехта ба назди дастурхон 
ниҳодам. Падарам: 

- Дастатро шуста биё. Хӯрок хунук шудагист, - 
гуфтанд. 

Дастамро шуста, ба кат баромада, ба як лаби 
кӯрпача ҷо гирифтам ва бо тааҷҷуб пурсидам: 

- Канӣ меҳмон? Кай меояд? 

- Меҳмони ман имрӯз туӣ, писархон. Ту имрӯз 
аз синни бачагӣ ба овони ҷавонӣ қадам гузоштӣ ва 
мисли одами комилҳуқуқ кору зиндагӣ мекунӣ. 

АЛИШЕРИ НАВОИ" 


«Хамсат-ул-мутаҳайирин» 


Тарҷума, тавзеҳ ва пешгуфтори Абдукодир Маниёзов. 
Таҳрири Раҳим Ҳошим. 

«Хамсат-ул-мутаҳайирин» бори аввал дар шакли 
китобчаи алоҳида соли 1961 дар тарҷумаи Абдуқодир 
Маниёзов чоп шуда буд. Он соли 1989 аз тариқи интишороти 
«Адиб» бори дувум ба нашр расидааст. Тарҷума аз ӯзбекист 
ва он дар адабиётшиносии тоҷику ӯзбек хусусан ба сифати 
мухтасоти нусхаи асл, назокати ифода ва забони баён баҳои 
баланд гирифтааст. Зарур дониста шуд. ки дар маҷмуаи 
мазкур истифода шавад. Тавзеҳоти мутарҷим дар поварақи 
саҳифаҳои марбута оварда мешавад. 

ДУСТИИ БЕНАЗИР 


Муносибатҳои дӯстӣ ва робитаҳои 
ҳамаҷонибаи халқҳои тоҷик ва ӯзбек таърихи қадима 
дорад, Ин ду халқ асрҳо дар як сарзамин зиста аз як 
обу хок баҳра бурдаанд, талхиву шириниҳои 
рӯзгорро бо ҳам чашидаанд, ба муқобили золимони 
маҳаллӣ ва истилогарони аҷнабӣ якҷоя сар 
бардошта, баҳри озодӣ ва саодати худ дӯш ба дӯш 
истода мубориза бурдаанд. Онҳо ба ҳамдастӣ ва 
ҳамкорӣ осори ҳайратангези моддӣ ва маънавӣ 
офаридаанд, ки ба тамоми ҷаҳон машҳуранд. 
Набардҳои инқилобӣ дар зери ливои Октябри 
Кабир, сохтмони ҳаёти нави советӣ бо раҳнамоии 
Партияи Коммунистии ленинӣ, барпо шудани 
иттифоқи халалнопазири ҳамаи қавму миллатҳои 
социалистӣ дӯстии ин ду халқи бародарро устувору 
мустаҳкамтар намуд, маънӣ ва мазмуни нав бахшид. 
Ва ин дӯстии таърихан қадим ва моҳиятан бузург 
падида ва намунаи дурахшони дӯстии халқҳои 
Ватани сермиллати мо гардид. 

Дар ташаккул ва таҳкими ин дӯстӣ илму адаб 
ва арбобони барҷастаи он мақоми шоистае доранд. 
Адибону олимон, намояндагони пешраву пешбари 
зиёиёни эҷодкор ҳамеша - дар ҳамаи давру замонҳо 

барои ҳусни тафоҳум саъй мекарданд ва ба роҳ 
ёфтани беҳтарин суннатҳову дастовардҳои мадании 
халқи дигар ба маданияти халқи худ ва ҳамчунин 
барои дастраси дигарон намудани комёбиҳои 
маданияти худ мусоидат менамуданд. Ин амри 
шарофатмандона ва боифтихоре буд, ки боиси 
мутақобилан афзудани дороии маънавии халқҳои 
бародар мешуд. 

Ҳамрангии маишат ва урфу одат тоҷикону 
ӯзбеконро ба якдигар на фақат наздик, балки хешу 
ақрабо ҳам намудааст. Чунин муносибат ва 
робитаҳои ҳасана барои қаробати маданият, адабиёт 
ва санъати ҳар ду халқ заминаи мусоид ва мувофиқ 
фароҳам сохта, дар байни беҳтарин намояндагони 
онҳо дӯстию рафоқат ва ҳамкорию ҳамфикрӣ ба 
вуҷуд овардааст, ки тимсоли барҷастаи он дӯстии 
ҳаяҷонбахш ва хамкории пурфайзи адабию илмии ду 
шахсияти номвари таърих - адибон ва мутафак- 
кирони асри ХУ Абдураҳмони Ҷомӣ ва Алишер 
Навоӣ мебошад. 

Ҷомӣ ва Навоӣ дар замони истибдоди 
феодалӣ, ки мардуми заҳматкаш ба маҳрумияту 
нокомиҳо дучор ва ба машаққату сахтиҳои зиндагӣ 
гирифтор буд, барои осоиши халқ ва ободии 
мамлакат кӯшида, ба тавассути асарҳои худ бисёр 
фикру ақидаҳои  тараққипарваронаро таблиғ 
мекарданд. Онҳо ҳамчун шахсонн пешқадаму 
соҳибмаърифати замони худ ба гурӯҳҳои 

равшанфикр сарварӣ карда, дар роҳи равнақи 
маданият ва адабиёти ҳар ду халқ хизматҳои шоиста 
намудаанд. Ғояҳои олии адолатпарварӣ. инсондӯстӣ, 
маърифатхоҳӣ ва ғайра, ки онҳо ваъз мекарданд, аз 
шароити зиндагии оммаи меҳнаткаш ва вазъияти 
замона ба миён омада, манфиатҳои ҳаётии аҳли 
меҳнатро ифода менамуданд ва аз беҳтарин орзуҳои 
он ба шумор мерафтанд. Ҷомӣ ва Навоӣ дар тарғиби 
ақидаҳои иҷтимоӣ ва сиёсӣ якдигарро пуштибонӣ 
карда, дар фаъолияти адабӣ, илмӣ ва ҷамъиятӣ ба 
ҳамдигар мададгор буданд. Чунин наздикии нуктаи 
назар нисбат ба ҳаёти халқ, ҷамъият ва мамлакат 
дӯстии самимӣ ва ҷонии ин ду марди бузургро ба 
вуҷуд овардааст. 

Муносибатҳои байниҳамдигарии Ҷомӣ ва 
Навоӣ, ҳамкории эҷодӣ ва хамфикрии онҳо нисбат 
ба масъалаҳои мухталифи умури сиёсӣ ва иҷтимоӣ, 
алалхусус ҳимоя кардани манфиати халқ, кӯшидан 
ба ободиву умронии кишвар, ғамхорӣ ва парастории 
аҳли илму адаб ва фарҳангу хунар, ки аз хизматҳои 
барозандаи таърихии онҳост, саҳифаҳои бошукӯхи 
таърихи дӯстии ду халқи бародар - тоҷикон ва 
ӯзбеконро фароҳам намуд. Ба шарофати онҳо 
муносибатҳои  дӯстонаву робитаҳои қадимаи 
халқҳои тоҷику ӯзбек нируи тоза пайдо намуд, 
ғанитар ва пурмаънитар гардид. Ин аст, ки ҳар гоҳ 
сухан аз боби дӯстии ин ду халқ равад, беихтиёр 

номи Ҷомӣ ва Навоӣ ба забон меояд ва симои 
шарифи онҳо дар пеши назар ҷилвагар мешавад. 

Нақши пурҷилои ин дӯстии беназирро дар 
ёдгориҳои мӯҳташами фарҳангу ҳунар, осори 
безаволи илму адаб, зуҳури зумраи одамони 
соҳибқареҳа ва боҳунар. шахсиятҳои номдори 
таърих метавон дид. Инъикоси онро дар асарҳои 
худашон низ мумкин аст мушоҳида намуд. Қариб 
дар ҳамаи таълифоти онҳо ишораҳои возеҳу латиф 
ба ин дӯстии бузург ба назар мерасад, ки бо як олам 
эҳтиром ва меҳру муҳаббат нисбат ба якдигар сухан 
рондаанд. 

Ҷомӣ ва Навоӣ аксари таълифоти худро ба 
ҳамдигар бахшидаанд. Чунончи, Навоӣ бузургтарин 
асари худ «Хамса» ва қасидаи «Тӯҳфат-ул-афкор»-ро 
ба Ҷомӣ ва Ҷомӣ панҷ достон: «Ҳафт авранг» - 
«Тӯҳфат-ул-аҳрор», «Сабҳат-ул-аброр», «Лайлӣ ва 
Маҷнун», «Юсуф ва Зулайхо» ва «Хирадномаи 
Искандарӣ»-ро ба Навоӣ бахшида таълиф 
намудаанд. 

Навоӣ пас аз вафоти Ҷомӣ ба хотири ҳамин 
навъ дӯстӣ асареро бо унвони  «Хамсат-ул- 
мутаҳайирин» навиштаасг, ки муҳимтарин лаҳзаҳои 
дӯстӣ ва ҳамкории эҷодии онҳоро баён мекунад. Ин 
асар тақрибан дар солҳои 1494-1495 ба забони ӯзбекӣ 
таълиф ёфта, чанд нусхаи дастнависи он то давраи 
мо расидааст. 

Ёди ёри меҳрубон ваз 1 

Чунонки аз гуфтаҳои Навоӣ дар ин асар 
маълум мешавад, нахустин мулоқоти ӯ бо 
Абдураҳмони Ҷомӣ тахминан дар синни 17 ё 18- 
солагиаш дар маҳалли Хиёбони Ҳирот ба вуқӯъ 
пайваста, муносибати устодиву шогирдии онҳо аз 
сабақи «Рисолаи қофия» шурӯъ гардидааст. Аз 
ҳамин вақт то охири умри Ҷомӣ, яъне дар зарфи беш 
аз 35 сол онҳо ҳамеша бо ҳам будаанд, доир ба 
масъалаҳои эҷоди бадеӣ як хел фикр мекардаанд, дар 
офариниши осори адабӣ ва илмӣ мақсаду мароми 
ягона доштаанд. Самимияти муносибат ва 
ҳамфикриву ҳамкории эҷодӣ тадриҷан онҳоро чун 
падару писар ба ҳам хеле наздик, мушфиқу меҳрубон 
ва ғамхору парастор мегардонад. Ҷомӣ дар тасвири 
Навоӣ шахси бузургвор ва муқаддас аст. Обрӯ ва 
нуфузи ӯ ба андозаест, ки ҳатто ҳукмрони замон ҳам 
наметавонад онро ба эътибор нагирад. 

Бисёр лавҳаҳои ин асар, хусусан қисмати 
мукотибаи онҳо ниҳоятдараҷа таъсирбахш буда, 
ҳамчун суруди дилнишини дӯстӣ садо медиҳад. 
Марсияи Навоӣ ба вафоти Ҷомӣ, ки дар охири асар 
дарҷ ёфтааст, ба қавли устод Айнӣ, яке аз 
ҷонсӯзтарин марсияҳои адабиётамон ба шумор 
меравад. 

«Хамсат-ул-мутаҳайирин» асари  хотиротӣ 
буда. муҳимтарин лаҳзаҳои ҳаёт ва фаъолияти 
адабиву илмии Ҷомиро дар бар мегирад. Ҳамчунин 


165 


аз ин асар роҷеъ ба ҳаёт ва эҷодиёти худи муаллиф 
низ маълумоти пурбаҳо ба даст овардан мумкин аст. 

Мо ин асарро ба тоҷикӣ гардонида, дар айни 
замон. барои нигоҳ доштани услуби ба худ хоси 
Навоӣ саъй намудем. 

Ин китоб. ки ба муносибати ҷашни 575-умин 
зодрӯзи Абдураҳмони Ҷомӣ нашр мешавад, бо 
суханони меҳрангез аз дӯстӣ, аз меҳру эҳтироми 
саршори фарзандони арҷманди халқҳои тоҷик ва 
ӯзбек ҳикоят мекунад. Ҳар кас, ки онро бихонад, 
бидонад, ки ин дӯстӣ рамзи дӯстии ҷовидонии ду 
халқи бародар. балки ҳамаи халқҳост; ин дӯстӣ 
мероси ниёгон аст ва вазифаи муқаддаси мо онро чун 
гавҳараки чашм эҳтиёт кардан ва ба сарваташ 
афзудан аст. 

РМ 


Ёди ёри меҳрубон : 


ДЕБОЧА 


Худраъйи умури тасаввуру анониятї ва 
даштпаймони олами ғурури нафсоният Алишери 
мутахаллис ба Навоӣ... дар хилватҳои ашрофу хоси 
банӣ одам хусусан ва соир анҷуманҳои авоми аҳли 
олам умуман чунин арз мекунад ва ин навъ баён 
менамояд, ки... шайхано ва мавлоно Абдураҳмони 
Ҷомӣ... - он соҳибдавлати бузургвор ва соҳибкамоли 
нубувваткирдор ин ҳоксори парешонрӯзгорро бо 
илтифотҳои азим сарбаланд ва бо навозишҳои ғариб 
арҷманд карда, дар байни абнои ҷинсам сарафроз, 
балки аз ҷинси башар мумтоз менамуданд. Чун 
тоири қудсошёни рӯҳи покашон аз қафаси бадан ба 
ҷониби гулшани боғи фирдавс дар парвоз шуд ва 
пайкари олимакони ҷисми муборакашон аз маҷлиси 
дорулфано ба анҷумани дорулбақо майл намуд. 
мотам ба аҳли олам рӯй дод, аммо соҳиби мотам 
мани номуроди сӯгвор будам ва ба соири авлоди 
одам азо воқеъ гардид, валекин соҳиби азо мани 
ношоди таъзиятшиор будам. 

Чун дар ин мотам озори дили маҷрӯҳ ва 
изтирору? изтироби хотири маҳзун аз ҳад гузашт, 


1" Аноният - худписандӣ, манманӣ. 
5 Изтирор - парешонӣ, беихтиёрӣ. 

Ёди ёри меҳр убон 


барои таскини ин ранҷ ва ором намудани ин ошӯб 
чунин ба хаёл овардам, ки аз ҳолатҳои дар миёни он 
осмони иззу иқбол ва ин хокваши фурӯмоя, он меҳри 
авҷи камол ва ин зарраи камсармоя рӯйдода якчанд 
варақ нигориш кунам ва аз мақолот якчанд 
муқаддима гузориш диҳам, ки ин умур ба зоҳиру 
ботинам мӯҷиби мубоҳоту сурур ва ба дунёву 
охиратам боиси ифтихору ғурур хоҳад буд. Ва агар 
ҳалоиқ ин навъ илтифотҳоро аз маҳбуб ва ба муҳиб 
бовар накунанд, дар мусаннафоти он ҳазрат мазкур 
аст ва агар он тариқа хусусиятҳоро аз мурод ба 
мурид ҷуз маҳолот напиндоранд, дар куллиёташон 
мастур, ки ба ин даъво ду далели мувофиқ, балки ду 
гувоҳи содиқ мебошад. 

Чун ин рисола ба хаёл расид, бинояшро як 
муқаддима, се мақола ва як хотима бапо кард ва ин 
панҷ қисмат гуфтор, ки ба хонандагон хеле мӯҷиби 
таҳайюр хоҳад буд, «Хамсат-ул-мутаҳайирин» 
номида шуд. 

МУҚАДДИМА Э- оид ба вилодат ва насабҳои 
он кас ва сулуки! соир вақтҳояшон ва кай ба хизмати 
он кас мушарраф гардидани ин фақир. 

МАҚОЛАИ ЯКУМ - дар бораи умури 
иттифоқ? ва сӯҳбатҳои ғароиби дар миёни он кас ва 


! Сулук - тариқа, одат, тарзи зиндагии аҳли тасаввуф. 
2? Умури иттифоқ - корҳои мувофиқафтода. тасодуфот. 

Ёди ёри меҳрубон 


ин фақир баамаломада. ки аз онҳо хусусият ва 
илтифотҳои он кас ба ин фақир маълум мешавад. 

МАҚОЛАИ ДУЮМ - дар боби руқъаҳои! дар 
байни он кас ва ин фақир воқеъшуда, ки он руқъаҳо 
ҳоло дар куллиёти он кас мазкур ва дар 
муншаоташон? мастур аст, ки фақир ҷавоб 
навиштаам ё акс. 

МАҚОЛАИ СЕЮМ - дар боби китоб ва 
рисолаҳоест, ки мусаннафоти он кас буда, ин фақир 
ба таълифи онҳо боис ва ба таснифашон сабаб 
гардидаам ва ин маънӣ ҳам дар аксари он китобҳо 
зоҳир аст. 

ХОТИМА - дар боби он китоб ва рисолаҳоест, 
ки ин фақир дар хидмати он кас аз рӯи таълим ва 
истифода хондаам ва таърихи охирин лаҳзаҳои 
ҳаёташон ва кайфияти он ҳолатҳо. 


| Руқъа нома, мактуб. 
5 Муттшаот - вавиштаҷот 

Ёди ёри меҳр убон | 


МУҚАДДИМА 


Вилодати шарифи он кас, чунонки аз назми 
муборакашон маълум мешавад, дар соли ҳаштсаду 
ҳафдаҳ! будааст. Он кас тамоми ҳолатҳои аз замони 
вилодат то соли ҳаштсаду наваду се? ба сар бурдаи 
худро ба назм даровардаанд ва он қасидаи ғарибест, 
ки «Сунӯҳ-ул-бол»3 ном гузоштаанд. Матлааш ин 
аст: 


Манам чу гӯй ба майдони фусҳати маҳу сол. 
Ба савлаҷони? қазо мунқалиб? зи ҳол ба ҳол. 
Ба соли ҳаштсаду ҳафдаҳ зи ҳиҷрати набавӣ,” 
Ки зад зи Макка? ба Ясриб! сародиқоти? ҷалол. 


1". Ҳаштксаду ҳафдаҳ - соли ҳиҷрӣ, ки ба соли мелодии 1414 рост 
меояд. 

5 Ҳаштсаду наваду се - соли ҳиҷрӣ, ки ба соли мелодии 1487 
рост меояд. 

3 Сунӯҳулбол - ҳар чизи ба хотиррасида. 

4 Савлаҷон - чавгон. 

5 Мунқалиб - гарданда (аз ҳоле ба ҳоле). 

6 Ҳиҷрати навабӣ - кӯчидани Муҳаммад-пайғамбар ва 
пайравони вай аз Макка ба Мадина, ки 16 июли соли 622 
мелодӣ воқеъ гардида, ба солшумории ҳиҷрии қамарӣ 
ибтидо гузоштааст. 

7? Макка - шаҳрест дар қисми ғарбии Арабистони Саудӣ. 
маркази вилояти Ҳиҷоз. 

Зи авҷи қуллаи парвозгоҳи иззу қидам 
Бад-ин ҳазизизЗ ҳаво суст кардаам пару бол. 
Ба ҳаштсаду наваду сеѓ кашидаам имрӯз. 
Зимоми умр дар ин тангнои ҳиссу хаёл. 


Ва он кас панҷ сол пас аз гуфтани ин қасида 
ҳам аз гулзори умр баҳраёб ва аз чашмасори ҳаёт 
сероб буданд. Дар соли ҳаштсаду наваду ҳашт, ки 
синнашон аз ҳаштоду ду гузашта буд, булбули 
қудсошёни рӯҳи покашон навои реҳлат оғоз карда, 
ба ҳавои гулистони фирдавс парвоз намуд, ки 
кайфияти он бо шарҳаш, иншооллоҳ, дар ҷои худ 
сабт хоҳад шуд. 

Насаби олии он кас ба имомулмуҷтаҳиддин? 
Ҳасан бинни Абдуллоҳ бинни Товус бинни Ҳурмузи 
Шайбонӣ рафта мерасад, ки Ҳурмуз малики қабилаи 
бани Шайбонбё буда. дар Бағдод? салтанат рондааст 


" Ясриб - номи қадими шаҳри Мадина, ки дар қисми шимоли 
ғарбии Арабистони Саудӣ дар вилояти Ҳиҷоз, 400 км. 
дуртар аз Макка воқеъ шудааст. 

” Сародиқ - чодар, хайма. 

Х Ҳазиз - пастӣ, муқобили авҷ. 

4 Ҳаштсаду наваду уҳафит - соли ҳиҷрӣ, ки ба соли мелодии 
1492 мутобиқ аст. 

Ӯ Имомулмуҷтаҳид -- пешвои донишманди дин. 

ё Бани Шайбон - номи яке аз қабилаҳои араб. 

7 Багдод - шаҳрест дар шимоли Арабистон. ки соли 762 
бунёд шуда, маркази сиёсӣ ва мадании хилофат ба шумор 
мерафт. Ҳоло пойтахти Ироқ. 


ИД 


ва дар замони ҷоҳилият!, дар аҳди амирулмӯъминин 
Умар” ба шарафи ислом мушарраф гардидааст... 
Падару бобои худашон дар зӯҳду тақво машҳур ва ба 
қазову фатво доимо машғул буда. дар вилояти Ҷом 
муқим будаанд. Ин қитъаи он кас ба ҳамин маънӣ 
далолат мекунад: 


Қитъа 
Мавлидам Ҷому рашҳаи? қаламам 
Ҷуръаи номи шайхулисломист.3 
Лоҷарам, дар ҷаридаи ашъор 
Ба ду маънӣ тахаллусам Ҷомист. 


Аз он кас ҳанӯз дар хурдсолиашон фаҳми хеле 
баланд ва осори табъ зоҳир мешудааст. Аз он ҷумла 
ин аст: орифи комил ва муршиди мукаммил мавлоно 
Фахриддини Луристонӣ, ки ягонаи замони худ. ва 
дурри якдонаи баҳри ҳақиқат буд, дар вилояти Ҷом 
ба ҳавлии падари он кас таваққуф намудааст. Он кас 
дар синни чор ё панҷсолагӣ буда. дар он вақт акнун 
нав ба мактаб мерафтаанд. Ҳазрати Мавлоно он 
касро дар назди худ нишонда. бо ишорати ангушт 


 Ҷоҳилият - аҳди пеш аз ислом дар ҷомеаи араб. 

? Умар бини Хаттоб (581-644) - халифа ва яке аз ҳамсафони 
Муҳаммад-пайғамбар. 

А Рашҳа чакра, қатра. 

4 Шайхтлислом - лақаби фахрии пешвои тасаввуф. пири 
ҳодими ислом. 

номҳои машҳурро, чун «Умар» ва «Алӣ»!, ба ҳаво 
менавиштаанд ва он кас бо тааммул мехондаанд. Ва 
ҳазрати Мавлоно аз чунин зеҳну закои дар синни 
кӯдакӣ доштаи он кас мутабассим, балки мутааҷиб 
мешудаанд; чунонки ин маънӣ дар «Нафаҳот-ул- 
унс»? низ мазкур аст. 

Ин навъ осору аломот дар айёми кӯдакии он 
кас бисёр рух додааст. Агар ба сабт кардани ҳамаи 
он машғул шавем, сухан тӯл мекашад. 

Он кас аз синни кӯдакӣ то аввалҳои аҳди 
шабоб дар вилояти Ҷом зиста, сипас ба сабаби он ки 
дар он ҷо шахси фоидарасонанда (яъне омӯзгор) хеле 
кам будааст... мисли он ки пайғамбар ба Ясриб майл 
карда буд, он кас ба шаҳр (яъне Ҳирот) азимат 
намудаанд ва дар вурудгоҳи Ироқ? дар мадрасаи 
«Низомия»? маскан карда, машғули таҳсил 
гардидаанд. Мегӯянд, ки дар он ҷо замоне мавлоно 
Зайнуддин Абӯбакри  Тойбодӣ ва мавлоно 
Саъдуддини Тафтозонӣ ва баъзеҳо мегӯянд, ки Амир 


! Алй - нахустин имоми шиа ва чорумин халифаи ислом. 
 «Нафаҳот-ул-унс мин ҳазарот-ул-қудс» - асарест дар шарҳи 
ҳоли аҳли тасаввуф ва тавсифи осори сӯфиён, ки 
Абдураҳмони Ҷомӣ солҳои 1457-1476 таълиф намудааст. 

ё Ауди шабоб - давраи ҷавонӣ. 

43 Ироқ - мамлакатест дар Осиёи Ғарбӣ, ки масоҳати он 
Байнаннаҳрайни қадимаро фаро гирифта, яке аз марказҳои 
тамаддуни Шарқи куҳан маҳсуб меёбад. Ҳоло давлати 
ҷумҳурист. 

5 «Низомия» - мадрасаест дар Бағдод, ки соли 1065 аз номи 
Низомулмулки вазири Маликшоҳи Салҷуқӣ бино ёфтааст. 

Хисрави Деҳлавӣ! ҳам сокин будаанд. Он кас ба зудӣ 
дар таҳсил аз абнои ҷинс пеш гузашта. балки илму 
фазлро аз уламои мутабаҳҳири? он шаҳр бештар касб 
кардаанд, ки дар фунун ва улум ба ягон касе аз аҳли 
замон эҳтиёҷ намондааст... 

Агарчи аз рӯи зарурат якчанд вақт ба касби 
улум иштиғол намудаанд, аммо ҳеҷ гоҳ аз оини назм 
холӣ набудаанд. Ба он кас биззот машраби тавҳид" 
воқеъ гардида ва дар айни мушоҳадаи тазоҳури маҷоз 
ҷамоли ҳақиқатро муояна намуда, барояшон 
беихтиёриҳо даст медодааст. Ба ҷуз он ки ин маъниро 
дар назм адо кунанд, гузир надоштаанд, зеро ба ин 
восита сӯзи сина таскин ёфта. оташи дил фурӯ 
менишастааст. Ба ин ҷиҳат аз назм ҳаргиз фориғ буда 
наметавонистаанд; ба ин сабаб ба назм тадвин" ва ба 
девон тазйин? воқеъ шуда, бо мурури айём назми он 
кас аз ҳар синф шеър гӯш ва бозувони золи оламро 
бо дуррҳои самин? музайян ва ҷайбу домани онро бо 
лаъли оташин мамлувё ва мулавван! кардааст. Ва 


"Амир Хисрави Деҳлавӣ - Яминуддин Абулҳасан (1253-1325) 
шоир ва мутафаккири машҳури форсизабони Ҳиндустон, ки 
дар таърихи адабиёти тоҷик чун шоири ҳамсасаро мақоми 
шоиста дорад. 

: Мутабаҳҳир - донои гузаро, аллома. 

Х Машраби тавҳид - ғояи ваҳдат. 

3 Тадвин - тартиб додани девон. 

5 Тазйин - зинат додан. 

6 Зол - пир. куҳансол, дерин. 

7 Самин - гаронбаҳо. 

ё Мамлув - фаровон. 

ғариб аст, ки дар вақти такмили улуми зоҳир 
барояшон анҷом додани он қадар корҳое муяссар 
шудааст, ки дар ин уммат ба ҳеҷ яке аз аксари 
акобиру соҳибкамолони гузашта воқеъ гардидани он 
маълум нест. 

Аз он ҷумла яке шеър аст, ки бештарин 
аснофи? он ба навъест, ки дар ҳар синф касе саромад 
ва мусаллам: бошад, он кас ҳам мисли ҳамон, балки 
бартар аз он ҳаққу мулки худ кардаанд. 

Дигаре: такмили истилоҳоти масоили 
тасаввуф? аст. Аз ғояти иҳоми рисолаву китобҳои 
машоиху  авлиёҳои гузашта аксари толибони 
номурод аз идроки ин илми шариф маҳрум, балки 
орӣ буданд. Он кас дар рисола ва китобҳояшон ин 
илмро бо адову алфози хубтар чунон таснифҳо 
карданд, ки бисёр фақирон аз мутолааи онҳо ҳаловат 
бурда. баҳраманд шудаанд. 

Боз дигаре: дар сулуки одоби тариқат бо чунон 
равиши дақиқ тариқҳо сохтанд ки, ҳеҷ кас ба амри 
ниҳонии шарифтар аз улуми зоҳир ва шеър ва 
муаммо ва иншо ва ҳамин гунаҳо машғул буданашро 
надонистанд ва фаҳм ҳам накарданд ва дар ин кор ба 


1.Мулавван - ранг ба ранғ, рангоранг. 

: Асноф - синфҳо, хелҳо, навъҳо. 

3 Мусаллам - лоиқ, муносиб; таслим кардан. 

3 Тасаввуф - сӯфигарӣ; ҷараёне. ки пайравонаш аз хоҳишҳои 
нафсонӣ парҳез карда, ашёи олам ва табиатро мазҳари ҳақ 
медонистанд, ба зӯҳду тақво машғул мешуданд. 

Ёди ёри меҳрубон | 
ҳеҷ мутанаффис! аз мулозимат ва иродати муршиди: 
комил гузир нест, сӯҳбат ва мулозимати ҳазрати 
қутби тариқат ва  ғавсиі ҳақиқат мавлоно 
Саъдуддини Кошғариро, ки дар он замон муршид ва 
халифаи комил ва мукаммили силсилаи хоҷагони 
«Нақшбандия»? буд, ихтиёр карда, ба хизмати соир 
муршидон ва комилони замон, аз ҷумла ба сӯҳбати 
Шайх Баҳоуддини Умар ва мавлоно Боязиди 
Пуронӣ ва мавлоно Муҳаммади Асад барин 
бузургон низ мушарраф гадидаанд. Аммо дар сурати 
толибилмӣ ва шоирӣ, ки ба сатру ниҳони ин илми 
шариф мисли ин ду кор ёфтани парда муҳолест, 
чунки дарвешӣ? касби фаност, балки фанои маҳз аст 
ва ин ду кор маҳз даъвову ҷадал ва анонияту 
худписандӣ хоҳад буд. 

Касоне, ки овозаи камолоти он касро шунида, 
роҳҳои дурро тай карда. ба сӯҳбати муборакашон 
меомаданд, он касро дар байни асҳоб? аз ғояти 


1 Мутанаффис - нафаскашанда; зинда. ҷондор. 

5 Муршид - пир, шайх. 

3 Ғавс - фарёдрас. мададгор. 

4 «Нақшбандия» - аз машҳуртарин тариқатҳои тасаввуф. ки 
дар асри ХІУ пайдо шуда. асосгузори он Баҳоуддин 
Муҳаммади Бухорист. Чун касби асосии ӯ нақш бастан ба 
матоъ будааст. худ бо номи Баҳоуддини Нақшбанд ва 
тариқати  бунёдгузоштаи вай бо номи «тариқати 
нақшбандия» шӯҳрат ёфтааст. 

Ӯ Дарвеишӣ - қаландарӣ, зоҳидӣ: ҷараёни тарғибкунандаи 
гӯшанишинӣ. 

” Асхоб - ёрон, ҳамсӯҳбатон. 

ноаёнӣ мутлақо намешинохтанд: дар нишасту хез, 
гуфту шунуфт, дар хӯроку пӯшок дар миёни он кас ва 
соир мулозимон тафовуте набуд. То касе аз улуми 
зоҳирӣ ва маънавӣ масъалаеро ба миён наандозад, 
ҳаргиз сафедро аз сиёҳ фарқ карданашон маълум 
намегардид. Аммо пас аз ба миён гузошта шудани 
масъала маҳорат ва огоҳиашон ба ҳамаи илмҳо дар 
чунон мартабае буд, ки ҳаргиз эҳтиёҷ ба дидани 
китобе надоштанд. 

Дар зимни ин қадар корҳо тариқи ишқи зоҳир, 
ки «алмаҷозу қантаратулҳақиқат»! иборат аз он аст, 
бар он кас чунон ғолиб омада буд, ки ҳусну малоҳати 
ҳар мазҳари мулоим?, ки бо таҷаллии ҷамоли ҳақ 
зуҳур менамояд, ё офати ҷавру бедод, ки бо сифати 
ҷалолият ба ҷилва меояд, аз ин сифатҳо зоти айният 
мушоҳада карда, сабабро мутлақо аз миён 
бартарафшуда дида, аз он ки ғайри мусаббиб чизе ба 
чашмонашон наёмадааст, бетоқат гардида, ҳар гоҳ 
дар ҳоли изтироб аз шиддати ишқ суубати1^ шавқ ба 
он кас рух менамуд, бо иштиғоли шеърҳои ҷонсӯз ва 
ғазалҳои дилафрӯз ба он бетоқатиҳо итминон 
медоданд. Ва ин ҳолат ба он кас дар одоби тариқат, 
ки дар тасаввуф боиси фаност, хеле мадад менамуд. 
Чун фанои вуҷуди мавҳум ҳосил шуда, оташи ишқ ва 
шавқ ба забона задан даромад, ҳар оина аз 


" «Алмаҷозу қантаратулуақиқат» - маҷоз гузаргоҳи ҳақиқат аст. 


” Мазҳари мулоим - маҳалли зуҳури мувофик. 
ё Стубат-. саҳтӣ, гаронӣ. 

беихтиёриҳо қаландарвашию сарупобарах-нагӣ. кӯҳу 
даштпаймоиву ба ҷуз мақсади аслӣ ҳамаро 
фаромӯшсозӣ даст медиҳад. Аҳли зоҳир ин шеваи он 
касро ба ишқи зоҳири. маҳз ҳамл намуда. аз асли 
мақсудашон ғофил ва отил! мемонданд. Аммо он кас 
ғайри мақсуди аслӣ дар ҳар навъ сурате, ки 
худашонро намудор мекарданд, ҳама пардаву 
рӯпӯши ҳолатҳо-яшон буд. 

Чанд соле, ки бо ҳамин ҳол гузашт, дар 
фазоили улуми зоҳир бар уламо ва фузалои давр 
фоиқ омада, ҳамчунин дар ҳоли ботин маротиби 
баланд ҳосил карда. бо китобу рисолаҳои оид ба 
илми тасаввуф авроқи рӯзгорро музайян намуданд, 
истилоҳоту масоили дақиқи ин илми шарифро ба 
аҳли даврон равшан ва мубарҳан? сохтанд, чунонки 
иншооллоҳ дар теъдоди мусаннафоташон навишта 
хоҳад шуд. 

Аз миёнаҳои замони Шоҳрух-султонї то 
аввалҳои замони султон Абӯсаид-мирзо?ѓ он кас дар 
шаҳр сокин буданд. Пас аз ин дар Хиёбон, дар сари 
мазори ҳазрати пир ва махдум мавлоно 
Саъдулмиллат ваддин ал-Қошғарӣ расми иқомат 


БОтил - маҳрум, бебаҳра. 

2 Мубарҳан -- ошкор, ҳувайдо, исботи бурҳонӣ. 

ё Шоҳрух-султон (1377-1447) - писари Темур. аз соли 1397 
ҳокими Хуросон ва аз соли 1409 ҳукмрони давлати темуриён. 
4 Абӯсаид-мирзо - абераи Темур. набераи Мироншоҳ, ҳокими 
Хуросону Мовароуннаҳр (1451-1469). 

зоҳир намуданд. Ва ҷамеи уламо ва акобир ва 
ашрофи шаҳр ба он кас мулозамат ва тараддуд бунёд 
карданд, то ҳадде, ки аркони давлат ва аъёни ҳазрат, 
умарои олишон ва судуру вузарои рафеъмакон, 
ҳатто подшоҳи аср ба остони он кас. ки қиблаи 
мақсуд буд, ташриф меоварданд, балки худро 
мушарраф менамуданд. Ба навъе. ки арҷмандони 
давр ва сарбаландони аҳд ба остони олишони он 
ҳазрат рӯ мениҳоданд ва илтиҷо меоварданд ва соир 
ниёзмандон ва оммаи бехешу пайвандон ҳам 
чашмони худро аз хоки он дар мунаввар мекарданд. 
Ин фақири ҳақир дар зумраи ҷамоати ахир дар сари 
Хиёбон он касро дидам ва ҳамон замон ба 
гирифтани сабақ аз мухтасари «Рисолаи қофия»! 
мумтоз гардидам. 


1" «Рисолаи қофия» - асари Абдураҳмони Ҷомӣ. ки дар ҳашт 
фасли мухтасар муҳимтарин масъалаҳои қофияи назми 
форсу тоҷикро баён месозад. 

Ёди ёри меҳр убон | 


МАҚОЛАИ ЯКУМ 


Умури иттифоқӣ ва 
сӯҳбатҳои гароиби дар 
байни фақир ва он ҳазрат 
гузашта, ки «аз онҳо 
илтифот ва хусусиятҳои он 
кас ба фақир зоҳир мегардад. 


Рӯзе мавлоно Шайх Абдуллоҳи котиб рисолаи 
муноҷоти мавсум ба «Илоҳинома»-и муқарраби 
ҳазрати борӣ Хоҷа Абдуллоҳи Ансориро! ба назди 
фақир овард. Мавлонои мазкур ба байъу широи 
кутуб муносибат ва ба ҳазрати Хоҷа нисбати авлодӣ 
дорад. Фақир сафҳаи аввали он рисоларо кушода, ба 
хондани қисмати ҳамди он оғоз кардам, бо чунин 
хаёл, ки як саҳифа ё ғояташ як варақ хоҳам хонд, 
чунонки мардумро маъҳуд”? аст, аз хубӣ ва равонии 
сухан дар ҳеҷ ҷо бас карда натавонистам, то рисола 
ба итмом расид. Ҳуззори маҷлис воқиф шуда, 
тааҷҷуб намуданд, ки рисолаеро, ки тақрибан ду 
ҷузъ, балки бештар аст, бо як таваҷҷӯҳ аз сар то по 


1" Хоҷа Абдуллоҳи Ансорӣ Абӯисмоил Абдуллоҳ ибни 
Абӯмансур (1006-1088) шоир ва нависанлаи мутасаввифи 
форсу тоҷик, назариётчӣ ва муаррихи тасаввуф. 

2? Маъҳуд - бо аҳду паймон мукарраршуда. 

хондан холӣ аз ғароиб нест. Фардои он рӯз ҳазрати 
махдум ба бандахона ташриф оварданд. Он рисола 
ҳозир буд. Гирифта кушоданд ва назари 
муборакашонро андохтанд. Ҳамон ҳамсӯҳ-батон, 
ҷунонки оин ва одоби аҳли рӯзгор аст, воқеаи рӯзи 
гузаштаро аз рӯи тааҷҷуб ба хидмати он ҳазрат арз 
карданд. Он кас табассум карда, гуфтанд. ки: 

- Аҷаб иттифоқи амр дар байни мову ту воқеъ 
гардидааст. Ду-се рӯз пештар мавлоно Шайх 
Абдуллоҳ ҳамин рисоларо ба назди мо оварда буд. 
Мо ҳам аз қисмати аввал сар кардем ва то охир дар 
ҳеҷ ҷо наистода ба итмом расонидем. 

Фардои он рӯз мавлоно Шайх Абдуллоҳ омад, 
то китобаш ё баҳояшро бигирад. Баъзеҳо ба вай 
гуфтанд, ки «фалонӣ (яъне банда) аз қисмати аввали 
ин китоб хондан бунёд намуд ва то тамом шуданаш 
аз даст наниҳод». 

У низ аз рӯи тааҷҷуб гуфт, ки; 

- Ба хизмати ҳазрати махдум ҳам бурда будам, 
ба он кас низ чунин ҳолат рӯй дод. 


ЖЖХЖ 
Рӯзе дар хизмати он ҳазрат ҳамсӯҳбатон ҳозир 


буданд ва аз ҳар бобат сухан мерафт. Пештар фақир 
доир ба қасидаи шайбаи! он кас, ки матлааш ин аст: 


"Қасидаи шайба - қасидаи пирӣ. 

Ёди ёри меҳрубон 


Сафед шуд чу дарахти шукуфадор сарам 
Ва з-ин шукуфа ҳамин меваи ғам аст барам. 


чунин изҳори ақида карда будам, ки агарчанде 
қасидагӯйҳо муқаддаманду фақир қасидаҳояшонро 
бисёр мутолиа намудаам, ин навъ шеъри ғариб- 
маънову пурбаҳраву нозукхаёлонаву салисибораву 
латифадоро надидаам. Баъзе аз асҳоб мусаллам 
доштанд ва баъзе мусаллам доштанро  кареҳ 
донистанд ва дар маҷлиси он ҳазрат сӯҳбат ба сари 
услуби қасидаҳо майл намуд. Чун ҳар навъ сухан 
гуфта шуд, фақир васфи шайбаро ба миён андохтам 
ва аз таърифаш беихтиёр гардидам, то калом ба ҷое 
расид, ки арз кардам: 

- Фақир аз ҳеҷ як маликулкаломони! мутақад- 
димин инчунин қасидаро нашунидаам. 

Он ҳазрат табассум карда, гуфтанд, ки: 

- Аз мутааххирин мо низ ин тариқа шеър 
нагуфтаем. 

Ҳама сокит шуданд. Фақир дар ин боб чанде 
шарҳу баст карда, абёт хондам. Он кас хушҳол 
гардида, ба аломати тасдиқ талаққӣ” мекарданд. Ба 
аҳли маҷлис сидқи суханони фақир зоҳир шуд ва 


1. Маликулкалом -- соҳибсухан, сахундони мумтоз. 
5 Талаққӣ - сар ҷунбондан, қабул кардан. пазируфтан. 

ҳама аз ақидаҳои худ гашта, ба ақидаи фақир 
омаданд. 


жжж 


Дар вақти сохтани боғчаи «Фаноия» он ҳазрат 
иноят намуда, аз даруни ҳавлиашон ҷой дода буданд. 
ки фақир барои худ манзили мухтасаре бино кунам. 
Фақир ҳангоми ба Марв! барои гузаронидани 
зимистон азимат намудани подшоҳ Дарвеш Ҳоҷии 
ирқбандро, ки аз чобукдасттарин боғбонони замони 
худ буд, таъйин кардам, ки дар аввали баҳор ба он 
боғча ниҳол нишонад ва раёҳин бикорад. Баҳор 
расида. Дарвеши мазкур ба кори он боғча 
пардохтааст. Он ҳазрат гоҳо ба он ҷо омада, андаке 
сайр мекардаанд ва илтифот намуда, барои баъзе 
ниҳолҳо ҷой нишон медодаанд, ки фоидаовар бошад. 
Дарвеш Ҳоҷӣ, ки як марди девонаи тундмизоҷе буд, 
баъзан муноқиша мекардааст ва он ҳазрат аз ин ҳол 
ба завқ омада, хушнуд мешудаанд. 

Як рӯз он кас ба ниҳоле ҷой таъин кардаанд, 
аммо девонаи боғбон аз рӯи инод гуфтааст, ки: 

- Дар ин ҷо намешинонам. 


"Марв - яке аз шаҳрҳои қадими Осиёи Миёна. ки дар соҳили 
Мурғоб воқеъ гардидааст. Дар тӯли асрҳо чандин мартаба 
ба маркази илму адаб табдил ёфта. ба пешрафти илму 
маданияти халқҳои Осиёи Миёна саҳм гузоштааст. Ҳоло дар 
ҷои он шаҳри Марӣ дар Туркманистон воқеъ аст. 

Он кас табассум карда, пурсидаанд: 

- Чаро наменишонӣ? 

Вай гуфтааст: 

- Аз раҷҷа берун аст. Фардо чарик! биёяд, 
Мири Шайхам. ки дар боғбонӣ шахси воқиф 
мебошанд. инро дида, эътироз хоҳанд кард. 

Он кас гуфтаанд: 

- Боғча аз они Шайхам не, аз они Алишер аст. 
Ӯ эътироз нахоҳад кард. 

Пас аз омадани чарик ба шаҳр асҳоб аз 
тундиҳои Дарвеш Ҳоҷӣ ҳикоят мекарданд. Он ҳазрат 
ҳам аз рӯи завқ ва нишот он ниҳолро нишон дода, 
ҳикояти гузаштаро, ки дар байни он кас ва Дарвеш 
Ҳоҷӣ воқеъ шуда буд, нақл менамуданд. 


ЖЖЖ 


Шабе дар маҷлиси як шахси бузургвор ба 
хидмати ҷамоати азизон афтодам. Мутаҳҳари Удӣ. 
ки дар хушнавозӣ падари Зӯҳра ва дар хушхонӣ 
фарзанди рӯҳафзои он шуда метавонад, дар вақти 
тағаннӣ як шеъри Хоҷа Ҳасани Деҳлавӣ» «Зиҳӣ 
дарунаи дилро замон-замон ба ту майле»-ро мехонд, 
то ба ин байт расид: 


1 Чарик -- лашкар. кувваи мусаллаҳи ёрирасон. 

2 Хоҷа Ҳасани Дсулавӣ (1253-1337) - шоири форсизабони 
Ҳиндустон, ки дар таърихи адабиёти форсу тоҷик ҳамчун 
ғазалсаро мақом дорад. 

Мисоли қатраи борон сиришки ман ҳама дурр шуд, 
Чунин асар диҳад, оре, тӯлӯи чун ту Суҳайле! 


Аҳли маҷлис одамони мӯътабари хуштабъ 
буданд ва мири маҷлис ҳам хуштабъу подшоҳнишон. 
Баъзе аз рӯи эътироз ва баъзе аз рӯи танбеҳ ба 
муғаннӣ гуфтанд, ки «сиришки ман ҳама дурр шуд» 
нахон, ба ҷои «ҳама дурр шуд» бояд «ҳама хун шуд» 
хонд, ки «дурр шуд» маънӣ надорад. 

Мири маҷлис ҳам ба аҳли маҷлис муттафиқ 
шуд. Ин фақир ҳеҷ чиз нагуфтам. Ҳозирони маҷлис 
ба фақир рӯ оварданд, ки «чаро ту дар ин фикр ба 
асҳоб мувофиқ нестӣ? 

Фақир гуфтам, ки: 

- Ман дар ҷониби гӯяндаам, ки қоил адо кард, 
яъне «мисоли қатраи борон сиришки ман ҳама дурр 
шуд» дуруст аст, балки ҳамин тавр бояд шавад. 

Аксар ба фақир ҳуҷум карда, ғулув! намуданд. 
Фақир гуфтам, ки: 

- Чун ҳамаи шумо якҷониб шудед, ман 
муддаои худро ба шумоҳо наметавонам собит кунам. 
Агар касеро ба ҳакамӣ мусаллам доред, гарав 
мебандем. 


". Ғулу)в - инод; ҳуҷуми якбораи ҳама. 

Ҳама ба иттифоқ гуфтанд, ки «ҳазрати махдум 
ҳакам. балки ҳокими афозили олам мебошанд. Касе 
нест, ки он касро мусаллам надорад». 

Фақир бо онҳо гарав баста, кайфияти маҷлис 
ва сабаби он баҳс ва дар он байт лафзи «хун» 
муносиб ё лафзи «дурр» мувофиқ будан, яъне исноди 
мақсудро ҳамон замон навишта ба хизмати он ҳазрат 
фиристодам. 

Пас аз андак вақт шахси фиристода бозомада 
ҷавоб овард ва он ҳазрат ин мисраъро навишта 
буданд: 


«Сухан дурр аст, тааллуқ ба гӯши шаҳ дорад». 


Он ҷамоат мулзам шуданд. Тарбият ва мадади 
он кас ба фақир ҳамин тариқа расид. 

Маълум нест, ки касе ба ягон суол чунин 
ҷавоби мухтасари муфид гуфта бошад. Фардои он 
рӯз ин гап дар миёни мардум шӯҳрат ёфта, ҳама дар 
маҷлисҳо нақл мекарданд. 


ЖЖЖ 


Ҳамон соле, ки подшоҳ тахти Хуросонро 
гирифтанд, тарҳи боғи «Ҷаҳоноро»-ро андохтанд. 

Дар яке аз рӯзҳои панҷшанбе дар ҳузури он 
ҳазрат аз Гозургоҳ бо роҳи дашт ба сӯи Хиёбон 

Ёди ёри меҳрубон 

мерафтам. Дар роҳ Саид Ғиёс, ки боғбонӣ ва иморат 
кардани он боғ ба ӯ супурда шуда буд, вохӯрд. Вай аз 
боғҳо ниҳолҳои калони сарвро харида ва ба аробаҳо 
бор карда, ба боғи «Ҷаҳоноро» мекашонид. Ӯ ба он 
ҳазрат салом дод. Он кас илтифот намуда, ба тариқи 
мутоиба гуфтанд: 

- Оё боз ягон ниҳоли сарв боқӣ монд? Чаро ин 
қадар ниҳоли сарв бор кардӣ, чанд ниҳол аст ин ҷо? 

Ӯ гуфт. ки: 

- Шумурдем, саду чор адад аст. 

Он кас гуфтанд: 

- Аҷаб ададе. 

Фақир гуфтам. ки: 

- Адади муносиб аст, чунки бо адади «қад»! 
мувофиқ мебошад. 

Он кас гуфтанд, ки: 

- Рост аст.” - Ва ҳам фақирро таҳсин карданд. 


жЖжЖж 


Рӯзе он кас ба ҷое мерафтанд. Маҳмуд Ҳабиб 
ном як девонаи хаммории абтарӣ масту ошуфта аз 
пеши роҳи он кас баромада. суханони беадабона 


1 «Қад» - ба ҳисоб абҷад (қоф - 100 ва дол - 4) мутобиқи 
адади 104 мебошад. 

: Дар ин ҷо ибораи «Рост аст» ба ду маънӣ омадааст: яке ин 
ки ростии қадди ниҳолро мефаҳмонад; дигаре ин ки ба рост 
будани гуфтаи Навоӣ ишора мекунад. 

Ёди ёри меҳрубон 
гуфтааст, балки сафоҳат! намудааст. Аммо он кас 
мутлақо эътино накарда ва ба ҷониби ӯ назаре ҳам 
наяндохтаанд. 

Боз як рӯзи дигар, ки фақир дар хизмати он 
кас раҳсипор будам, ҳамон девона ҳамроҳ рафта 
истодани фақирро дида, чун хаёлоти аҳли ҷунун ва 
хайли абтар фосид мешавад, ба гумони ин ки он кас 
шояд дар хусуси беадабии дирӯзаи ӯ ба фақир 
шаммае изҳор карда бошанд, ба он кас суханони 
номарбут гуфта, ба узрхоҳӣ шурӯъ намуд. 

Фақир тааҷҷуб карда, аз он кас пурсидам, ки: 

- Узрхоҳии парешони ин девона аз чӣ ҷиҳат 
аст? Он кас болои гапро пӯшида, аз воқеаи рӯзи 
гузашта чизе изҳор накарданд. Аммо аз асҳоб 
суханони дирӯзаи он девона маълум гардид. 

Ҳар гоҳ он девона беэътидолӣ кунад, ба вай 
таъзир ва адаб дода мешуд. Фақир хоҳиш намудам, 
ки адаб фармоям. Вале он кас гуфтанд, ки: 

- Чизе магӯ, адаб худ ба ӯ хоҳад расид. 

Чанд рӯз нагузашт, ки вай ба дасти девонаи 
дигар кушта шуд. 

Аҳмад Ҳусайн-мирзо ном фарзанди 
қурратулайни салтанат Музаффар Ҳусейн-мирзо” ба 
раҳмати Парвардигор рафт. Он кас барои изҳори 
таъзия ба «Боғи Сафед» омаданд. Фақир дар 


!" Сафоҳат - аблаҳӣ. 
? Музаффар Ҳусайн-мирзо -- писари султон Ҳусайн Бойқаро 
(1438-1506). 

Ёди ёри меҳрубон 
марсияи он фарзанди азиз ва дар боби дуои падар ин 
байтро гуфтам: 


Гар шамъ мурд, меҳри фалакро мадор бод! 
Гар қатра рехт, оби бақоро қарор бод! 


Ва оҳиста дар хизмати он ҳазрат хондам. Он 
кас дар маҷлиси султонзода давот ва қалам 
талабида, боз ин байтро навиштанд: 


Фарзанд меваест зи шохи дарахти умр, 
Гар з-он ки мева рехт, шаҷар пойдор бод! 


Султонзода ниёзмандиҳо намуда, мусаввадаи 
ин байтро гирифтанд ва он ҳазратро бо таъзимҳои 
азим гусел карданд. 


ГТ” 


Дар вақти аз сафари Макка ба шаҳр 
баргаштани он кас, подшоҳ бо иқтизои ҳаводиси 
рӯзгор ба юруши Балх рафта буданд. Чун 
ҳумоюнраъят аз Балх бозгашт намуда, ба тахт озим 
шуданд. он кас ба расми истиқбол то вилояти 
Мурғоб омаданд. Пас аз мулоқот бо подшоҳ, ба 
бандахона ташриф оварда, шаб дар ин ҷо таваққуф 
карданд. Барои истироҳат як хаймаи тозаи сафед 
мавҷуд буд. Ин хайма рост карда шуд, то он ҳазрат 

Ёди ёри меҳр убон 


дар андаруни он машғули осоиш гарданд. 
Иттифоқан он шаб тундбоди ғарибе бархост. ки 
аксари хайма ва чодарҳои ӯрдуро вайрон карда. дар 
байни мардум аҷаб ошӯбе андохт. Хаймаи барои он 
кас дуруст кардашуда ҳам ғалтида, хароб гардид. 
Асҳоби дар хизмати он кас буда гуфтаанд: 

- Хайф ба ин хайма, ки хаймаи хубе буд, аҷаб 
пора-пора шуд. Фаррошоне, ки инро сохтаанд, оё чӣ 
мегуфта бошанд? 

Он кас гуфтаанд, ки: 

- Фаррошон чӣ ҳам мегуфтанд; мегӯянд, ки 
«кошкӣ ин муллоҳои шумқадам ба хонаи мо 
намеомаданд». 


ХХХ 


Дар ҳамин вақтҳо буд, ки аз сипоҳият 
мутанаффир гардида. мансабҳоро тарк карда, худро 
аз мулозимат канор кашида будам. Он кас аз рӯи 
танбеҳ ва насиҳат пурсиданд, ки; 

- Чунин хабаре ба гӯши мо расид, ҷиҳати он чӣ 
бошад? 

Фақир гуфтам, ки; 

- Аз ҷинси инсон ва сӯҳбату ихтилоти! он 
малул гардидам ва ба ин кор ҳамин боис шуд. 

Он кас гуфтанд, ки; 


"КК Ихтилот - ҳамнишинӣ. 

- Инсонро чӣ хаёл карда будӣ? 

Тарсида будам, ки танъам хоҳанд кард, вале аз 
ин ҷавоб донистамм ки ин кор ба хотири 
муборакашон чандон нохуш наёмада будааст. 
Хотирам ҷамъ шуд. 


жЖжЖж 


Он кас бо мавлоно Соғарӣ бисёр мутоиба 
мекарданд. Рӯзе мавлоно Соғарӣ дар хизмати он кас 
ҳозир буд. Он кас ба ранги таърифи шеъри ӯ ба 
мутоиба пардохтанд ва мавлоно Соғарӣ шеърҳои 
худро ба карру фарр хондан гирифт. Агар дар назди 
каси андак бевуқуфтар мехонд, дар ниҳояти хубӣ 
мегузаронид. Фақир хонданашро низ таъриф 
кардам, ки: 

- Бо вуҷуди хуб гуфтанашон хуб ҳам мехонанд. 
Он кас бо хушҳолӣ гуфтанд; 

- Моро ин тавр бозӣ медиҳад. 

Он кас ин қитъаро гуфта буданд: 


Қитьа 
Соғарӣ мегуфт: дуздони маонӣ бурдаанд 
Ҳар куҷо дар шеъри ман як маънии хуш дидаанд. 
Дидам аксар шеърҳояшро, яке маънӣ надошт, 
Рост гуфтаст ин ки маъниҳошро дуздидаанд. 


ЖЖХЖ 

Дар он вақте, ки фақир ба «Хамса» татаббӯъ! 
кардам. дар як достон дар мадҳи Шайх Низомӣ” ва 
Амир Хисрави Деҳлавӣ ва он ҳазрат, ки худро аз рӯи 
ихлос ва ниёзмандӣ тобеъ ва пайрави он кас 
медонистам, сухангузорие воқеъ шудааст. ки: 


Байт 
Каҳфи фано иҷра алар ӯлди гум. 
Мен ҳам ӯлай робеъҳум қалбуҳум. 


Он вақт мавлоно Соғарӣ низ ба маснавӣ 
якчанд байт татаббӯъ карда ва ин фақирро мухотаб 
намуда. дар адои мақсуде ин навъ як байтро гуфта 
буд; 


Байт 
Мир ки гуфт: робеъҳум қалбуҳум, 
Ёфта файзи сухан аз қалбуҳум. 


Вақте ки навиштаҳояшро ба фақир хонда, ба 
ин байт расид, фақир аз рӯи мутоиба гуфтам; 


| Татаббӯъ - пайравӣ. 
: Шайх Низомӣ - Абӯмуҳаммад Илёс ибни Юсуф (1141-1209) 
шоир ва мутафаккири Озарбойҷон. ки дар таърихи адабиёти 
форсу тоҷик ҳамчун оғозкунандаи анъанаи хамсасароӣ 
мақоми босазо дорад. 

Бояисман Ёди ё и меҳрубон -«««шк. 
- Дар таркиби «аз қалбуҳум» «аз» маънои 
«мин»-ро дорад ва «мин» ҳуруфи ҷорра аст ва 
мадҳулаш маҷрур ва дар ин таркиб амали худро 
иҷро кунад, қофия ғалат мешавад. 
Мавлоно Соғарӣ чунин ҷавоб дод; 
- Боке нест, ҳазрати махдум низ ҳамин 
эътирозро кардаанд. 
Аз таҳрири ин сухан фақирро чанд ғараз аст. 
Яке: номавзунии мавлоно дар мисраи аввали ҳамин 
як байт ва дигаре: ғалат гуфтани қофия, агар дар як 
байти маснавӣ ин гуна ғалатҳои фоҳиш кунад, чӣ 
навъ ба ин тариқа мартабаҳои бузург даст дароз 
мекунад ва боз яке: ғаробати ҷавоби ӯ ба эътирози 
фақир ва куллитараш воқеъ шудани таворуд дар 
эътирози мутоибаомези он ҳазрат ва фақир аст. 


ЖЖХ 


Дар як маврид фақир китобати девони 
қадимии он касро ба мавлоно Абдусамад, ки аз 
хушнависони замон ҳисоб ёфта, хуштабъ ҳам буд, 
фармудам ва ӯ ҳарчи такаллуфи мақдур буд, кард. 
Пас аз анҷом ёфтани девон ба хидмати он кас бурда, 
хоҳиши муқобала намудам. Он кас гуфтанд, ки; 

- Як-ду рӯз дар ин ҷо бошад, як миқдор 
мулоҳиза кунам. Котибро шахси хуштабъ мегӯянд, 
шояд Эҳтиёт карда бошад, (он гоҳ) ба муқобала 
эҳтиёҷ намемонад. 

Фардояш фақир ба хизмати он кас расидам. 
Гуфтанд, ки; 

- Ин китобро ба навъи ғариб китобат 
кардааст, гӯё ки ба он илтизом! карда бошад, мисрае 
беғалат надорад. Дар баъзе ҷойҳо як-ду, балки 
зиёдтар абётро ҳам тарк намудааст. Агар ҳамин тавр 
бошад, вай, ки шахси хушнавис аст, аз ҷиҳати 
эҳтиёти зиёд шояд хеле рӯзгораш зоеъ шавад. 

Гуфту шунуфт бисёр давом кард. Охир фақир 
гуфтам, ки; 

- Агар бо қалами мубораки Шумо ислоҳ ёбад, 
мӯҷиби мубоҳот ва зебу зинат хоҳад гардид. 

Оқибат муқаррар шуд. ки бо қалами 
муборакашон ислоҳ хоҳанд кард.. 

Ғалатҳо, ки берун аз ҳадду ҳисоб буд, ҳам ҳак: 
ва ҳам ислоҳ ёфт, то ба итмом расид. 

Дар охири девон ин қитъаро навиштаанд: 


Қитъа 
Хушнависе чу орази хубон 
Суханамро ба хатти хуб орост. 
Лек ҳар ҷо дар ӯ зи саҳви қалам 
Гоҳ чизе фузуд, гоҳе кост. 
Кардам ислоҳи он бо хати хеш, 
Гарчи н-омад чунончи дил мехост. 


1" Илтизом - лозим шумурдани коре ё чизе. 
” Ҳак - сутурдан, маҳв кардан. рад кардан. 


194 


Ёди ёри меҳрубон 
Ҳарчи ӯ карда буд бо суханам. 
Ба хати ӯ қусур кардам рост. 


Вақте ки Султон Яъқуб аз фақир китоб 
талабид, аз ин нафистар китоб надоштам. Дар ҳар 
мисраъ қалами мубораки он ҳазрат сар дароварда, 
анфоси муқаддасосорашон ҳувайдо буд. Ин китобро 
фиристодам ва ҳамин кайфияти зикршударо бо 
шарҳаш навиштам. Хонда хушвақтиҳо кардаанд ва 
қитъаро ба ёд дошта, дар мактуб изҳори миннатдорӣ 
намуданд. 


жЖжж 


Як сабоҳ он ҳазрат ба бандахона ташриф 
оварда буданд. Дар ин ҳавлӣ як-ду ҷуфт товус буд. 
Чунонки бо дастур ҳар сабоҳ аз катак баровардани 
мурғ маъмул аст, дар аснои сӯҳбат нигаҳбони 
товусҳо онҳоро аз хонаҳояшон берун баровард. 
Ҳамон замон товусҳо ба ҷилва даромада, думашонро 
чатр карданд. Он кас аз ғаробати нақшбандии 
наққоши санъат мутааҷҷиб гардиданд ва дар боби 
товус як навъ гуфтугӯ сар шуд. Ниҳоят сухан ба ҷое 
расид, ки дар миёни баъзе мардум чунин ақидае ҳаст, 
ки товус ҷуфт нашуда байза мемонад ва ба фикри 
баъзе мардуми дигар аз чашми товуси нар дар вақти 
мастияш як қатра об ба чашми товуси мода мечакад 

ва он моддаи тухм мегардад. Он кас ба ҷониби фақир 
нигариста, гуфтанд, ки: 

- Эҳтимол ин гапҳо эътиборе дошта бошанд. 
Чунонки машҳур аст, Мир Хисрав низ дар баъзе 
рисолаҳояш ин маъниро изҳор мекунад ва ӯ шахсест. 
ки дар Ҳиндустон зистааст. То ба вай таҳқиқ 
намешуд, наменавишт. 

Фақир агарчи дурӯғи маҳз будани ин 
ривоятҳоро медонистам, аммо дар ҳузури он кас 
суханони Мир Хисравро на тасдиқ кардам ва на 
такзиб!, ки ҳеҷ ҷавоб надодам. Он кас сабаби ҷавоб 
надоданамро пурсиданд. Фақир аз рӯи зарурат 
гуфтам, ки: 

- Шояд дар Ҳиндустон ба товус ин ҳолат рӯй 
диҳад. 

Он кас мутааҷҷиб шуданд. На дар исботи 
гуфтаҳои Мир Хисрав муболиға карданд ва на дар 
радди суханони фақир чизе гуфтанд, зеро ҳеҷ ҷониб 
ба он кас наздик набуд. Аммо ба фақир аҷаб намуд, 
ки ҳамчун он кас як шахси бузургвор суханони Мир 
Хисрав барин касеро мегӯянду ман онҳоро тасдиқ 
намекунам. Ба фикр фурӯ рафтам, ки муддаои худро 
чӣ навъ исбот намоям. Дар ҳамин ҳолат товуси нари 
маст тохта, товуси модаро ба зери худ гирифт ва 
хуфт. Он кас хандида, гуфтанд: 


! Такзиб - инкор кардан, рад кардан. 

- Ин навъ амри иттифоқӣ кам воқеъ 
гардидааст. ки шубҳа рафъ шуда, исботи муддао 
зоҳир шавад. 


жЖЖжжЖж 


Рӯзе ҳазрати подшоҳ дар бандахона буданд. 
Гуфтанд, ки: 

- Аз таоми кашидаистода ба он ҳазрат нишона 
фиристодан муносиб аст. 

Муқаррар шуд, ки (онро) Хоҷа Деҳдор барад. 
Дар байни чизҳои фиристоданӣ ҳамоно зиёдтар аз як 
эътидол дунбаи фарбеҳ ҳам буд. Аз он ҷо ки Хоҷа 
иштиҳои аз ҳад афзун дошт, дар таърифи он дунба 
чунон муболиға кардааст, ки аз ҳамин ҳам рағбати 
Хоҷа, балки бештар тамаи ӯ ба он кас маълум 
шудааст. Гуфтаанд, ки: 

- Бишин ва машғул бишав. 

Ин Хоҷа дар хӯрдани таом чунон шаҳкорҳое 
нишон додааст, ки боиси чунин рубоӣ гуфтани он 
кас гардидааст: 


Рубоӣ 
Эй Хоҷа, маро ба лутфи худ парвардӣ, 
3-овардани пушти дунба фарбеҳ кардӣ, 
Биншастию дунбаро ба рағбат хӯрдӣ. 
Бурдӣ ба шикам, он чӣ ба пушт овардӣ. 


ІЭӮ 

Як дафъаи дигар боз ба воситаи Хоҷа Деҳдор 
таомҳои гуногун ба хизмати он кас фиристода шуд, 
ки аз ҷумла дунбаи як гӯсфанд ва баррае ҳам буд. Аз 
афташ Хоҷа Деҳдор ин дафъа низ он ҳадоёро! ба худ 
нисбат дода, мубоҳот намудааст. Он кас дар ин боб 
ҳамин қитъаро гуфтаанд: 


Қитъа 
Хоҷа овард баҳри суфраи мо 
Пушти он як-ду гӯсфанд, ки кушт. 
Лекин аз дасти нахвати ҷудаш 
Нашуд олудаам бад-он ангушт. 
Ҳаст аз он ба худаш тасаввури он. 
Ки ба Ҳотам ҳамерасад ба ду пушт. 


Фақир бисёр вақтҳо агар аз рӯи ниёзмандӣ ба 
хидмати он кас аз нақл ё ҷинс тӯҳфаву табрик 
фиристоданӣ шавам, ба воситаи Хоҷа 
мефиристодам. Зоҳиран дар шумурдани баъзе вуҷӯҳ 
хилоф воқеъ мешудааст. Он кас (дар ин хусус) қитъаи 
зеринро гуфтаанд: 


Қитьа 
Хоҷа Деҳдор аз атийяи? мир 
Ҳар чӣ орад зи дирҳаму" динор!, 


1 Ҳадоё -- ҳадяҳо. 
" Атийя - бахшиш, тӯҳфа, ато. 
3 Дирҳам - пули нуқра. 

Музди по баргирифта, мегӯяд: 
Ношумурда, ки понсад асту ҳазор. 
Ҳеҷ дар хотираш намегардад 
Фикри шармандагии рӯзи шумор. 


Боз як вақт дар ҳамин бобат чунин қитъаро 
низ гуфта буданд: 


Қитъа 
Ба Деҳдор гуфтам, ки бардор бахш! 
Аз он суфра, к-аз вай сар афроштам. 
Зи инсоф дам зад, к-аз он бахши худ 
Ҳамон бас, ки дар роҳ бардоштам. 


ЖЖЖ 


Вақте ки фарзандашон Сафиуддин Муҳаммад 
ба раҳмати Парвардигор рафт, барои ба ҷо овардани 
расми азоҷӯӣ ба хизмати он кас раҳсипор шудам. 
Дар роҳ ёри азиз шайхам Суҳайлӣ” вохӯрд. Ҷои 
рафтаниамро дониста, ҳамроҳ шуд. Пас аз ин 
мавлоно Сонеӣ вохӯрда. вай ҳам (ба мо) ҳамроҳ 
гардид. То ба хизмати он кас расиданамон ҷамъи 
зиёди ашроф ва акобир дар хизматашон ҳозир 


! Динор - пули тилло. 
2 Шайх Суҳайлӣ -- Низомиддин Ахмад (1444-1502) шоири 
форсу тоҷик. ба ӯзбекӣ ҳам шеър гуфта ва девон ҳам дорад. 

буданд. Фақир баробари дар маҷлис нишастан аз 
шавкати рутбаи он кас ва аз савлати маҷлис ҳаср 
гардида! ҳеҷ як суханеро, ки ба азоҷӯӣ далолат 
мекарда бошад, гуфта натавонистам. Ҳамроҳонам 
бошанд худҳошонро ба ман тобеъ карда буданд. 

Пас аз чанде, дигар вақти сухан гуфтан гузашт. 
Ин фақир бағоят хиҷолатзада гардида. ба хаёли 
алфози таърих афтодам. Тасодуфи хубе даст дода. 
бори аввал алфози «бақои ҳаёти Шумо бод» (ба 
ҳотир расид) ва ҳисоб кардам, ки рост омад. Барои 
эҳтиёт боз як маротиба ҳисоб кардам. Баъд аз рафъ 
шудани шубҳа давот гирифта, ҳамин алфозро 
навиштам ва рақамашро ба болои он сабт намуда, аз 
рӯи эътизор” ба он кас дароз кардам. Он кас таҳсин 
карда, гуфтанд, ки: 
- Мо ҳамин таърихро мегӯем. 
Ва ин навъ ба риштаи назм оварданд: 


Қитъа 
Гули бӯстони латофат - Сафӣ 
Чу шуд сӯи ҷаннат зи боғи фано. 
Азизе пайи пурси таърих гуфт, 
Ки «бодо бақои ҳаёти Шумо». 


жжх 


1. Ҳаср гардидан - иҳота шудан; дасту по гум кардан: 
5 Эътироз -- узрхоҳӣ, узрталабӣ. 

Рӯзе фақир дар хизмати он кас будам ва дигар 
касе набуд. Дар боби қасоиди Анварӣ! сухан мерафт. 
Он кас чунин таъриф мекарданд: 

- Мо ашъор ва хусусан қасоиди ӯро кам дида 
будем, дар ҳамин наздикӣ як девони кӯҳнааш ба 
дасти мо афтод, гоҳе бо он машғул мешавем, дар 
баъзе ҷойҳо, мумкин аст гуфт, ки аз маротиби 
каломи башар гузашта, ба ҳадди эъҷоз расидааст, 
таркибҳои ғариб ва адоҳои аҷиб ба назар мерасад. 

Чун дар миёни асҳоб маро ҳам аз мӯътақидони 
Анварӣ ва бисёр мутолиакунандагони шеърҳои ӯ 
медонанд ва ин дарвоқеъ ҳамин тавр аст, бағоят 
хушвақт шуда, гуфтам: 

- Илтимос дорам, ки он қасидаашро: 


Байт 
Гар дилу даст баҳру кон бошад, 
Дилу дасти худоягон бошад. 


даме хонда, мулоҳиза намоянд. 
Он кас мутабассим? шуда: 


" Анварӣ - Авҳадуддин Алӣ ибни Муҳаммад ибни Исҳоқи 
Абевардӣ (1126-1190) яке аз шоирони қасидасарои бузурги 
форсу тоҷик буда. дар инкишофи рубоӣ, қитъа ва ғазал низ 
саҳми арзанда дорад. 

: Мутабассим -- табассумкунанда. 

- Аҷаб сухане гуфтӣ, ки мо дар ин се-чор рӯз 
ин қасидаи ӯро хонда хушҳол шуда, аз ғояти шавқ 
ҷавоб ҳам гуфтаем. - гӯён мусаввадаро дар як варақи 
худранг бароварда ба дасти фақир доданд. ки «хонда 
бин». Матлааш ин аст: 


Матлаъ 
Ҳар киро дар даҳон забон бошад, 
Дар санои шаҳи ҷаҳон бошад. 


ЖЖжХЖ 


Хушо он замон. ки бо вуҷуди шарифи ин гуна 
бузургворон ороста ва даврон бо ин қабил 
хилқатҳои азизи рафеулмиқдор! пероста буд! Ҳайф 
ва сад ҳазор ҳайф, дареғ ва сад ҳазорон ҳазор дареғ, 
ки он офтобҳо ғуруб карда, якчанд хаффошони? 
тирарӯзгор пару бол кушода, дар ҳавои назарбозӣ ва 
баландпарвозӣ ҷилва мекунанд. Ва он дарёҳои азим 
хушкида. якчанд (мурдобҳои) кудуратосори ба 
ифлосӣ номбароварда аз боди нахватї" нақшҳои 
таҳарруки? зулолосор ва тамаввуҷи? баҳркирдор 
вонамуд месозанд. 


1 Рафеъулмиқдор - баландмартаба. 
? Хаффош - кӯршабпарак. 

А Нахват - худпарастӣ. такаббур. 
3 Таҳаррхк - ҳаракат, ҷунбиш. 

Ӯ Тамавваҷ -- мавҷзанӣ. талотум. 

МАҚОЛАИ ДУЮМ 


Дар боби руқъаҳои дар 
байни он кас ва ин фақир 
воқеъшуда, ки он руқаъаҳо 
Ҳоло дар куллиёти он кас 
мазкур аст ва дар муншаота- 
шон мастур, ки фақир ҷавоб 
павшитаам ё акс. 


Ин руқъаро аз Марв арзадошт карда будам. 
Аз ҷиҳати ихтисор бо (овардани) рубоии дар он ҷо 
гуфташуда мухтасар гардид: 


Рубоӣ 
То дур фитода сарам аз хоки дарат, 
Ҳар рӯз диҳам ба номае дарди сарат. 
Бехуд гардам чу нома ояд зи барат, 
Ман бехабар аз нома, чӣ донам хабарат? 


Он кас ин руқъаро навишта буданд: 


[» 
Ф 
УР 

Рубоӣ 

З-он дам, ки фитод иттифоқи сафарат, 

То бу, ки! кунам гаҳе ба хотир гузарат, 

Гар мурғ парад сӯи ту ё бод вазад. 

Хоҳам, кй диҳам ба номае дарди сарат. 

Чун қалам бардоштам ва андеша гумоштам. 

ҷуз эътизори мутатобеъ, ки дар ин чанд рӯз воқеъ 
шуда, маъние дар дил нагашт ва сурате ба хотир 
нагузашт, агарчи холӣ аз дағдағаи тасдеъ? нест, 
авқоти шариф шоибаи тазйеъ" на. 


Байт 
Гар бинолам пеши ту, он нола дарди сар бувад 
В-ар бихоҳам узр, он дарди сари дигар бувад. 


Пас аз чанд рӯз дар Марв ин руқъа аз ҳазрати 
он кас омад, ки: 


Маснавӣ 
Таҳийёте, ки чун аз дил барояд, 
Ҳама рӯҳониёнро ҷон фазояд. 
Шамими?! он дар ин фирӯзаманзар 
Димоғи қудсиён дорад муаттар. 


І То б, ки - то бувад, ки. 

2 Тасдеъ - дарди сар додан, ташвиш. 
3 Тазйеъ - зоеъ кардан, нобуд кардан. 
4 Шамим - бӯи хуш. 

Дар охири руқъа ин ду байт буд, ки: 


Маснавӣ 
Ҷуз ин коре мабодат гоҳу бегоҳ. 
Ки дар зилли залили! давлати шоҳ, 
Хати ҳаззи? худ аз дил бартарошӣ, 
Барои ҳақ паноҳи халқ бошӣ! 


Фақир дар ҷавоб дар таърифи руқъаи он кас 
ҳамин руқъаро арз карда будам: 


Маснавӣ 
Саломе, к-аш чу мурғи ҷон сарояд, 
Чу рӯҳуллаҳ равонбахшӣ намояд. 
Ҳама алфозаш аз айни мувосо, 
Чу нутқи Аҳмади мурсал дилосо. 


Дар охир ин ду байтро навишта будам, ки: 


Умедам он ки аз иршоди Махдум 

Ба рӯи нома гардад ҳарчи марқум, 
Ба тавқеи вуқӯаш баҳра ёбам. 

Зи амраш чун қалам сар барнатобам. 


! Зилли залил - СОЯИ ДОИМӢ. 
2 Ҳазз - хушӣ, хуррамӣ. 

жа 


Вақте ки подшоҳ дар қишлоқи Марв буданд. 
аз Ироқ хабари фавти устод Ҳасан расид. Фақир аз 
ҷиҳати муносибат байти аввали маснавии ҳазрати 
Мавлавиро! тазмин карда будам. Чунонки: 


Тазмин 
Шарҳи ҳаҷри шоҳи устодон Ҳасан 
«Бишнав аз най чун ҳикоят мекунад». 
Банд-банди ӯ ҷудо гашта зи ғам 
«Аз ҷудоиҳо шикоят мекунад». 


Инро навишта ба шаҳр ба хизмати ҳазрати 
Махдум фиристодам. Он кас низ ҳамин байтро 
тазмин карда ба воситаи қосид ин руқъаро 
фиристоданд, ки: 


Шуд найи хома диламро тарҷумон, 
«Бишнав аз най чун ҳикоят мекунад». 
Бо забони тезу чашми ашкрез 

«Аз ҷудоиҳо шикоят мекунад». 


1. Ҳазрати Мавлавӣ - шоир ва мутафаккири бузурги форсу 
тоҷик Ҷалолиддин Балхии маъруф ба Румӣ (1207-1273) дар 
назар дошта шудааст. 

Ҳикояти тамодии! айёми фироқ ва шикояти 
таволии? оломи иштиёқ беш аз он аст. ки ба 
мададгории давоти даҳанбаста ва ба дастёрии хомаи 
забоншикаста дар тӯли ин нома арзи он мақдур 
бошад ва дар тайи ин саҳифа нашри он маншур, 
лоҷарамз садди ин боб карда илтимос меравад, ки: 


Маснавӣ 
Дар он соат, ки бе ташвиши ағёр, 
Дар он фархундамаҷлис бошадат бор. 
Замин бӯсӣ ба таъзиме, ки донӣ 
Заминбӯси дуогӯён расонӣ. 


жЖЖжЖ 


Давлате аз интиҳо масун? ва саодате аз 
инқитоъ маъмун? бод...» 

Боз дар аснои ҳамон сафар ин руқъаро 
навишта фиристода будам, ки: 


Қитьа 
«Найи килкат шакари маъниро 
Карда чун найшакар аз ҷавф бурун, 


ї Тамодӣ -- тӯлонӣ, дуру дароз. 
 Таволӣ - пайпай. 

ё Лоҷарам - бинобар ин. 

3 Масун - маҳфуз. ҳифзшуда. 

Ӯ Маъмун - Эмин 

Хати ӯро хати мушкинсурат 
Дар таҳи хат рухи зебо мазмун. 
Балки ҳар донае аз нуқтаи ӯ 

Тоҷи маънӣ шуда дурири макнун. 


Руқъае. ки аз рӯи илтифот фиристода буданд, 
расид, балки гуҳаре, ки аз табъи Уммонсумот! берун 
овардаанд. расид. Ба ҳар тақдир бар тоҷи торак?” 
дӯхта шуд ва хонаи чашму дил бад-он афрӯхта гашт. 
Офтоби иршод бар сари толибони рубъи маскун" ва 
бар сарвақти? қобилони ҷавфи гардун тобанда бод. 
Вассалом». 

Он ҳазрат дар ҷавоб ин руқъаро фиристода 
буданд, ки: 


Қитъа 
Найи килки ту тифли маъниро 
Ба наботи ҳасан? бипарварда. 
Ғурраи субҳро зи турраи шом 
Рашки рухсори навхатон карда. 
Қисса кӯтаҳ, шаби дарози маро 
Пора-пора ба рӯз оварда. 


 Уммонсумот - мисли Уммон. дарёсон. 

2 Торак - фарқи сар. 

Ё Рабъи маскун -- чоряки сокиндори рӯи замин. 
4 Сарвақт - хона. кулба. 

Ӯ Наботи ҳасан - беҳтарин набот. 

Саҳифаи шарифаи машҳун! ба маонӣ ва 
ибороти латифи мамлув аз нуқот ва хурдадонӣ 
наздикони дур ва дурони наздик ба ҳузурро 
мушарраф сохт. Дар сурати (дидани) ҳар хате ҳаззе 
рӯй намуд ва аз акси ҳар ҳарфе фараҳе партав 
андохт. Аз шавкати” шиква ғунчаҳои шукру сано 
дамонид ва аз хори гила гулҳои маҳмадату" дуо 
шукуфонид. 


Байт 
Гар лутфи ту бигзарад ба хористонҳо, 
Хористонҳо шавад баҳористонҳо. 


Гила ва шикоят бинобар он воқеъ шуд, ки 
эшон аз руқъаи ин фақир тасаввур кардаанд ва дар 
таҳти тақрир ва таҳрир овардаанд ва илло. 


Маснавӣ 
Н-омад аз ту чунин муомилае, 
Ки касеро расад аз он гилае. 
Нест аз ту ба ҷуз гила, гиламанд 
3-он ки лутфи туаш зи бех биканд... 


БМашҳун - пур. 
5 Шавкат - бузургӣ: ҳайбат. 
ё Маҳмадат - ситоиш, таъриф. 

Ҳақ субҳанаҳу ҳамвора дар назар рофати 
худашон дорад ва офати назар ба худашон бигзорад. 
Вассалом. 


ЖЖжЖ 


Рӯзе дар хизмати он ҳазрат будам ва аз ҳар 
навъи назм сухан мерафт ва дар аснои сӯҳбат аз 
қасидаи «Дарёи аброр»-и Амир Хисрав... ном бурда 
шуд. Ин фақир гӯё дар таърифи он муболиға кардам 
ва. ҳақ ҳам доштам. Зеро аз худи Мир Хисрав барин 
шахсе чунин машҳур аст, ки гӯё ӯ гуфтааст: 

«Агар аз ҳаводиси афлок ва аз офатҳои рӯзгор 
тамоми назми ман аз саҳифаи замона маҳв шаваду 
ҳамин қасидаам монад, бароям бас аст. Чунки ҳар 
кас агар онро бихонад, хоҳад донист, ки дар мулки 
назм тасарруф ва иқтидори ман дар чӣ мартабае 
будааст». 

Аммо гарчанде чунин бошад ҳам, аз тарафи 
фақир дар маҷлиси он ҳазрат ин тариқа ифрот ба 
таъриф муносиб набуд. Он ҳазрат чизе нагуфтанд ва 
маҷлис пароканда шуд. 

Дар ҳамон вақтҳо подшоҳ ҷиҳати 
гузаронидани фасли зимистон озими Марв буданд. 
Иттифоқо пас аз чанд рӯзи дигар азимат ба вуқӯъ 
пайваст. Фақир барои иҷозат пурсидан аз он ҳазрат 
ба хизматашон рафтам. Баъд аз иҷозат фотиҳа 
хонда. рухсат доданд ва аз бағалашон ҷузве 

Ёди ёри меҳрубон 

бароварда ба фақир иноят намуданд. Гирифта 
кушодам, ки ҷавоби «Дарёи аброр» қасидаи 
«Луҷҷат-ул-асрор» будааст. ки дар ҳамон рӯзҳо 
гуфта будаанд. Ҳар касе хонад. медонад, ки аз 
«Дарёи аброр» мақбултар ва рангинтар воқеъ 
шудааст.  Ниёзмандӣ карда, савора ба роҳ 
даромадам. Манзил нӯҳ работ буд. Дар болои асп 
қасидаро хонда. бо хушҳолӣ мерафтам, ки матлаи 
қасидаи «Тӯҳфат-ул-афкор» ба хаёл омад. Пас аз 
фуромадан ба манзили аввал (ин матлаъро) навишта, 
ба воситаи як бек ба хизмати он ҳазрат фиристодам, 
ки агар лоиқи анҷом додан бошад, машғулӣ кунам, 
вагарна хайр. 

Он ҳазрат дар руқъаашон таърифҳо карда, 
муболиғаҳо навишта фиристоданд, ки ҳатман ба 
итмом расонам. 

Фақир то расидан ба Марв қасидаро ба номи 
он ҳазрат бахшида тамом кардам ва дар Марв ба рӯи 
коғаз оварда, ба хизмати он ҳазрат равона намудам. 

Матлаи «Дарёи аброр» ин аст: 


Кӯси шаҳ холиву бонги ғул-ғулаш дарди сар аст. 
Ҳар ки қонеъ шуд ба хушку тар, шаҳи баҳру бар аст. 


Матлаи «Луҷҷат-ул-асрор» ин аст: 


Кунгури айвони шаҳ, к-аз кохи кайвон бартар аст, 
Рахнаҳо дон, к-аш ба девори ҳисори дин дар аст. 

Ёди ёри меҳрубон 
Матлаи «Тӯҳфат-ул-афкор» ин аст: 


Оташин лаъле, ки тоҷи хусравонро зевар аст, 
Ахгаре баҳри хаёли хом пухтан дар сар аст. 


(Буд явми ҷумъаи шаҳри раҷаб! таърихи он, 
Турфатар к-ин рӯзу моҳ итмоми онро мазҳар аст). 


Дар ин таърих ғароибе ҳаст, ки дар зикри 
таърихи моҳу рӯз ҳисоби сол «бо қоидаи ҷумал» 
ҳосил мешавад. 

Он ҳазрат ин руқъаро навишта фиристода 
буданд: «Баъд аз адои вазоифи дуо мақрун ба 
иҷобати самеаллоҳу лиман дуо марфӯъ? он ки ба 
тозагӣ қосиде расид ва қасидаи тозае расонид. 


Рубоӣ 
Чу ҳарфе чанд хондам з-он қасида, 
Дили хосонш андар қайд дидам. 
Дар он асно чу шуд чашми басират 
Кушода, ҷумла дилҳо сайд дидам. 


Ё «Явми ҷумъаи шаҳри раҷаб» (Рӯзи ҷумъаи моҳи рачаб ) 
моддаи таърих буда. ба ҳисоби абҷад соли 884 бармеояд, ки 
ба соли 1479 мелодӣ мутобиқ аст. Дар ин моддаи таърих 
вақти ба итмом расидани қасида низ ишора мешавад. 
? Марфӯъ - қабулшуда. 

Ёди ёри меҳрубон 

Ҳарчанд аз матлаъ то мақтаъ дар ҳар байт ва 
мисраъ хотири суръатнуфузи мубоҳӣ! ба ҳар ҳарфе 
фурӯ шуд чун сиёҳӣ. ҳеҷ нуқсон ҷуз он ки дафъи 
айнулкамолро” дар ҳусни калом ва лутфи мақол 
кӯшида буданд ва аз ҳеҷ чиз сохтаи ин ноқисро 
либоси авсофи камол пӯшида, ба назари андеша 
дарнаёмад. Оре: 


Байт 
Машшота чу чеҳраи бутон орояд, 
Аз нил хате кашад пайи дафъи газанд. 


Аз фаҳвои^ он чунон маълум, ки хизмати 
эшонро иродати иқбол бар қиблаи мақсуд ва эъроз: 
аз намудҳои бебуд мутааккид? шуда... Аммо агар 
чунончи дар тағйири умури суварӣ” ва тарки 
иштиғоли ғайризарурӣ чун мулоими мизоҷи шарифи 
азизон нест, муболиға аз ӯ дур наменамояд, ҳеҷ ҷо 
нест, ки мақсуд зоҳир ва ҷамоли зуҳураш ҷуз камоли 
зуҳур сотир (не)... 


1" Мубоҳӣ - боифтихор. сарафроз. 

2 Айнулкамол - чашмрасонӣ. 

Х Фауво - мазмун, маънӣ. 

3 Эъроз - ҳазар намудан. дурӣ ҷустан 
ќ Мутааккид - сахт таъкидшуда. 

ё Суварй - зоҳирӣ. берунӣ. 

Маснавӣ 
Моҳӣ андар оби ҷӯяст обҷӯй, 
Мезанад бо чашми гӯшаш оби ҷӯй. 
Гар шавад аз об огаҳ ҳам ба об 
Вораҳад ҷонаш зи банду аз ҳиҷоб. 


Ҳақ субҳонаҳу таоло ҳамгинонро аз ҳақиқати 
қурб ба мақсуд огоҳ гардонад. дасти ҳиммат аз 
намудҳои бебуд кӯтоҳ. (Вассалом)» 

Ва дар ҳошияи руқъа (чун) силаи қасида бо як 
тоқӣ сарфароз карда ва як рӯймол мӯҷиби обрӯй 
намуда, чунин навишта буданд, ки: «Тоқияи фарқи 
тарки тоҷ такаллуф кардаро ва пораи карбоси 
нашпфи рутубати дасти аз ҷаҳон шустаро фиристода 
шуд». 

Чун қасидаи «Тӯҳфат-ул-афкор» шӯҳрат ёфт, 
ба гӯши ҳазрати подшоҳ расид. Амир Хисрав ва он 
кас, балки ҳар касе ки гуфтааст, дар тариқи салтанат 
нафй! воқеъ шудааст. Фақир, ки ба азизон татаббӯъ 
карда будам, ҳамон тариқ, маръӣ” гардид. Подшоҳ 
хонда таҳсин намуданд. Ин фақир аз камоли вусъати 
машраб ва ниҳояти ҳусни хулқи подшоҳ маҳҷуб! 
шуда, ба хаёл овардам, ки ба ин қасида боз як бори 
дигар татаббӯъ намуда, маддоҳии дарвешонро ба ҷо 


! Нафй - инкор, рад. 
? Маръӣ - муроотшуда, риоятшуда. 
3 Махҷтб - пинҳон. пасипарда. 

орам. аммо таври ҳукуматро таъйин накарда, ба 
номи мубораки подшоҳ анҷом диҳам. Ин матлаъ ба 
хотирам расид: 


Хирқаи! пурбахя, к-аҳли фақрро, к-он дар бар аст, 
Бар фарози олами маънӣ сипеҳру ахтар аст. 


Вақте ки матлаи боло гуфта шуд, аз рӯи ниёз 
ба ҳузури он кас арз карда, барои татаббӯъ иҷозат 
доданашонро илтимос намудам ва пас аз ишорат 
шудан (ин амрро) адо кардам. Ин матлаъро низ дар 
Марв навишта, ба шаҳр ба хизмати он кас 
фиристодам. Дар таърифи он руқъаи рангине 
навишта, таҳсинҳо гуфта, фиристода буданд. Ин ду 
байт аз ҳамин руқъа аст: 


Зиҳӣ, карда аз шавқи шаҳбози табъат 
Ҳумоёни қудсӣ ҳавои тазарвӣ. 

Зи мардум фиристода як матлаи хуш, 
К-аз аҳли сухан мисли ӯ нест марвӣ. 


жЖЖЖ 


Фақир дар он вақтҳо, ки ба мулозимат машғул 
будам, доим аз он ҳазрат дар боби махласи” худам 


" Хирқа - ҷомаи қуроқ, либоси дарвешон. 
5 Махлас - халосӣ, раҳоӣ. 

илтимос менамудам. Он кас бо як навъ сухан 
фақирро таскин медоданд. 

Як рӯз, ки дар тарафҳои Мурғоб будам. 
ҳангоми рӯй додани изтирор аз машаққати 
мулозимат ва касрати машғулият, шахсеро ба 
ҳизмати он кас роҳӣ карда, дар руқъа ин рубоиро адо 
намудам, ки: 


Рубоӣ 
То кай чу сабо ҳар тарафам ҷилвагарӣ? 
Хоҳам сӯи сарви худ кунам пайсипарӣ. 
Фарёдкунону хок бар сар фиканон 
Гӯям, ки халосам деҳ аз ин дарбадарӣ! 


Он кас аз рӯи насиҳат як руқъаи ваъзомез 
навишта ва ин рубоиро сабт карда буданд, ки: 


Рубоӣ 
Аз дидаи ҷон агар ба ҷонон нигарӣ, 
Аз тафриқаи ҷаҳон куҷо ғусса хӯрӣ? 
Ин тафриқа ҳаргиз чу нагардад сипарӣ, 
Бо тафриқа ҷамъ бош, то баҳра барӣ! 


жЖЖжЖ 


Он кас дар вақти ба сафари Макка 
рафтанашон аз Бағдод номаи бағоят рангин навишта 


216 


о Ёди ёри меҳрубон 
буданд. Дар аввали он нома ғазале буд, ки матлааш 
ин аст: 


Бар канори Даҷла! дур аз ёру маҳрум аз диёр, 
Дорам аз ашки шафакгун даҷлаи хун бар канор. 


Ба ин ғазал пайравӣ карда, бо як шахси равона 
номае фиристода будам. Матлааш ин аст: 


Шоми ҳиҷрон, к-ӯ ба мағриб шуд ниҳон хуршедвор, 
Ё рабаш,. субҳи висол аз ҷониби машриқ барор! 


Дар охири руқъа ин рубоиро низ навишта 
будам: 


Рубоӣ 
Ин нома на нома, дофеи дарди ман аст, 
Ороми даруни ранҷпарварди ман аст. 
Таскини дили гарму дами сарди ман аст, 
Яъне хабар аз моҳи ҷаҳонгарди ман аст. 


Он кас дар ҳангоми бозгашти сафари Макка аз 
Ҳалаб” як руқъа навишта, чунин ҷавоб дода буданд. 
Ки: 


ї Даҷла - номи дарёест дар Ироқ. 
? Ҳалаб - шаҳрест дар Сурия. 

Рубоӣ 
Ин руқъа на руқъа. мояи ҳар тарабест, 
Таҳсили нишоту айшро хуш сабабест. 
З-ин сон, ки бувад мухтасару пурмаънӣ, 
Гӯё зи «Ҷавоҳир-ул-калим» мунтахабест. 


жжж 


Вақте ки он кас аз сафари Макка бозомаданд. 
подшоҳ дар Балх буданд. Фақир қосиде ба шаҳр 
фиристодамм ки «он касро дида, хабари 
саломатиашон-ро биёварад ва руқъаи таҳниятомезе 
ҳам навишта будам. Дар он (руқъа) ин рубоӣ 
навишта шуда буд: 


Рубоӣ 
Инсоф бидеҳ, эй фалаки минофом! 
То з-ин ду кадом хубтар кардӣ хиром: 
Хуршеди ҷаҳонтоби ту аз ҷониби субҳ, 
Ё моҳи ҷаҳонгарди ман аз ҷониби Шом? 


Он кас дар муқобалаи ин руқъа як руқъаи 


бағоят рангин навишта фиристода. ба он рубоӣ 
чунин ҷавоб дода буданд: 

Рубоӣ 
Бо килки ту гуфт номае гоҳи хиром, 
Сад тӯҳфаи хуш ба Рум! оварда зи Шом?. 
Гар пои ту дар миён набошад, нарасад 
Маҳҷуронро зи ҷониби дӯст паём. 


жжж 


Он вақтҳо шаҳзодаи беҳамто Кичик-мирзо 
тоба сароҳу золли музилли хатокӯш аз девонаи 
сияҳрӯи сияҳпӯш худро дур кашида, ба тариқи 
бидъат носих^ ва ба қоидаи аҳли суннат ва ҷамоат 
росихЗ, ба роҳу равиши тавозӯъ ва ниёз хурсанд ва ба 
аҳли фақру фано мухлис ва ниёзманд буд. Аз қасидаи 
«Тӯҳфат-ул-афкор»-и фақир, ки ба номи он кас гуфта 
шуда ва дар боло зикр гардид, аз он ҷое, ки бо 
илтимоси назари қабулашон арзу ниёз изҳор 
шудааст, ин байтро: 


Як назар фармо, ки мустасно шавам з-абнои ҷинс, 
Саг чу шудманзури Наҷмиддин. сагонро сарвар аст. 


Рум номи дар шарқ маълуми Рим ва давлати 
императории Рим. Осиёи Хурд дар осори муаррихони 
асрҳои миёнаи машриқзамин. 

5: Шом -- Сурия. 

ё Носих - бекоркунанда; нусхабардор. 

3 Росих -- қавӣ, устувор. 

навишта, бо ҳамин истидъо! ба Самарқанд ба 
хизмати ҳазрати малози аҳлуллоҳ Хоҷа 
Носириддини Абдуллоҳ фиристода буд. Мардум аз 
Кичик-мирзо ин тариқро мустаҳсан дошта, ӯро дуо 
мекарданд. Баъзеҳо аз он тоифа ин байтро низ 
таъриф менамуданд, ки «дар ин мазмун хуб воқеъ 
шудааст». 

Мири Сарбараҳна, ки хуштабъу зарифи 
мутаайини аҳли замон буд, фақирро мухотаб қарор 
дода, ба он байт эътироз кард, ки: 

- Агарчи ту дар ин байт изҳори касри нафс 
карда, худатро ба саг нисбат додаӣ. аммо ба абнои 
ҷинс ҳам чунин нисбат воқеъ гардидааст. Шояд 
абнои ҷинс аз ин нисбат ор намуда, қабул накунанд. 
Нисбате, ки ҳар кас аз ҷиҳати касри нафси худ 
мекунад. агар ба ҷамоате таҳқир расонад, нағз 
намешавад. 

Фақир гуфтам, ки: 

- Худро ба саг нисбат доданам на аз ҷиҳати 
касри нафс, балки аз туғёни нафсоният воқеъ 
шудааст ва «абнои ҷинс», ки навиштаам, шуморо дар 
назар надоштам, соир сагонеро гуфтаам, ки дар кӯю 
кӯча мегарданд. 


1! Истидъо - илтимос, дархост. 

Мири мазкур аз ин суханон мутаассир шуда, 
бо чашми гирён дуову таҳсин намуд ва суоли ваю 
ҷ-воби фақир шӯҳрат ёфт. 

Он кас дар вақти ба гӯши муборакашон 
расидани ин баҳс таҳсин карда, гуфтаанд, ки «худ он 
байт байти хуб аст, аммо ин ҷавоб аз он байт ҳам 
хубтар воқеъ шудааст». Ва фақирро ғоибона бо 
фотиҳа баҳраманд ва арҷманд намудаанд. 

Фақир шунидам ва ин мӯҷиби нишоту 
хушҳолӣ ва боиси инбисоту! фориғболӣ гардид. 


жжж 


Фақир аз даромадгоҳи Тахти Сулаймон? дар 
роҳи Астаробод? ба хизмати он кас ин рубоиро 
навишта будам: 


Рубоӣ 
Эй бод, дилам бишуд дигар ҷониби ёр, 
Ҷон ҳам бибару ба пои ӯ соз нисор! 
В-он гаҳ қадаре зи хоки пояш бардор, 
Баҳри ивази ҷони мани дилшуда ор! 


"К Инбисот - шодиву хурсандӣ. бетакаллуфӣ. 
2 Тахти Сулаймон - маҳалли маъбадҳо ва қасрҳои мансуб ба 
асрҳои 2 то м. - 14 м., ки дар наздикии деҳаи Нусратободи 
Озарбойҷони Эрон воқеъ аст. 

Астаробод шаҳрест дар шимоли шарқии Эрон, дар 
музофоти Мозандарон воқеъ гардида, ҳоло номи Гургонро 
дорад. 

Он кас дар ҷавоб ин рубоиро навишта буданд: 


Рубоӣ 
Эй бод, чу омадӣ зи сарманзили ёр, 
Омад ба дилам з-омаданат сабру қарор. 
Н-омад ба қарор аз ин қадар ҷон зинҳор, 
Ӯро бибару бад-он, ки донӣ, биспор! 


Дар айёми (гули) чечак аз он кас ин руқъа 
расида буд: 


Маснавӣ 
«Саломе карда аз «син» тездандон, 
Кушода уқдаҳо аз риштаи ҷон. 
Саломе аз каманди турраи «лом» 
Дили соҳибдилон оварда дар дом. 
Саломе хуштар аз фирдавси аъло, 
«Алиф» дар вай кашида қад чу Тубо!. 
Ба зери он алиф сарчашмаи «мим». 
Аён дар пои Тубо айни Тасним2. 


Тӯҳфаи сӯҳбати шариф ва ҳадяи маҷлиси 
мунифз гардонида. маърӯз он ки чун хизмати 
мавлавиро шавқи рикоббӯсӣ инонгир шуда буд, 
худро ба фитроки ӯ бастан воҷиб намуд. Лоҷарам ин 


1 Тубо - дарахти серсояи афсонавӣ дар биҳишт. 
? Тасним - номи чашмаи афсонавӣ дар биҳишт. 
3 Муниф -- олӣ, бошукӯҳ. 

| РР Ёди ёри меҳрубон " 
руқъа масҳуби! рисолае, ки ба таҷдид ва таҳрир 
пайваста ба ҳузур фиристода шуд. Агар маслиҳат 
бошад ба арзи ҳумонн,. расонанд ва илло ло”. 


Байт 
Ҳар чӣ на мақбули дили поки туст, 
Боядаш аз сафҳаи авроқ шуст. 


Давлати оҷил муфзӣ ва саодати оҷил ба ваҷҳи 
акмал муяссар ва муҳассалзЗ. (Вассалом). 

Дар вақти расидани ин руқъа ба мизоҷи 
муборакашон ориза? рӯй дода, якчанд рӯз беҳузур 
шудаанд. Боз хабари сиҳатияшон омад. Фақир ин 
руқъаро навишта фиристодам: 


Маснавӣ 
«Ниёзе, ки аз саҷдаи аз ҳад афзун 
Шуда ҷабҳааш доғ аз нуқтаи «нун». 
Пас он гаҳ зи «ё» аз пайи шавқи дидор, 
Зи рӯи рақам оҳи дил карда изҳор. 
Ва гар аз «алиф» дар вафо буда якто 
Чу сарви чаман омада пой бар ҷо. 
Зи «зо» то кунад шоми ғамро мунаввар, 
Аён сохта моҳи болояш ахтар. 


1". Масууб - ҳамроҳ. 

: Ваиллоло вагарна на. 

3 Муҳассал - ҳосилшуда. 

3 Ориза -- ранҷ, дард, беморӣ. 

Баъд аз арзи чунин ниёзе, ки марқум гашт ва 
рафъи ихлосе. ки бар забони хома гузашт, маърӯзи 
ройи бандагон остони қудсошён он ки чунин 
истимоъ афтод, ки даҳ-понздаҳ рӯз оризае даст дода 
буда. моҳи тамоми сипеҳри маънӣ рӯ ба заъф ниҳода. 
Мухлисонро аз ин хабар гипеҳрвор саргардонӣ ва 
зарракирдор парешонӣ даст дод. Биҳлмдиллоҳи 
валминна, ки баъд аз ду хафта ҳамон пайкари 
улвихиром рӯ ба бурҷи сиҳҳат ва ҷамсл оварда ва 
майл ба авҷи қуввату камол карда, саҷдаву шукр ба 
ҷо оварда. фалонрс ба ҷиҳати таҳкиқи ин ҳол ва 
тасдиқи ин мақол фиристода шуд. Илтимос он ки ба 
зудӣ бозаш гардонанд ва фақиронро аз хушии он 
хабар 6з хушҳолии тамом расонанд. 

Кайфияти рисолаи аз нуқот мамлув ва машҳун 
ва гузаштани он дар маҷлиси ҳумоюн ба зудӣ 
маърӯзи ройи олӣ хоҳад шуд. Сояи иршод бар сари 
бандаву озод абадӣ бод. Вассалом». 


жЖЖжХ 


Ҳангоме ки подшоҳ ба вилояти Қундуз! 
азимат карданӣ ва лашкар кашиданӣ шуданд. ин 
юруш ба он кас ва ба ҳеҷ кас дилхоҳ набуд. Ба фақир 
гуфта буданд, ки: 


! Қундуз - вилоятест дар шимоли Афгонистон. 

С Ёдиёримеҳрубон ашо, 
- То мумкин аст ба манъи ин юруш саъй намо 
ва агар ин матлуб сурат нагирифта, азимат ҷазм 
шавад, ба мо навишта фиристон! 

Он чӣ мумкин ва мақдур буд, саъй кардам, чун 
тақдир рафтан будааст, аз Тахти Хотун ном ҷой 
азимат муқаррар гардид. Фақир ба хизмати он кас 
ин кайфиятро навишта руқъа фиристодам ва дар 
аввали он руқъа он рубоӣ буд: 


Рубоӣ 
Гуфтам: фалакам ба ҳар тараф ронандаст. 
Саргаштагӣ орандаву гирёнандаст. 
Не. не, донад ҳар он ки донандаст, 
К-ӯ низ асири дасти гардонандаст. 


Он кас руқъаи ҷавобӣ навишта ба рубоӣ ин 
навъ ҷавоб илтифот карда буданд: 


Рубоӣ 
Эзид, ки ба ҳарфи мо қаламронандаст, 
Бар мову ту асрори қидам хонандаст, 
Бо ӯ дили мо ба он паре монанд аст, 
К-аш бод ба пушту рӯй гардонандаст. 


Дар навоҳии Шибирғон! аз он кас ба фақир ин 
нома расид: 


ї Шибиргон - шаҳрест дар шимоли Афғонистон. 

Рубоӣ 
«Хонда ба сарири! килки ту давронро, 
Дардода салои? васл маҳҷуронро. 
Қонуни шифо навишта ранҷуронро, 
Биншонда ба оташ дили маҳруронро!Ӯ 


Чун вуруди руқъаи шариф аз ҳудуди он буқъаи 
муниф бар мухлисони ҳароратзада чун об ба 
ташнагон расид, ҳар як аз дидаи рамадрасида? ва 
синаи камадкашида? аз қалақи ҳиддатќ марорати? 
фироқу изтироб ва шиддати ҳарорати иштиёқ ба 
мавтини улфат ва нишимани зулфи вуслат биёромид. 


Байт 
Ба роҳат қарин бод он дасту панҷа. 
Ки худро бад-ин макраматї сохт ранҷа. 


Фақир дар ҷавоб нн руқъаро арзадошт карда 
будам: 


! Сарир - овози найқалам. ки ҳангоми навиштан мебарояд. 
? Сало - нидо, ҶеҒ. 

3 Маҳрур - гармшуда. ҳароратнок. сӯзон. 

3 Рамад - дарди чашм. 

Ӯ Камадкашида - доғдида. 

6 Қалақи ҳиддат - изтироби шадид. 

7 Марорат - талхӣ; азоб, машаккат. 

ё Макрамат -- лутфу карам. 

Рубоӣ 
«Наздик шуд аз давлати дидори ту дур. 
К-аз ҳам гусиланд ҷисму ҷони ранҷур. 
К-ӯ аз ғайбат бирасад бад-ин ҳар ду футур. 
То ман шавам аз ҳузури васлат масрур. 


Руқъае, ки назмаш ҷону дили парешонро дар 
силки интизом кашид ва насраш гавҳару дурри 
дидаи ашкафшонро ба рӯи каҳрабофом пошид, дар 
ин вило! ба мухлисони давру даврон аз давлати 
висол ба маҳҷур расид, пайи таскини изтироби дилу 
ҷони ғамандӯз бар синааш ниҳодам ва ба ҷиҳати 
ороми гиряҳои ҷонсӯз болои чашми гирёнаш ҷо 
додам. Умедворӣ он ки сӯхтагони фироқро гоҳе ба 
ҳамин сиёқ ёд оранд ва дили афрӯхтагони оташи 
иштиёқро ба навозиши руқъа шод доранд». 


жЖжЖж 


Аз хизмати он кас дар навоҳии Андҳу ин руқъа 
омада буд; 

«Дуое ки бидояти он мазмум маашшавқ вал- 
изом ва ниҳояти он мамдуд ило явмилқиём вал-айни 
мафтуҳатун илал-иҷобати минал маликил-аллом ба 
сурати ниёз нисори бисоти беҳҷат ва инбисот 


! Вило- муддат. 

мегардад. Ва майлу шааф ба найлу шарафи мулоқот 
беш аз он аст, ки тасарруфи ашийёт ва ғадавот дар 
эъмоли адавоти қаламу давот адои шаммае аз он 
тавонад кард. Лоҷарам инони қасду ният дар савби 
он умният маътуф дошта, бо ин ду байт масруф 
мегардад; 


Қитъа 
Зирак он кас, ки дар харобаи даҳр 
Дари ганҷинаҳои роз занад, 
Ҷоҳи кӯтоҳ зери пой ниҳад. 
Даст дар давлати дароз занад. 


Лоязол! равзаи уммед баруманд бод ва шохи 
давҳаи? саодати ҷовид ба он пайванд». 

Фақир дар ҷавобаш ин руқъаро арз кардам; 

«Номае, ки аз ҳарфи аввал рӯи ниёз зоҳир 
карда бошад ва аз дувум шӯълаи оташи шавқ аз дил 
бароварда ва аз дуи дигар ғами дил намуда ва аз 
печи сафҳаи навардаш ҳамон тариқ паймуда ба 
мавқифи арз расонида, маърӯз мегардад, ки дар ин 
вило, ки руқъаи шариф омад. 


І Лоязол - безавол. 
? Давҳа - дарахти бузург 

Маснавӣ 
Бӯсида ба чашми худ ниҳодам, 
Болои сараш мақом додам. 
Ҳам боиси нури чашми ман гашт, 
Ҳам фарқи сарам зи чарх бигзашт. 


Қосид. ки ба суханҳои забонӣ навохт, ба 
ирсоли китоби «Муҳаббатнома» ва шароби сандал! 
мушарраф сохт, ҳар ду ба хизматаш дода шуд ва ӯро 
ба шарафи хизмат фиристода шуд. Умед он ки 
сирати меҳнати фироқ аз мутолиаи он тасаввур 
намоянд ва дарду ранҷи иштиёқро аз шарбати висол 
муолиҷа фармоянд. Зилли олӣ бар мафориқи аҳли 
иродат лоязолӣ бод. Вассалом». 


жжж 


Подшоҳ ин фақирро барои баъзе хизматҳо 
батаъҷил аз Мурғоб ба Машҳад фиристода буданд. 
Ҳукм ин буд, ки ба шаҳр надаромада гузашта равам. 
Иттифоқо дар маҳалли расидан ба навоҳии шаҳр 
тавоҷӣ? нишон оварда, ба ҷониби ӯрду гардонд. Аз 
ҳамин сабаб ба хизмати он кас мушарраф шудан 
муяссар нагардид. 


1". Сандал - дарахти ҳамешасабзи минтақаи гарм. ки чӯбаш 
хушбӯй ва хосияти давоӣ дорад. 
? Тавоҷӣ - сардор, ҳоким. 

Он кас ин руқъаро навишта фиристода буданд; 


Рубоӣ 
Бинмуд абре зи ҷониби дашту бирафт, 
Аз ташналабон зи дур бигзашту бирафт. 
Баргашт умеди мо ҷигарсӯхтагон, 
Норехта нам, зи роҳ баргашту бирафт. 


Ҳарчанд умеди ноумедон ба ҳусул нарасид ва 
муроди номуродон ба вусул наанҷомид, умед аст. ки 
ҳар чи маслиҳати динӣ ва дунявии ходимони он 
остон ба он манут! бошад ва саодати суварӣ ва 
маънавии мулозимони он давлатхона ба он марбут, 
бар ваҷҳи аҳсан ва тариқи акмал муяссар гардид... 
Вассалом». 

Фақир дар ҷавобашон ин руқъаро фиристода 
будам: 


Рубоӣ 
Дил чун алами давлати васлат афрошт, 
Ҷон низ хаёли худ бад-он азм гумошт. 
Ҳар як чу бад-ин мурод наздик расид, 
Гардун ба муроди номуродон нагзошт. 


!"К.Манут - вобаста, марбут. 

о Ёди ёри меҳрубон ш; 

Арзадошт он ки ахтари толеъ агарчи аз матлаи 
иқбол ломеъ!, аммо чӣ суд, ки аз гардиши фалаки 
ҳасуд ба бурҷи шараф норасида роҷеъ гашт. Ёроне, 
ки по ба роҳ ниҳода, эҳроми” давлати мулозимат 
бастанд ва ба силки давлатмандоне, ки ба мулозимат 
ҳастанд, пайвастанд; дидаи маҳрумӣ бар кафи 
пояшон молида ба ҷониби ӯрду маовадат намуд. 
(Золика фаз-лиллоҳи ютиҳӣ ман яшоъ - ин эҳсони 
Худованд аст, ба шахсе, ки хоҳад, медиҳад). 


Байт 
Гарчи хуршед бувад толеи рӯзафзунам, 
Нарасонад ба масеҳонафасе гардунам. 


Агар хотири анвар ва ҳиммати олӣ бад-он 
гуморанд, ки раъяти ҳумоюн майли шаҳр намоянд ва 
аркони давлати рӯзафзун ба ҳамроҳӣ азимат 
фармоянд, шояд ки ба туфайли азизон ин хори 
ашкрезон низ бад-он саодат ва иқбол, яъне ба 
шарафи давлати висол мушарраф ва мустафидз3 
тавонад шуд. Вассалом». 


ї Ломеъ - тобон, дурахшон. 

5 Эуром - муддате пеш аз зиёрати Каъба барои худ ҳаром 
донистани баъзе чизҳои ҳалол ва ҳангоми ҳаҷ ба тан 
гирифтани порчаи сафеди нодӯхта; ният. 

3 Мустафид - истифодакунанда, баҳраманд. 

МАҚОЛАИ СЕЮМ 


Дар боби ои китоб ва 
рисолаҳоест, ки 
мусаннафоти он кас мебошад 
ва ин фақир ба таснифи онҳо 
сабаб ва баи таълифашон боис 
гардидаам ва ии маънӣ дар 
аксари кутуб ва  рисолал 
мазкур аст. 


Аз он ҷумла яке «Нафаҳот-ул-унс мин ҳазарот- 
ул-қудс» мебошад, ки ҳаргиз касе инчунин китоберо 
нанавиштааст ва имкони навиштан ҳам нест. 

Шарҳи он чунин аст: доим дар хаёли фақир 
ҷавлон мекард, ки ҳазрати муқарраби борӣ Хоҷа 
Абдуллоҳи Ансорӣ... дар зикри асҳоби тариқат ва 
арбоби ҳақиқат, ки иборат аз машоихи сӯфия 
мебошанд, китобе навиштаанд ва онро ба панҷ 
табақа даровардаанд, ки маҷмӯан аз зикри сад нафар 
иборат гардидааст ва ин китобро «Табақоти 
машоихи сӯфия» меноманд. 


Ёди ёри меҳрубон | 
Пас аз он кас Шайх Фаридаддини Аттор"... 
низ як навъ китобе таълиф намудаанд, ки ба 
«Тазкират-ул-авлиё» машҳур аст. Ва ҳазрати Шайх 
Абӯ-Абдураҳмони Суламӣ? ҳам дар зикри ин азизон 
китобе навиштаанд, ки «Табақоти Суламӣ» мегӯянд. 
Аммо (ин муаллифон) ҳамаи машоихи гузашта ва 
муосирро зикр накардаанд ва ҳатто худашонро низ 
дохил нанамудаанд. Ва зикри машоихи изом ва 
авлиёи киром, ки дар мобайни чорсад-панҷсад сол 
қабл аз онҳо зуҳур кардаанд. низ дар ин кутуб 
нестанд. Агарчи мақомоти баъзеҳоро ҷуста, пайдо 
кардан мумкин шавад ҳам, аммо кам (аст) ва ҳеҷ кас 
он бузургворонро дар як китоб ҷамъ наовардааст, ки 
аз он ба аҳли замон нафъи куллӣ расад ва шояд аз 
изтироби сайри фалак ва инқилоби ҳаводиси замон 
ин авроқ нобуд шавад ва ҳайф аст, ки номҳои 
мубораки ин тоифаи бузургвор ва сифату аҳволи 
фархундаи эшон, ки мақсуд аз офариниш вуҷуди 
шарифи онҳост, аз байн равад. 
Оё аз акобири замон кист, ки ин кори 
шарифро ба ҷо оварад, гӯён аз дил мегузаронидам... 


|". Шайх Фаридуддини Аттор Абӯҳомид Муҳаммад ибни 
Абӯбакри Иброҳими Нишопурӣ (1148-1221) яке аз 
намояндагони барҷастаи адабиёти сӯфия ва афкори 
ҷамъиятии форсу тоҷик. 

- Абїабдураҳмони Суламӣ (9306-1012) - яке аз муҳаққиқони 
машҳури тасаввуф. 

Ёди ёри меҳрубон 
(ва) ба густохӣ дар дили худ ба ҳазрати маҳдум қарор 
медодам, аммо ҷасорат карда наметавонистам. 

Рӯзе ба ин хаёл омадам, ки «ба умр эътимод 
нест мабод, ки ин орзӯямро ба гӯр бибарам. Беҳтар 
ин ки ба он кас арз кунам». Инак мавқеъ ёфта дар 
хизмати он кас муддаои мазкурро изҳор намудам. 
Ҳоли ғарибе рӯй дод, ки дар хотири мубораки он кас 
низ айнан ҳамин навъ хаёл мегузашта, вале ба сабаби 
баъзе монеаҳо дар тавқиф ва таъвиқ меафтодааст. 
Чунонки дар феҳристи «Нафаҳот-ул-унс» 
навиштаанд, ҳар кас агар хонад, баёни ин ҳол бо 
шарҳаш маълум хоҳад шуд. 

Он кас тақриби таълифи ин китобро чунин 
баён кардаанд: 

«Дар таърихи санаи эҳдо ва самонина ва 
самона миа! муҳибби дарвешон ва мӯътақиди эшон, 
аз ҳамаи шуғл сер ва дар фақр далер Амир 
Низомиддин Алишер..., ки ба тавъ»? ва ихтиёр аз аъло 
маротиби ҷоҳ ва эътибор эъроз намуда ва ба қадами 
таслим ва ризо сулуки ҷодаи фақру фано иқбол 
фармуда аз ин фақир мисли он сурате. ки бар дил 
гузашта буд ва дар хотир мутамаккин" гашта, 
истидъо кард ва доияи? қадим сурати таҷдид ёфт ва 
дағдағаи собиқ самти тақвият ва таъкид пазируфт. 


ї Эҳдо ва самонина ва самона миа - ҳаштсаду ҳаштоду як. 
? Тавъ - майл, хоҳиш, ҳавас. 
А Мутамаккин - ҷойгир. 


4 Дония - қасд, иддао. 

Лоҷарам ба сидқи ҳиммат ва хулуси тавият! дар 
иқзои он ният ва истиқзои он умният” шурӯъ афтод. 
Маълум аз собиқи макорими ахлоқ ва маросими 
ишфоқи:? мутолиакунандагон он, ки чун эшонро аз 
юмни анфоси таибаи авлиёуллоҳ ва файзи арвоҳи 
муқаддасаи эшон вақт хуш гардад, мутасаддӣ ва 
боиси ин ҷамъ ва таълифро, ки ба ҷаҳати иштимол 
ва бар нафаҳоти анфоси таибаи машоих, ки аз 
ҳуззори қудс расид ва бар машоми муштоқони 
маҳозир унс варзида, мусаммо мегардад бар 
«Нафаҳот-ул-унс мин ҳазарот-ул-қудс», аз гӯшаи 
хотир фурӯ нагзоранд ва ба дуои хайр ёд оранд». 

Он кас ин илтимосро бо хушнудӣ қабул 
карданд ва китобҳои оид ба шарҳи ҳоли машоихро 
ҷамъ намуда, ба ин кор машғул гардиданд ва ҳар 
қисматеро, ки менавиштанд, илтифот карда, ба 
фақир медоданд ва ҳам дар паҳлӯяшон нишонда 
мехононданд. 

Дар як фурсати кӯтоҳ китоби «Нафаҳот-ул- 
унс» ба анҷом расид ва бо саъйи он соҳибдавлат 
исми ҳамон бузургворон дар саҳифаи олам сабт 
гардид. Умед аст, чунонки он кас аз хонандагон 
истидъо кардаанд ба ҳар касе, ки аз зикру маноқиби 
ин азизон вақтхушӣ рух диҳад, мутасаддиро бо дуои 
хайр ёд кунанд... Ҳар касе, ки ба хондани он китоб 


! Тавият - андеша. 
? Умният - мақсад, орзӯ. 
х^ Ишфоқ - шафқат. 


тавфиқ ёбад. пас аз хутбаи ин суханони зикршуда 
мулоҳаза хоҳад кард. 

Пас аз анҷом ёфтани ин китоби шариф чунин 
ба хотир расид, ки азизон дар боби мӯъҷизоти 
ҳазрати рисолат!... китобҳо ва рисолаҳо таълиф 
намудаанд. ба нубуввати” он ҳазрат умматҳоро 
мӯҷиби издиёд наздик ояд, он қадар истефо воқеъ 
намешавад, ки табъ хурсанд гардад. Аз аввали 
офариниш то инқирози он дар аксари аҳволе. ки 
воқеъ шудаасту мешавад. мӯъҷизоти он ҳазрат 
мавҷуд аст. Муаллифон бо зикри баъзеҳо мухтасар 
кардаанд. 

Рӯзе дар хизмати он кас ҳамин гуна сухан ба 
миён омад. Фақир ин таманноро зоҳир кардам: 

- Бағоят мавриди инбисоти сухан аст ва ҳамон 
навъе, ки ҳақ аст, кас наметавонад адо кунад, замири 
шарифатон чӣ хаёле парварданист, ки аз ин 
шоистатар бошад ва қалами дурборатон чӣ нуқтае 
ба таҳрир оварданист, ки аз ин боистатар бошад? 

Иттифоқо аз хаёли он кас ҳам ҳамин чиз 
мегузаштааст. Гуфтанд: 

- Дар хаёли мо ҳам чунин муддао мавҷуд буд. 
акнун ки ту муҳаррик шудӣ, он хаёл тоза гардид. 
иншооллоҳ таоло ба он машғул мешавем. 


Б. Хазрати рисолат - пайгамбар. 
5 Нубувват - пайғамбарӣ; эъҷоз 

Ин фақир хушҳол шуда аз мулозимати он кас 
баромадам. Он кас худи ҳамон рӯз ба ҷамъи 
китобҳои муносиби ин амр машғул шудаанд ва ба 
таҳрири китоби «Шавоҳид-ун-нубувват ли тақвияти 
яқини аҳл-ил-футувват» шурӯъ намудаанд. Вақте ки 
ман дафъаи дигар ба хизмати он кас мушарраф 
шудам, (инро) зоҳир карданд. Фақир хушҳол шуда, 
ҳар рӯз хабар мегирифтам. Дар як фурсати кӯтоҳ ба 
анҷомаш муваффақ шуданд. Ва дар феҳристи китоб 
ин фақирро аз рӯи илтифот ин тавр мазкур кардаанд: 
«Чун мушоҳадаи оёт ва мӯъҷизот ба истимои 
он удул! ва сиқот?, чунонки донистӣ, баъзе дигар 
мӯҷиби зиёдатии иқонЗ ва изъон? мегардад. Лоҷарам 
уламои ДИН ва мутанаввиёни осори 
саидулмурсалин... дар зикри шавоҳидуннубувва ва 
далолати рисолати вай кутуб сохтаанд ва дар баёни 
ҷудо аз соири аҳвол ва осор  мусаннафот 
пардохтаанд. 

Чун ба мутолиаи баъзе аз онҳо мушарраф шуд. 
мутобаат дар худ бозёфта, хост, ки аз он фоида соир 
мусулмонон мунтафеъ? шаванд, ба тахсис азизоне. ки 
ин фақирро нисбат ба эшон сидқу муҳаббате ва 
хулуси ақидате ҳаст, бештар аз ин, ки истидъои 


! Удул - аз ҳад гузашта. 

1 Сиқот - мӯътамад. 

3 Иқон -- яқин кардан. 

4 Азъон - эътироф кардан. 
5 Мунтафеъ - нафъёбанда. 

--- Ёди ёри меҳрубон 
ҷамъи китоби «Нафаҳот-ул-унс мин ҳазарот-ул- 
кудс». ки дар баёни сирри аҳволи сӯфия аст, қарда 
буданд. Лоҷарам он чи дар он китоб пароканда буд. 
тасҳилан лимаун-натиҳӣ дар як ҷой ҷамъ карда 
шуда, тафҳиман лифо-идатиҳӣ ба иборати форсӣ 
эрод афтод, мултафитан ли ихтисори ҳазфи тариқи 
мухталифа асотиди мутанаввеа карда ва чун камол 
мутобеонро ба воситаи мутобеат ҳосил мешавад ва 
мушоҳидаи камол  мутанавъист ва каромоту 
фазилате, ки аз уммат зоҳир мегардад, аз қабили 
мӯъҷизоти пайғамбари эшон аст, зикри баъзе аҳволу 
осор ва олу асҳоби он ҳазрат ва тобеини табақаи 
сӯфия. ки дар баёни эшон, чунончи гузашт, ба он 
манзум гардонида омад, чун нубуввати он ҳазрат ба 
воситаи тавотири! мутанаввеаи мӯъҷиза ба ҷое 
расидааст, ки ҳеҷ саодатмандеро дар он дағдағаи 
иштибоҳ намондааст. Чун қоидаи азиме тақвияти 
яқини роҳнавардони тариқат ва ҷавонмардони аҳли 
ҳақиқат тавонад буд, агар онро ба «Шавоҳид-ун- 
нубувват ли тақвияти яқини аҳл-ил-футувват» тасмия 
кунанд, дур наменамояд. 

Ва дар «Баҳористон»? дар зайли исмҳои аҳли 
назм ин навъ зикр кардаанд: 

«Соҳибдавлате, ки замони мо бо вуҷуди ӯ 
мушарраф аст, ҳарчанд пояи қадри вай назар ба 


 Тавотир - пайдарҳамӣ. 
? «Баҳористон» - асари Абдураҳмони Ҷомӣ, ки соли 1487 дар 
пайравии «Гулистон»-и Саъдӣ навишта шудааст. 

маротиби ҷоҳу ҳашмат ва қурби подшоҳи 


соҳибшавкат фӣ мо байн ба маноқибати маънавӣ аз 
фазлу адаб ва фазоили мавҳиб! ва муктасаб? 
баландтар аст. ки вайро ба шеър таъриф кунанд ва 
ба ҷавдати" назм тавсиф намоянд. Аммо чун хотири 
шарифаш ба воситаи касби фазилат ва тавозӯъ ва 
касри нафс ба он фуруд омадааст, ки худро дар силки 
ин тоифа мунҳарит? гардонидааст, дигаронро 
ҳиҷоби таҳошӣ? аз он маънӣ, ки вайро аз табақаи 
эшон доранд ва зумраи эшон шуморанд. Аммо 
инсоф он аст, ки ҳар ҷое, ки номи ин тоифа бошад, 
вай сар бошад ва ҳар гоҳ номи ин табақа нависанд, 
вай сардафтар бошад. 

Чунончи, ин муаммо ба исми шарифаш мабнӣ 
аз ин маънист: 


Алишер ул-афозил сирту даҳран 

Ва ахрадатил фазоила билфавосити 

Ва ба исмика кағису аҳл ал-фазли таро, 
Казо суратиҳӣ фавқ ал-афзоилӣ. 


Ва чун гавҳари номаш бузургтар аз он аст, ки 
ҳар маҳал аз назм садафи он тавонад шуд ва ҳар 


1 .Мавҳиб - атошуда. 

2 Муктасаб - касбшуда. 

3 Ҷавдат -- хубӣ, бартарӣ. 

3 Мунҳарит - дароянда. ҷогиршаванда. 
Ӯ Таҳошӣ - парҳез, ибо. 

мақом аз шеър шарафи он тавонад ёфт. Тахаллуси 
ашъораш ба он чӣ аз ин муаммои дигар мафҳум 
мегардад, номзад гашта: 


Муаммо 
Кунҳи номаш дар тахаллусҳо наёбад ҳеҷ кас, 
Бар лаби ёбандагон аз вай навое дону бас. 


Агарчи вайро ба ҳасби қуввати табиат ва 
вусъати қобилият ҳар ду навъ шеър - туркӣ ва форсӣ 
муяссар аст, аммо майли табъи вай ба туркӣ аз форс 
бештар аст ва ғазалиёт ба он забон аз даҳ ҳазор зиёда 
хоҳад буд ва маснавиёте, ки дар муқобилаи «Хамса»- 
и Шайх Низомӣ вуқӯъ ёфта ба сӣ ҳазор наздик ва 
ҳамоно ки ба он забон пеш аз вай касе шеър 
нагуфтааст ва гавҳари назм насуфтааст ва аз ҷумлаи 
ашъори форсии вай қасидаест, ки дар ҷавоби 
қасидаи Хисрави Деҳлавӣ, ки мусаммост ба «Дарёи 
аброр», воқеъ шуда ва муштамил бар бисёре аз 
маонии дақиқа ва хаёлоти латифа. Матлааш ин аст: 


Оташин лаъле, ки тоҷи хусравонро зевар аст, 
Ахгаре баҳри хаёли хом пухтан дар сар аст. 

БЕБЕВБББЕИБРЕОООООООООООоО- АВШАНИИИиРОНии 
Ва ин рубоист, ки дар таҳнияти қудуми баъзе 


ояндагон аз сафари Ҳиҷоз! дар руқъа навишта буд: 


Рубоӣ 
Инсоф бидеҳ, эй фалаки минофом! 
То з-ин ду кадомӣ хубтар кард хиром: 
Хуршеди ҷаҳонтоби ту аз матлаи субҳ, 
Ё моҳи ҷаҳонгарди ман аз ҷониби Шом? 


Ва ин рубоии дигар дар руқъаи дигар: 


Рубоӣ 
Ин нома на нома, дофеи дарди ман аст, 
Ороми даруни ранҷпарварди ман аст. 
Таскини дили гарму дами сарди ман аст. 
Яъне хабар аз моҳи ҷаҳонгарди ман аст. 


Ва ин рубоии дигар ба таҷдид дар руқъаи дигар: 


Рубоӣ 
Гар дар ҳазарам,? ба гуфтугӯят бошам, 
В-ар дар сафарам, ба ҷустуҷӯят бошам. 
Дар вақти ҳузур рӯбарӯят бошам, 
Дар ғайбати рӯй дил ба сӯят бошам. 


| Ҳиҷоз - вилоятест дар Арабистони Саудӣ. ки дар гузашта 
яке аз марказҳои сиёсӣ ва мадании хилофат ва давлатҳои 
мухталифи араб ба шумор мерафт. 

5 Гар дар ҳазарам - агар дар маскани худ бошам. 

Ин фақир дар «Маҷолис-ун-нафоис»! ном 
китоб, ки дар зикри ҳалли назми замони султони 
соҳибқирон навиштаам, дар аввали маҷлиси сеюм 
васфи маноқиби? он касро чунин нигоштаам: 

«Офтобе, ки бо раъйи оламорояш ба ин 
замона ифтихор ва ба аҳли замона шарафи беинтиҳо 
муяссар аст, ва дарёе, ки бо табъи гуҳарзояш ҷайби 
ин даврон аз гуҳар ва бағалу домони аҳли даврон аз 
ҷавоҳир пур гардидааст, ҳазрати  маҳдуми 
шайхулисломӣ Мавлоно Нуриддин Абдураҳмони 
Ҷомӣ... мебошанд, ки то ҷаҳон ҳаст, натоиҷи хотири 
маъруфашон аз аҳли чаҳон, ва то сипеҳр гардон аст, 
фавоиди дили кушодашон аз ҳалоиқи даврон кам 
мабод. 

Чун раъс ва раиси ҷамоати дар ин мухтасар 
мазкур он зоти нафисанд, ва пешвою муқтадои?^ 
гурӯҳи дар ин рисола мастур он гавҳари яктоянд, дар 
ин авроқ аз навиштани исми муборакашон гузир ва 


| «Маҷолис-ун-нафоис» - тазкираи машҳур, ки Навоӣ соли 
1441 таълиф ва соли 1498 такмил намудааст. Дар ин асар 
номи 459 нафар аҳли адаб ва илму фарҳанг зикр ёфта. ба 
таври хеле мухтасар шарҳи ҳол ва намунаи осори онҳо 
оварда мешавад. Дар ибтидои асри ХУІ ба тоҷикӣ тарҷима 
шудааст. 

? Маноқиб - ҳунарҳо, фазилатҳо. корҳои нек. 

3 Муқтадо - раҳнамо. 

Ёди ёри меҳрубон 

навишта нашуданаш дилпазир намебуд, ҷуръат шуд. 
Назми латифи он кас чунон зиёд аст, ки барои ҳоҷат 
фақат баъзеро метавон зикр кард ва чунон машҳур 
аст. ки аз рӯи эҳтиёҷ фақат чандеро мешавад сабт 
намуд. Ҳатто номи китобҳояшон дарҷ шавад, ба ин 
авроқ намеғунҷад ва агар дуррҳои мусаннафоташон 
зикр гардад, баҳри гардун ба туғён меояд. Лоҷарам 
чун ин маънӣ маълум аст, бо дуо хатм карда шуд. 


Рубоӣ 
Ё раб, бу маонӣ дуррининг уммонӣ, 
Бу донишу фазл гавҳарининг конӣ,. 
Ким айладинг онӣ олам аҳлӣ ҷонӣ, 
Олам элига бу ҷонни тут арзонӣ». 


жЖЖжхЖ 


Вақте ки он кас «Арбаин ҳадис»-ро ба назми 
форсӣ тарҷима намуданд, аз рӯи одати аҳдшуда 
пештар аз дигар асҳоб илтифот карда, 
мусаввадаашро ба фақир доданд. Чун ба мутолиа 
машғул шудам, аз алфозаш шукуфаҳои ҳадоиқи 
номутаноҳӣ! ба назар ҷилва намуд ва аз маънояш 
анвори ҳақоиқи илоҳӣ зоҳир шуд. 

Дар дил орзӯи ба забони туркӣ тарҷима 
кардани ҳамин «Арбаин» пайдо гардид. Пас аз он ки 


1" Номутаноҳӣ - бепоён. беинтиҳо. 

Ёди ёри меҳрубон 
ба шарафи рухсат мушарраф шудам, худи ҳамон рӯз 
он ҷавоҳири самин ба риштаи назм даромад ва он 
гуҳарҳо ба гӯши он кас расид. Аз рӯи шафқат дуои 
хайр карданд ва таҳсин намуданд. Байти аввали 
хутбааш ин аст: 


Ҳамд ангаким каломи хайрмаол 
Қилди элга расулидин ирсол. 


Номи он кас чунин манзум шудааст: 


Маснавӣ 
Ул сафо аҳли покфарҷомӣ, 
Пок фарҷом покфар Ҷомӣ. 
Ул яқин сори дастгир манга, 
Қиблаву устоду пир манга. 


Дар ин байти охир изҳори шогирдӣ ва нисбати 
иродат ҳам ифода ёфтааст». 


хжЖ 


Он вақтҳо, ки фақир дар хизмати он кас 
истилоҳи алфозу иборот ва рамузу ишороти сӯфияро 
меомӯхтам, орзӯи «Ламаот»-и ҳазрати қутбуссоликин 

Ёди ёри меҳрубон 
шайх Фахриддини Ироқӣ...! дар хаёлам бисёр ҷавлон 
мезад. Рӯзе ин маъниро изҳор намудам. Он кас 
гуфтанд, ки: 

- Китоб ва рисолаҳои машоихи тариқатро кам 
мутолиа кардаӣ. Аммо чун ҳавасат ин аст, бошад. 

Сипас ба сабақ гуфтани он китоб барои фақир 
шурӯъ карданд. Ҳар рӯз сари ҳар сабақ хушҳол шуда. 
таърифам мекарданд. 

Пас аз якчанд машғулият сухан мушкилтар 
шуда ва он кас ба шарҳ эҳтиёҷ пайдо намуда, шарҳи 
шайх Ёралӣ ва боз баъзе шарҳҳоро ба пеши назари 
муборакашон гузошта сабақ гуфтанд. Вале ба бисёр 
мавзӯъҳо ва шарҳҳо таъна кардан гирифтанд. 

- Ҳамоне ба маънои ин ва ё он калима дуруст 
сарфаҳм нарафта шарҳ додааст, - мегуфтанд. 

Бинобар ин вақте ки ин навъ сухан такрор 
шудан гирифт, арз кардам: 

- Фақире агар аз чунин китоби нафис ва 
мушкил баҳра бурданӣ шаваду шарҳҳо ин тариқа 
бошанд, оё чӣ чора бояд кард? Магар ҳам ҳазрати 
Махдумӣ аз рӯи шафқат ба толибон ин мушкилро 
осон карда диҳанд. 

Ин буд, ки он кас «Ашъат-ул-ламаот»-ро 
бунёд карданд. Маълум нест, ки дар байни ин гуна 


ККШайх Фахриддини Ироқӣ - Иброҳим ибни Бузургмеҳр ибни 
Абдулғаффори Ҷаволиқии Ҳамадонӣ (1213-1289) шонр. 
мутасаввифи форсу тоҷик, роҷеъ ба тасаввуф дар наср 
рисолаи «Ламаот»-ро таълиф намудааст. 

Ёди ёри меҳр, убон 


китоб ва рисолаҳо ҳаргиз чунин як шарҳ ба қалам 
омада бошад... Дар вақти навиштани ин шарҳ 
«Фусус» ва «Футӯҳот» ва «Нусус» ва «Фукук» ва 
китобҳои умдаи аксар қавмҳо дар пеши назари 
муборакашон меомад, агарчи ба ҳеҷ яке аз онҳо 
эҳтиёҷ надоштанд. 

Фақир ба василаи ҳамин шарҳ дар назди он 
кас «Ламаот»-ро ба поён расонидам. Ҳар касе, ки он 
китобро хонад, аз суханони дар ин варақ навиштаи 
фақир нишонае метавонад пайдо кунад. Ба ин давлат 
кам кас аз абнои замон мушарраф мешавад. 


жЖЖжЖж 


Рӯзе фикри муаммо фақирро ба ин водӣ андохт. 
Устоди фан мавлоно Шарафиддин Алии Яздӣ! ин 
фанро тадвин намуда, номи аҳли онро баланд 
гардонид. То ин замон ҳам китоб ва рисолаҳо 
навиштаанд ва ин фан зебу зинати ғарибе ёфта, турфа 
қоидаву истилоҳот пайдо шудааст. Аммо истилоҳотро 
бо тартиб адо намекунанд. Масалан, дар аввали 
қавоид ҳангоми баён карданн қоидаи интиқод ба 
тариқи мисол муаммое овардаанд. Агарчи интиқоди 
муаддӣ? шудааст, аммо таркиб ё таҳлил ё ғайра, ки 


Ё. Шарафиддин Алии Яздӣ (ваф. 14594) - муаррих ва шоири 
форсу тоҷик, устоди муаммо, чун шахси порсо низ шӯҳрат 
дорад. 
5: Муаддӣ - боис, сабаб. 

БЕКИР Ёди ёри меҳрубон | . 
мубтадӣ! ба онҳо ҳанӯз вуқуф надорад, дар мисоли ин 
муаммо мундариҷ аст. Шарт ин буд, ки дар муаммои 
овардашуда ғайр аз ҳамин қоида (чизе) мазкур 
нагардад. Лекин пас аз он ки ба ин қоида вуқуф ҳосил 
шуд, дар мавриди адои қоидаи дигар, агар қоидаи 
мазкур боз мегузашт, боке набуд. 

Фақир дар чунин хаёл будам, ки ҳазрати 
маҳдум ташриф оварданд. Фақир бо хушҳолӣ 
истиқбол намудам. Он кас таскин ёфта гуфтанд, ки: 

- Дар андомат инбисоте зоҳир аст, чӣ ҳол 

дорӣ? 
Гуфтам, ки: 

- Мақдами шарифи ҳазрати махдум мӯҷиби 
инбисот аст. Аммо ин навъ хаёле ҳам доштам, - гӯён 
мақолоти гузаштаро арз кардам. 

Он кас бениҳоят хушҳол шуда, таҳсин 
намуданд ва гуфтанд: 

- Ҳаққу шарташ ин аст, ки ту хаёл кардаӣ. 

Вақте ки он касро чунин хушҳол дидам, гуфтам, ки: 

- Агар ҳиммат пазиранд, бо ҳамин дастур дар 
қоидаи ин фан мухтасаре нависам. 

Он кас гуфтанд: 

- Ту ин ташвишро накаш, мо менависем. 

Дар худи ҳамон ду-се рӯз манзуми мухтасареро 
ба зевари табъ оростанд. Азбаски ба ихтисор бисёр 
кӯшидаанд, хеле дақиқ ва тор воқеъ шудааст, ба 


1". Мубтадӣ - оғозкунанда, ибтидоӣ 

риъбар” «уш Ёди ёри меҳрубон 
андозае. ки ба мубтадӣ бо андак идрок даст 
намедиҳад. Фақир боз истидъо намудам, ки: 

"- Агар амр шавад, аз ин ҳам осонтар кардан 
мумкин аст. 

Ва пас аз маъмур шудан мухтасареро мавсум 
ба «Муфрадот» навиштам ва ба хизмати он кас 
расонидам. Нашъаи қабул беш аз ин нахоҳад шуд, ки 
бо вуҷуди ин қадар рисолаҳои дар миён буда 
махдумзодаро ба хондани ин мухтасар ишорат 
карданд ва ӯ ба ин восита ба фанни муаммо вуқуф 
пайдо намуд. 


жжх 


Он кас дар «Ҳафт авранг», ки ҳар лафзаш ба 
ҳафт иқлим сармоя ва ҳар ҳарфаш ба ҳафт кавкаб 
пироя аст, (маснавии)  «Сабҳат-ул-аброр»-ро 
ихтироъ, кардаанд, ки (касе) дар ин баҳр на маснавӣ 
гуфтааст ва на бо ин зобита! ва адо китоби манзуме 
тартиб додааст. Дар «хатми китоб ва хотимаи хитоб» 
он маъшуқаи зебо ва маҳдураи оламороро ҷилва 
дода, таманнои қабули хотир ва истидъои назари 
қабул намудаанд ва дар ин байт мазкур аст, ки: 


" Зобита -- қонун, қоида. 

Маснавӣ 
Ё раб, ин ғайрати ҳурулинро.! 
Шоҳиди равзаи иллийнро,” 
Аз дилу дидаи ҳар дидаваре 
Бахш тавфиқи қабули назаре! 
Хоса он дар равиши фазл далер, 
3-он далериш шуда ном ду шер. 
Он яке аз раҳи дин шери Худой 
В-ин дигар панҷа ба ҳар сайдкушой. 


Ин бесомони камбизоат ва ин нотавони 
беиститоат дар муқобилаи ин алфоз чӣ метавонист 
бигӯяд. Аммо ба расми тӯҳфаи фақири ҳақир дар 
дафтари аввали «Хамса» дар «Ҳайрат-ул-аброр» дар 
васфи он кас достоне ниёзмандӣ кардаам, ки ин абёт 
аз ҳамон ҷост: 


Маснавӣ 
Улки букун қутби тариқат дур ул 
Кошифи асрори ҳақиқат дур ул. 
Кӯкси ҳақоиқ дури ганҷинасӣ, 
Кӯнгли маоний юзи ойинасӣ. 
Олӣ анга етти фалакдин маҳал, 
Етти фалак мушкили олдида ҳал. 


. Ҳурунлин -- ( ҳури ин) - занони сафедпӯсти шаҳлочашм. 
2 Иллийин - баландтарин дараҷаи биҳишт. 

ЕИР Ёди ёри меҳрубон ЕЕ 
Мадрасаи қудс анинг масканӣ. 
Хонақаҳи унс анинг маъманӣ. 
Ҷилвагаҳӣ гулшани чархи барин. 
Обхурӣ чашмаи айнуляқин. 
Назми биноси чиқиб андоқ баланд. 
Ким анға гардун сола олмас каманд. 
Анда шаётин ҷинсиға йӯқ сабот, 
Баски уруб хайли малоик қанот. 


Ин достон аз шаст байт иборат буда, кайфияти 
дар маҷлиси он кас гузаштани сухани хамсатайн ва 
шарҳи «Тӯҳфат-ул-аҳрор»-ро бунёд намуда, ба он 
тақриб тамом кардан ва қабл аз дигарон ба фақир 
нишон доданашон ва тақриби «Ҳайрат-ул-аброр»-ро 
ба риштаи назм кашидани фақир дар ин достон мазкур 
гардидааст. 

Дар китоби «Ҳафт авранг», дар поёни достони 
«Юсуф ва Зулайхо», ки ба «Ошиқу Маъшуқ» мавсум 
аст ва он китоб ба назири ҳусни Юсуф ва ишқи 
Зулайхо маълум, дар зайли дуои подшоҳ ин навъ 
банданавозӣ кардаанд, ки: 


Маснавӣ 
Муборак бар шаҳу аркони давлат, 
Ғазанфарҳайбатони шерсавлат. 
Ба тахсис он ҷавонмарде, к-аш аз дер 
Насаб чун ном бошад шер бар шер. 

Ёди ёри меҳрубон 


Зи бас дар шеваи мардӣ далер аст. 

Зи мардони ҷаҳон номаш ду шер аст: 
Яке - дар аз дижи даврон кананда, 
Яке - сарпанҷа бо гӯрон зананда. 

Ба расми таъмия! з-он бурдамаш ном, 
Ки монад дур аз он андешаи ом. 
Вагарна кай тавон з-он фаҳми даррок 
Ба сад ҳуққа нуҳуфт ин гавҳари пок? 
Кунад дар шеър табъаш мӯшикофӣ 
Ва з-он мӯ нӯги килкаш шеърбофӣ. 
Ниҳад з-ин шеъри мушкин доми дилҳо, 
Диҳад з-ин шеъри ширин коми дилҳо. 
Дили ушшоқ аз он як монда дар банд. 
Лаби хубон в-аз ин як дар шакарханд 
Ба зикраш хатм шуд ин равшан анфос, 
Ба сони нури мунзал хатми барнос?. 
Бале, дар боргоҳи одамият 

Ҷуз ӯ кам ёфт роҳи маҳрамият. 
Ҳамеша то атои даври олам 

Кунад табъи лаимон шоду хуррам. 
Чунон дил бо Худои оламаш бод, 

Ки н-ояд аз атои оламаш ёд! 

Суханро аз-дуо додӣ тамомӣ, 

Ба омурзиш забон бикшой, Ҷомӣ! 


1 Таъмия -- муаммогӯӣ. 
? Барнос -- ғофил, дил ба ғафлатдода. 

Ёди ёри меҳрубон 
Дар «Хамса»-и фақир «Фарҳод ва Ширин» дар 


баҳри ин маснавӣ воқеъ шуда ва дар мадҳи он кас 
турфа достоне гузориш ёфтааст. Агар ҳамаи он дар 
ин мухтасар сабт гардад, боиси дароз кашидани 
риштаи сухан хоҳад шуд. Аммо аз (овардани) якчанд 
байт гурез нест. Дар ситоиши сухан чанд сухане 
гуфта, маддоҳии ҳазрати шайх Низомӣ ва Мир 
Хисравро карда, ба ин тақриб ба мадҳи он кас 
гузашта, ин навъ адо ёфтааст: 


Маснавӣ 
Кел, эй соқӣ, ки тушмиш ҷонима ҷӯш, 
Кетур бу иккӣ ёди бирла бир қӯш. 
Тутой Ҷомӣ маи мадҳин саранҷом, 
Улар ишқида нӯш айлаб ики ҷом. 
Ики пил ӯлса Хисрав ё Низомӣ, 
Эрур юз пил чоқлиқ пили Ҷомӣ. 
Муҳаббат ҷомӣ дурдошоми улдур, 
Ҳамоно Зиндапили Ҷомӣ! улдур. 
Кӯруб сармаст ҷоми сармаст они, 
Демишлар Зинда пили ҳазрат они. 
Чу ул май дурдидин бӯлмиш хурӯши, 
Сафо аҳлидур онинг дурднӯшӣ. 
Маи таҳқиқ этар ҳолатда ошом, 
Чекиб лоҷуръа гар гардун бӯлуб ҷом. 


ї Зиндапил Ҷомӣ - шоири мутасаввифи форсу тоҷик Аҳмади 
Ҷомӣ (1049-1141) дар назар дошта шудааст. 

Ёди ёри меҳрубон 
Бӯлиб зоҳир фано тимсоли андин і 
Тутуб оламни олам холӣ андин. 
Фано ул навъ этиб нафъи вуҷудӣ, 
Ки ер топиб набуд ӯрниға будӣ. 
Бӯлуб андоқ фано даштида маъдум, 
Ки сайри шоҳроҳӣ хатти мавҳум. 
Бу хатқа нуқтаким мавҷуд эмасдур. 
Хирад олинда ҷуз нобуд эмасдур. 
Фано мулкида ҷисми ӯйла фонӣ, 
Ки фаҳм айлаб саводи аъзам онӣ. 
Ҷаҳонни ким қила олғай таваҳҳум, 
Ки бӯлғай нуқтаи мавҳум аро гум. 
Ӯзин худ бир ҷаҳони бегарон бил. 
Камолотин ӯзидек бир ҷаҳон бил. 
Ҷаҳон иҷра ҷаҳонким топтӣ шӯҳрат, 
Солиб икки ҷаҳон хайлиға ҳайрат. 
Ҷаҳон йӯқ, олами кубро де онӣ, 
Ҷаҳонда максади акқсо де онӣ. 
Неким бу олами суғрода мавҷуд, 
Барӣ ул олами куброда мавҷуд. 


Ин достон тавилуззайл! аст. Ҳамин қадар абёт 
ба истишҳод оварда шуд. 

Он кас дар китоби «Лайлӣ ва Маҷнун» дар 
сарсухани достон «Зикри баъзе берунрафтагон аз 
доираи моҳу сол ва дуои баъзе марказнишинони 


| Тавилуззайл - дароздоман. 

Ёди ёри меҳрубон 
нуқтаи ҳол» бо рамуз ва ишорат тахаллусро зикр 
карда, ин фақирро бо ёриашон баҳраманд ва бо 
муҳаббаташон арҷманд намудаанд. Чунончи: 


Маснавӣ 
Соқӣ, бидеҳ он майи куҳансол, 
Ёқути музобу! лаъли сайёл?. 
Он май, ки чу дӯстон бинӯшанд, 
Бо ҳам ба вафову меҳр кӯшанд. 
Ором шавад рамидагонро, 
Пайванд диҳад буридагонро. 
Ёре, ки кунад ба ёр пайванд, 
Нахли амалаш шавад баруманд. 
Ёр аст калиди ганҷи уммед, 
Ёр аст навиди айши ҷовид. 
Мақсуди вуҷуд кист, ҷуз ёр? 
3-ин савдо суд чист, ҷуз ёр? 
То хотимати вуҷуд аз оғоз 
Мурғе накунад чу ёр парвоз. 
Хосса, ки ба боғи ошноӣ 
Бар шохи вафо бувад Навоӣ. 
Яъне ки навои лутф созад, 
Дилҳои шикастагон навозад. 
Коре набувад ба ҷои ин кор. 
Ёрони ҷаҳон фидои ин ёр! 


! Музоб - обкардашуда, гудохташуда. 
? Сайёл - равон 

Фақир ҳам дар дафтари аввали «Хамса» дар 
мадҳи он кас достоне оростаам, ки ин абёт азон аст: 


Маснавӣ 
Сӯз гулшанининғ шукуфта вардӣ, 
Илм оятининг варақнавардӣ. 
Қадриға ул авҷ узра поя, 
Ким меҳр тутуб тубида соя. 
Наълайнидин айлабон малак ҳал, 
Суртарға судоъ бӯлса сандал. 
Ҳамдинки асоси бошида тоб, 
Тортарға икки ҷаҳон қуллоб. 
Нӯгида синон айлагач кин. 
Кӯр айлаб дев ила шаётин. 
Юз дона ки сабҳаси аро қайд, 
Минг файз қушини айлабон сайд. 
Ул ёр, ки сабҳаси белига, 
Бил ҳабли матин ҷаҳон элига. 
Ибриқи вузуси баҳри гардун, 
Ҳар қатра ки томса дурри макнун. 
Тӯла анга файз новадонӣ, 
Андин оқиб оби зиндагонӣ. 
Каъби ёри давраи иродат, 
Давр аҳлиға ҳалқал саодат. 


Он кас дар «Хирадномаи Искандарӣ», ки 
ҳафтумин дафтари «Ҳафт авранг» аст, достони хатми 

китобро гуфта, хотимаи 
расонидаанд: 


Маснавӣ 
Биё, Ҷомӣ, эй умрҳо бурда ранҷ. 
Зи хотир бурун дода он панҷ ганҷ. 
Шуд ин панҷат он панҷаи зӯрёб. 
К-аз ӯ дасти дарёкафон дида тоб. 
Аҷаб аждаҳоест килки дусар, 
Ки резад бурун ганҷҳои гуҳар! 
Кунад аждаҳо бар дари ганҷ ҷой, 
Вале кам бувад аждаҳо ганҷзой. 
Шуд он аждаҳо ганҷ дар мушти ту, 
Бар ӯ ҳалқа зад мори ангушти ту. 
Чӣ гавҳарфишонанд ин ганҷу мор, 
Ки шуд пургуҳар домани рӯзгор! 
Вале бинам аз килки ҳар ганҷсанҷ. 
Пур аз панҷганҷ ин сарои сипанҷ. 
Ба он панҷҳо кай расад панҷи ту?! 
Ки як ганҷашон беҳ зи сад ганҷи ту. 
Ба тахсис панҷе, ки сарпанҷа зад, 
Ба Шере, ки сарпанҷа аз Ганҷа зад. 
Ба туркизабон нақше омад аҷаб, 
Ки ҷодудамонро бувад мӯҳри лаб. 
Зи чарх офаринҳо бар он килк бод. 
Ки ин нақши матбӯъ аз он килк зод! 
Бибахшид бар фороӣ гавҳар он, 
Ба лафзи дарӣ дурри назмоварон, 

суханро ба ин 


ҷо 


аР Ёди ё и меҳрубон азиз 
Ки гар будӣ ин ҳам ба лафзи дарӣ, 
Намондӣ маҷоли сухангустарӣ. 

Ба мизони он назми мӯъҷизнизом, 
Низомӣ кӣ будию Хисрав кадом? 
Чу ӯ бар забони дигар нуқта ронд, 
Хирадро ба тамйизашон раҳ намонд. 
Зиҳӣ табъи ту, устоди сухан, 

Зи мифтоҳи килкат кушодӣ сухан. 
Суханро, ки аз равнақ афтода буд, 
Ба кунҷи ҳавон рахт бинҳода буд, 
Ту додӣ дигар бора ин обрӯй, 
Кашидӣ ба ҷавлонгаҳӣ гуфтугӯй. 
Сафоёб аз нури рои ту шуд, 

Ҳамин гуфтаи ман барои ту шуд. 
Бар ин нахли назме, ки парвардаам, 
Ба хуни дилаш дур баровардаам. 
Нашуд боисам ҷуз сухандоният, 

Ба дастури дониш суханроният. 
Вагарна ман инро чу оростам, 

На эҳсон, на таҳсин зи кас хостам. 
Чӣ хезад зи мудҳил, ки эҳсон кунад, 
Чӣ ояд зи таҳсин, ки нодон кунад. 
Ба лутфи сухан гар сутудам туро, 
Ҳадди дониши худ намудам туро. 
Ки ин молу ҷон арчи ҷонпарвар аст. 
Камоли сухан аз ҳама бартар аст. 
Равад як сар аз сайри чархи куҳан. 
Вале то ҷаҳон ҳаст, монад сухан. 

НЕ Ёди ёри меҳрубон о 
Сухан низ. агарчанд донам. бақост. 
Хамӯшӣ аҷаб дилкашу ҷонфазост. 
Биё, соқиё, ҷоми дилкаш биёр. 

Майи гарму равшан чу оташ биёр! 
Ки то лаб бар он ҷоми дилкаш ниҳем. 
Ҳама килку дафтар бар оташ ниҳем. 
Биё. мутрибо, тез кун чангро. 
Баландӣ деҳ аз захма оҳангро! 

Ки то пунба аз гӯши дил баркашем., 
Ҳама гӯш гардему дам даркашем. 


Фақир ҳам дар аввали ин китоб («Хамса») дар 
мадҳи он кас (достоне) гуфтаам, ки аз он ҳамин чанд 
байт ихтисор мешавад: 


Маснавӣ 
Бир у олдӣ сӯз кишварин якқалам, 
Ки қилди қаламни сутуни алам. 
Қӯлига олиб найза ӯрниға килк, 
Сӯз иқлимини сарбасар қилдӣ милк. 
Билик авҷининг меҳри тобони ул, 
Қаю меҳр, сӯз ҷисмининг ҷони ул. 
Ҳам ул ӯтға ким назм шамъин тутуб, 
Маонӣ шабистонини ёрутуб. 
Чу табъидин оқиб маонӣ суйи. 
Келиб чашмаи зиндагонӣ суйи. 
Ҳам ул чашмадин чун су бермак тузуб. 
Суханварлик ӯлган танин тиргузуб. 

Ёди ёри меҳрубон 

| Чу истаб тараб табъи озодасӣ, 
Қуюб назм ҷомиға сӯз бодасӣ. 
Анинг ҷуръаси элни маст айлабон, 
Демай мастким, майпараст айлабон. 
Не ҷоме ки май ҷуръасидин нами, 
Тарашшӯҳ қилиб, маст улуб олами. 
Бу янгилғ ки ҷоми маонӣ тӯлуб, 
Малак хайлиға дӯстгонӣ тулуб. 
Бӯлуб чун анинг ҷомидин ҷуръачаш, 
Бӯлуб чарх сӯфийлари ҷуръакаш, 
Ки машъуф ӯлуб ҷоми мастонаға, 
Гарав айлабон хирқа майхонаға. 
Янги ойни ҷом ҳилолӣ қилиб, 
Нечаким тӯла бӯса холӣ қилиб. 
Ҷоноҳайн ӯлуб сукрдин хокрӯб, 
Гаҳе дастафшон, гаҳе пойкӯб. 
Бу навъ ӯлсалар арши аъзам элӣ, 
Не бӯлғай, хаёл айла олам элӣ? 


Ин достон ҳам аз панҷоҳ-шаст байт иборат аст 
ва азбаски дарҷ намудани тамоми он боиси дароз 


кашидани риштаи сухан мегардад, бо ҳамин қаноат 
карда шуд. 


жЖЖжЖж 

Ёди ёри меҳр, убон 


Ин фақир ҳамон соле, ки он кас нақл карданд. 
аз зиёрати Имом Алӣ Мӯсо ар-Ризо омадам. Аз рӯи 
одат аввал ба хизмати он кас фуромадам. Он кас 
девони сеюми худро тартиб дода будаанд. Девони бо 
хати мубораки худ навиштаашонро ба фақир иноят 
фармуданд. Ман илтимос карда гуфтам, ки: 

- Ба ҷуз Мир Хисрав аз аҳли назм шунида 
нашудааст, ки девони мутааддид тартиб дода 
бошанд. Аммо онҳое, ки девонҳои мутааддид тартиб 
додаанд, ба ҳар яки онҳо номи муносибе гузоштаанд. 
Шумо ҳам ба ин девонҳо номи муносибе гузоред. 

Он кас қабул карданд, 

Баъд аз ду рӯз ба хизматашон рафтам. Аз 
бағалашон ҷузве бароварда ба фақир доданд, ба ҳар 
кадом исме гузошта ва ба ин кор боисшударо низ ёд 
карда буданд, ки ҳоло дар куллиёт ва ибтидои 
девонҳояшон сабт шудааст. Дар он феҳрист пас аз 
ҳамду наът навиштаанд: 

«Намуда меояд, ки чун ин камина ба ҳасби 
фитрати аслӣ ва қобилияти ҷибиллӣ ҳадафи сиҳоми 
ҷистафарҷоми сафваткалом! афтода буд ва садафи 
ҷавоҳири исми бузургвор сифати мутакаллим омад 
ва ҳаргиз натавонист, ки авқоти худро билкуллия аз 
ибдои назмӣ ё ихтирои насрӣ фориғ ёбад ва холӣ 
гардонад. Лоҷарам аз таволии аъвом ва шуҳур ва 
тамодии аъсор ва дуҳур рисоил ва кутуби 


1" Сафват - покиза. 

Ёди ёри меҳрубон В 
мутааддида аз маншурот ва дафотири мутанаввеа аз 
маснавиёт ва давонини мутафарриқа аз қасоид ва 
ғазалиёт ҷамъ омада буд. Дар ин вило, ки аз таърихи 
ҳиҷрати нубувват то такмили миата тосиа се сол пеш 
боқӣ намондааст, муҳиб ва мӯътақиди дарвешон, 
балки маҳбуб ва мусаддиқи эшон 


Байт 
Он тофта вай бар дили ӯ зуд надир, 
Рози фардо чӣ ҷои вай, балки барир. 


Низомуддавлат ваддин Амир Алишер... ҳиммати 
шариф бар он овардааст, ки давонини қасоид ва 
ғазалиётро, ки адади он ба се расидааст, дар як ҷилд 
фароҳам оварад ва чун се мағзи тоза дар як пӯст 
бипарварад ва аз ин фақир истидъои он кард, ки ҳар 
як ба исми хос самти ихтисос гирад ва аз васмати 
ибҳомі ва иштирок сурати истихлос пазирад. 
Лоҷарам ба мулоҳизаи авқоти вуқӯашон девони 
аввалро, ки дар овони ҷавонӣ ва авоили замони 
амонӣ ба вуқӯъ пайваста, ба «Фотиҳат-уш-шубоб» 
иттисом мебояд; ва девони сониро, ки дар авосити 
уқуди айёми зиндагонӣ интизом ёфта, ба «Воситат- 
ул-иқд» номзад мешавад; ва девони солисро. ки дар 
авохири ҳаёт оғози тартиби он шудааст, ба 
«Хотимат-ул-ҳаёт» мавсум мегардад. 


1" Васмати ибҳом - айби норавшанӣ. 

Ёди ёри меҳрубон 
Умедворӣ ба карами ҳазрати борӣ азза 
шаънаҳу восиқ аст, ки номи ҳамаи азизон ба 
саволеҳи аъмол ва латоифи ақвол ба сафаҳоти рӯзгор 
бимонда, онро воситаи дуои хайр ва василаи саодат 
ва охират гардонад. 


Рубоӣ 


Ҳаргиз накунад ин фалаки пуршутулум! 
Номи онро аз номаи ҳастӣ гум. 

Зеро ки бақои ин пас аз марги нахуст 
Гӯянд ҳакимон, ки ҳаётест дувум». 


Вақте ки дар хизмати он кас ин феҳристро 
хондам, ба ин фақир ҳам амр карданд, ки: 

- Чун назми ту ҳам дар алфози туркӣ 
мутааддид шудааст, ту низ ҳар якеро бо исме аз 
якдигар мумтоз кун ва ҳар кадомеро бо лақабе 
ҷилвасоз намо! 

Итоати амри он кас воҷиб буд. Фақир ҳам ба 
девони аввал, ки дар туфулият назми рангинро 
ғаробатест, «Ғароиб-ус-сиғар» ном ниҳодам; ба 
девони дуюм, ки нодираи маонӣ дар айёми шубоб ба 
силки назм даромадааст, «Наводир-уш-шубоб» 
лақаб додам; ва девони сеюм, нукоти бадеъ, ки дар 
авосити умр воқеъ гардидааст. ба «Бадоеъ-ул-васат» 


1 Шутулум - ситам, таадӣ. 

мавсум шуд; ва девони чаҳорум, ки фавоиди синни 
шайхухат аст, ба «Фавоид-ул-кибар» иттисом ёфт. 
Умед ин аст, ки ба хотири сағиру кабир ва шайху 
шоб дилпазир ва ба дилҳошон ногузир гардад. 


же 


Устод ДҚулмуҳаммад ҳанӯз дар туфулият 
машғули омӯхтани мусиқӣ буд. Чун дар зуд омӯхтан 
ва оростани иншоҳои хуб шӯҳрат ёфт, ба фақир 
хоҳишманд шуд, ки илми ин фанро низ бидонам. 

Ба мавлоно Алии Шоҳбука, ки дар ин фан аз 
устодони бебадали асри худ мебошад, супориш дода 
шуд, агарчи ҳоло касрати истеъмоли афюн аз ҳуляи 
ақл маҳрум намудааст, дар он вақт оид ба ин фан 
китоби «Асл-ул-васл»-ро тасниф карда буд. Инчунин 
Мир Муртоз ва Хоҷа Шаҳобиддин Абдуллоҳи 
Марворид ва мавлоно Биноӣ! низ дар ин фан 
рисолаҳо навишта буданд. Аммо чун ҳамаи онҳо 
изҳори истеъдод намудаанд, (аз ин таълифот) зуд 
баҳраманд шудани каси навёдгир душвор аст. 

Аз он ҷо, ки он кас нисбат ба фақир иноят ва 
илтифотҳо доштанд, рисолаи «Мусиқӣ ва адвор»-ро 
таълиф намуданд, ки дар ин фан чунин асари нафъ ва 
фоидарасонанда мавҷуд нест. 


1. Мавлоно Биноӣ - Камолиддин Алӣ ибни Муҳаммади Сабз 
(1453-1512) шоир, донишманди таърих ва мусиқӣ. 

жх 


Дар он вақте ки фақир ба «Дарёи аброр»-и 
Мир Хисрав дар Марв татаббӯъ намуда ва ба номи 
он кас хатм карда, ба шаҳр фиристодам, чунонки дар 
боло зикр шуд, дар ин қасида бештар аз бист байт ба 
тариқу истилоҳи муаммо мақсуд ва муаддӣ гардида 
буд. Он кас дар муқобалаи он ба тариқи муаммо 
қасидае гуфта. дар он басе маъниҳои дақиқ ва 
таркибҳои ғариб дарҷ намуда. фиристода буданд. Ин 
аст матлаи он шеър: 


Ҷоҳ дорӣ ҷоҳилосо дар сар, эй комил, мудом 
Ҷоҳилат хонам на комил, чун туро ҷоҳ аст ном, 


Боре ин матлаи туркии фақир: 


Очмағай эрдинг ҷамоли оламоро, кошки, 
Солмағай эрдинг бари оламға ғавғо. кошки. 


дар миёни мардум шӯҳрат ёфта. дар сӯҳбатҳои 
ҳазрати подшоҳ низ бисёр мазкур мегардид. Шуюъ 
ва шӯҳрати он ба ҷое расид, ки ҳазрати махдум ҳам 
шунида, ба он кас ҳам дағдаға ин ки дар ин баҳр ва 
қофияву радиф шеър гуфтаанд. Ин доия пайдо шуда. 

чун ба алфози туркӣ назм илтифот намекарданд, як 
ғазали форсӣ навиштанд, ки матлааш ин аст: 


Дидаме дидори он дилдори раъно, кошкӣ, 
Дида равшан кардаме аз хоки он по, кошкӣ. 


Вақте ки (ин шеърро) навишта ба хизмати 
подшоҳ фиристоданд, мақбул ва матбӯъ афтода, 
ҳазрати подшоҳ ҳукм карданд, ки ба ин ғазали он кас 
мусаддас бандам. Чун маъмур ва маҳкум будам, аҷаб 
нест, ки маоф ва маъзур бошам. Пас аз мусаддасро 
гуфтанам, подшоҳ эҳсон ва  таҳсинҳо карда, 
мусаввадаро ба хизмати он кас фиристоданд ва он 
кас низ аз рӯи банданавозӣ илтифотҳо намуданд. 
Матлаашро чунин баста будам: 


Банд 
Кардаме дар хоки кӯи дӯст маъво, кошкӣ, 
Судаме рухсори худ бар хоки он по, кошкӣ. 
Омадӣ берун зи кӯй он сарвболо, кошкӣ, 
Бурқаъ афкандӣ зи рӯи оламоро, кошкӣ. 
«Дидаме дидори он дилдори раъно, кошкӣ, 
Дида равшан кардаме аз хоки он по, кошкӣ». 

ХОТИМА 


Дар теъдоди он китоб 
ва рисолаҳое, ки фақир дар хиз- 
мати он кас аз рӯи истифода 
хондаам ва таърихи охири 
ҳаёташон ва кайфияти он. 


Аввал «Рисолаи қофия», ки аз таълифоти он 
кас буда, дар ин фан чунин рисолаи мухтасари 
муфидро касе нанавиштааст. 

Дигар «Рисолаи дуюми муаммо», ки баъдтар 
аз «Ҳулият-ул-ҳулал» навиштаанд. 

Дигар «Рисолаи арӯз»-и он кас. 

Дигар «Лавоеҳ», ки дар истилоҳоти машоихи 
сӯфия гуфтаанд ва ин гуна рисола аз қалами ҳеҷ 
роқим ва аз рақами ҳеҷ қалам таҳрир наёфтааст. 

Дигар «Лавомеъ», ки партави ҳар ламъаи он 
ба солик дар ҳирмони зулмоти шабистон осори 
шамъи ҳидоят, балки анвори машъали иноят 
мебошад. 

Дигар «Шарҳи рубоиёт» низ дар ҳамин 
истилоҳ аст, ки дар тариқи фано ба азои мосиво 
такбир задан аз мутолиаи он муяссар мегардад. 

Дигар боз дар ҳамин истилоҳ «Ашиъа» 
мебошад, ки аз ҷилои барқи он ба хирачашмон 

Ёди ёри меҳр убон 


биноӣ ва аз шаъшааи офтоби он ба тирадилҳо 
рӯшноӣ мерасад. 

Дигар «Нафаҳот-ул-унс», ки аз равзаи унс ба 
машоми ҷон насимҳои ошноӣ меорад ва аз гулшани 
қудс ба димоғи рӯҳ шамимҳои улфат мерасонад. 

Дигаре  «Шавоҳид-ун-нубувват» муқобала 
шудааст, ки алфозаш аз анҳори яқин ашҷори 
ҷӯйбори имонро сероб месозад ва маонияш аз 
имтори саҳоби таҳқиқ асмори ашҷори иконро шаҳди 
ноб мерасонад. 

Дигар аз рисолаҳои асрори машоих «Қудсия»- 
и ҳазрати Хоҷамуҳаммади Порсо аст, ки дар 
маҷлисҳои фирдавсоини ҳазрати кутбилавлиё Хоҷа 
Баҳоуддини Нақшбанд... баъзе хулафо ҳақоиқ ва 
маонии аз забони  мӯъҷизбаёни он ҳазрат 
беруномадаро -:" ҷамъ кардаанд. Ҳазрати 
Хоҷамуҳаммади мазкур ба вай маонӣ навишта, 
барои толибон ибҳомҳои онро возеҳ сохтаанд. 

Дигар «Ламаот»-и ҳазрати шайхулмашоих" 
Фахрулмиллат ваддин Ироқӣ, ки хазрати махдум 
ҳангоми аз он китоб ба фақир сабақ доданашон 
мегуфтанд, ки: 

- Мардуми нодони  беандомтавр ва 
ноҳамворравиш ин китобро гӯё бештар машғулӣ 
карда дар назди аҳли хавос бадном кардаанд, ки 
баъзеҳо аз хондан худдорӣ менамуданд. Ба ин ҷиҳат 
хубиҳои ин китоб аз назарҳо пинҳон мондааст. 

Изҳори хушҳолӣ ва сурур мекарданд, ки ин 
кор боиси шарҳ навиштани он кас гардидааст. 

Ҳамин қадар дар таърифи он бас аст. 

Дигар рисолаи Хоҷа Убайдуллоҳ, ки бо 
ишорати падарашон навиштаанд, ки низ дар тариқи 
фақру фаност. Ин давлат ба кам писаре муяссар 
шудаст. ки бо амри падар ин тариқа хизмати шоиста 
карда ва чунин амри писандидаеро баҷо оварда 
бошад. 

Дигар «Илоҳинома»-и муқарраби ҳазрати 
борӣ хоҷа Абдуллоҳи Ансорӣ, ки дар васфи он 
забони қалам оҷизу лол ва хомаи қаламзан алкан ва 
шикастамақол аст. Дигар «Хамса», балки «Ҳафт 
авранг», ки бештар бо дастури муқобала дар вақти 
хондани он кас гӯш кардаам ва ё барои мадади 
шунавандагон дар маҷлисашон хондаам. 

Дигар боз баъзе рисолаҳоест, ки агарчи бо 
дастури сабақ ва ё қонуни муқобала дар хизматашон 
мутолиа накардаам, аммо ҷойҳои мушкилашро аз он 
кас пурсида ва таҳқиқ намудаам. 


ЖЖжЖж 


Агарчи бо амри Ҳақ таоло ба изҳори хориқи 
одат маъмур набуданд ва ҳолатҳои покизаашонро бо 

тариқи «маломатия»! дар тариқи шоирӣ ва муллоӣ 
пиндон медоштанд. Аммо гоҳо баъзе (ҳолатҳои) 
ғариб аз он кас зоҳир мегардид. Аз он ҷумла чанде 
айнуляқин ҳам воқеъ шудааст. ки зикри он лозим 
дониста шуд: 

Саидам Ироқӣ ном ҷавоне навкари ободон, 
балки сари дарбонони Музаффари барлос буд. Аз 
нодонӣ ба он кас мункир шуда, аз ғояти инкор як-як 
варақи девони он касро канда, ба оташ партофта 
сӯзондааст. Дар давоми се-чор рӯз ба як узваш 
сӯхтанӣ баромада ва ҷароҳаташ обият пайдо карда, 
оқибат мурдааст. 

Маҷдаддин Муҳаммад, ки машҳури олам аст, 
ба таъриф эҳтиёҷ надорад. Подшоҳ дар вақти ӯро 
гунаҳкор донистан барои дастгириаш зомин 
хостааст. Вай аз он кас (замонат) илтимос кардааст. 
Ҳамин ки он кас ваъда додаанд, гурехтааст. Дар як 
фурсати кӯтоҳ, даҳ-понздаҳ рӯз нагузашта, ба даст 
афтод ва азобҳои азим кашид, ҷиҳатҳои буду 
набудашро девонӣ кардаанд. Сарашро аз шаҳр 
гирифта, сарсону саргардон шуд ва дар ҳамин 
оворагиҳо фано гардид. 


1" «Маломатия» - аз силсилаи таълимоти тасаввуф аст, аҳли 
он бояд барои ҳифзи маърифат саъй намояд. Маломатиён ба 
мақсади пӯшида нигаҳ доштани нияти аслии худ ва ифшо 
нашудани беҳтарин фазилатҳояшон дар назди мардум чунон 
рафтор мекарданд, ки накӯҳиш мешуниданд ва ба зери 
маломат мемонданд. Аз ин ҷост, ки онҳоро «маломатӣ» 
гуфтаанд. 

Дар яке аз рӯзҳои панҷшанбе ҳамроҳи он кас 
аз Гозургоҳ баргашта меомадем. Дар шаҳр Маҳмуд 
Ҳабиб ном девонаи фосиқи абтарӣ буд, ки доим маст 
мегашт ва ба ҳар каси ростомада ташнеъ ва 
сафоҳатҳо мекард. Чун ин фақирро дар хизмати он 
кас дид, ба он кас аз рӯи девонагии абтар ҳикоятҳои 
узромез гуфтан оғоз намуд, ки ин хилофи одати вай 
буд. Фақир дар тааҷҷуб мондам, ки девонаро чӣ ба 
ин водор кардааст, ки суханони одамиёна ва 
ҳушмандона аз ӯ зоҳир мешавад. Баъзе мулозимон 
асли гапро баён карданд, ки дирӯз девонаи абтарии 
маст ба он кас дучор шуда, ҳарзаҳои беадабона 
гуфта, сафоҳатро ба ҳадди охир расонидааст. Имрӯз, 
ки фақирро дар хизмати он кас дидааст, бо хаёли ин 
ки ногоҳ он кас ҳоли дирӯзаро ба фақир изҳор 
кунанду фақир девонаи абтарро изо намоям, аз тарс 
мулоиматӣ мекардааст. Фақир ин гапро шунидан 
ҳамон беихтиёр бар он шудам, ки ба девонаи абтар 
изо диҳам. Он кас манъ карда, гуфтанд: 

- Ӯ худ ҷазояшро меёбад, ту ҳеҷ чиз нагӯй. 

Дар ҳамон панҷ-шаш рӯз девонаи абтарро дар 
бӯзахона боз як худаш барин абтар бо шамшер сар 
бурида, куштааст. 

Дар миёнаи толибони илм Ноҳиқӣ ном ҷавоне 
буд, ки ӯро зодаи деву шайтон гӯянд, мешуд. 
Ноҳамворӣ ва беандомияш хеле бисёр буд, ба шарҳ 
додан меарзад. 


270 


Аз он ҷумла яке ин аст, ки ба он кас мункир 
буд ва бисёр хазёнот мегуфт. Рӯзе толибилмони 
мадрасаи Гавҳаршодбегим дар як боғ сӯҳбат ороста, 
бағро! мепухтаанд. Баъзеашон дар таърифи он кас 
муболиғаомез суханҳо гуфтаанд. Ноҳиқӣ аз рӯи 
инкор ҳашвҳои бемаънӣ ба забон овардааст. Аҳли 
иродат девони он касро кушода, диданӣ шудаанд, ки 
он ҳазрат дар боби ноҳиқӣ чиҳо гуфта бошанд. Дар 
сафҳаи аввал ин байт омадааст: 


Пур аст гӯши ман аз сабҳаи малак чу Масеҳ, 
Куҷо мушавваши хотир шавад наҳиқи? ҳарам! 


Сию панҷ сол пештар аз воқеаи фавташон, 
ҳамон соле ки Султон Абӯсаид-мирзо дафъаи аввал 
ба муҳосираи қӯрғони Шоҳрухия рафт, дар он юруш 
Хоҷа  Деҳдор ҳамроҳӣ мекард ва мавлоно 
Қутбиддини Мухлис мулозимаш буд. Шабе (Хоҷа 
Деҳдор) он касро дар хоб дидааст, ки ба сӯяш 
нигариста, «Қуръон бихон, Қуръон бихон» гуфтаанд. 
Замони он подшоҳ гузашта, тахти салтанат ба 
султони соҳибкирон Абулғозӣ султон Ҳусайн 
Баҳодурхон... муқаррар шуд. Пас аз гузаштани ҳафт 
ё ҳашт сол аз таърихи он воқеа Хоҷа Деҳдор бо ин 
фақир мусоҳиб шуда, он хобро изҳор кард. Фақир 


! Багро - номи як навъ таоми хамирист, ки бо гӯшту нахӯд 
тайёр мекунанд. 
? Наҳиқ - ҳангоси хар. 

сой! ва боис шудам, ки Қуръонро хонда ҳифз кард ва 
хуб ҳофизи муҷаввид гардид. 

Соле. ки он кас вафот карданд, аз он таърих 
тахминан сию чор сол гузашта буд. Хоҷа Деҳдорро 
барои баъзе муҳим ба вилояти Астаробод фиристода 
будам. Ӯ муҳимро саранҷом карда, вақти бозгашт ба 
як манзили шаҳр расид ва аҳмолу асколашро 
партофта, бе ҷиҳат ба сӯи шаҳр раҳсипор шуд. (Дар 
ин ҳангом) он кас дар ҳолати назъ ва сакароти мавт 
буданд. Ҳеҷ ҳофиз ҳозир набуд, ки дар сари он кас 
Қуръон бихонад. Дар ин маҳал Хоҷа Деҳдор расида 
омад, ба дидори видои он кас мушарраф шуда. ба 
хондани Қуръон сар кард. Ҳамин ки қироат хатм 
ёфт. он кас вадеаи рӯҳро ба ҷонофарин супурданд. 

Ин навъ каромот аз камтарин авлиё ба вуқӯъ 
омадааст, ки як қарн пеш аз фавташон фикри сафари 
охирро кардаанду баъди зиёда аз сӣ сол натиҷаи он 
зоҳир гардидааст. 

Доир ба чунин ҳолот ва камолот ва 
каромоташон азизоне, мисли мавлоно Абдулвосеъ. 
ки бо басе фазилатҳои ҳамида ороста мебошад ва 
мавлоно Аҳмад Пири Шамс, ки бо басе хислатҳои 
писандида пироста аст, китобу рисолаҳо 
офаридаанд. Ҳар кас, ки маълум кардан хоҳад, аз 
китобҳо маълум карда метавонад. Ин фақир агар 
ҳамаи он чиро, ки дидаам, бинависам. сухан тӯл 


1 Сой - сайъкунанда. 
ҶӯЗ 


Ёди ёри меҳрубон ( мосхошаст 
мекашад. Ба ин ҷиҳат бо зикри чанде мухтасар 
кардам. 

Ҳоло ба шарҳи воқеаи фавти он ҳазрат шурӯъ 
менамоям. 

Таърихи вилодати он кас ва таърихи замони 
ҳаёташон дар боло зикр гардид. Аммо реҳлаташон 
аз дори фано ба гулзори бақо рӯзи ҷумъаи 
ҳафдаҳуми моҳи муҳаррами соли ҳаштсаду наваду 
ҳашт воқеъ шудааст ва шарҳи он чунин аст: 

Аз асари ҳаво ба ҷисми шарифашон заъф рӯй 
дода буд. Рӯзе соҳиби фирош шуданд. Ин фақир дам 
ба дам хабар гирифта меистодам. Рӯзи панҷшанбе аз 
ҷиҳати заъфи он кас хотирам бағоят парешон 
гардид. Шаби ҷумъа аз беқарорӣ хобам набурд ва аз 
шиддати изтироб нисфи шаб бархоста, аспсавор ба 
хизмат ва аёдаташон рафтам. Баъзе асҳоб ва азизон 
дар сари он кас ҷамъ омада ва он кас гоҳ беҳол ва гоҳ 
дар ҳоли худ буданд. Фақир аз рӯи густохӣ барои 
итминони хотир ҳолашонро пурсидам, илтифот 
карданд. Ҳазрати қутбиссоликин хоҷа Абдулазизи 
Ҷомӣ ҳам дар сарашон ҳозир буданд. 

То субҳдам дар як ҳол буданд. Чун халоиқ аз 
намози бомдод фориғ шуданд, ҳоли он кас 
дигаргунтар гардид. Ҳазрати хоҷа Абдулазиз чун 
диданд, ки ҳол навъи дигар аст, худашон мадад 
расонида. сари он касро аз ҷониби машриқ ба 
ҷониби шимол ниҳоданд ва рӯяшонро ба сӯи қибла 
карданд. Мавлоно Зиёуддин Юсуф, ки фарзанди 

арҷманди он кас аст, дар тарафи пояшон ба 
чашмонашон чашм дӯхта менишаст. Ҳар вақте ки 
чашм кушоянд, аз рӯи илтифот ба вай 
менигаристанд. Ин фақир густохӣ карда. илтимос 
намудам, ки махдумзода аз ҷои нишасташон 
бархестанд. Пас аз ин он кас аз рӯи тариқи хоҷагони 
нақшбандия ба зикри хафӣ машғул шуда, ба 
таваҷҷӯҳашон иштиғол зоҳир карданд, то салоти 
ҷумъа баромад. Чунонки дар боло зикр ёфт, хоҷаи 
ҳофиз Ғиёсиддин Муҳаммади Деҳдор омада, дар 
сари он кас ба хатми Қуръон машғул шуд, то он 
замон. ки ҳанӯз мардум аз намоз фориғ нашуда, он 
кас аз анҷумани касрат чашм пӯшиданд ва ба 
хилватхонаи ваҳдат нузул карданд. Рӯҳи мутаҳҳари 
он кас чун азимати малоилаъло намуд ва мурғи ҳаёти 
асҳоб аз тойири кудсӣ ҷудо шуд, фазои акбар ба 
малои аъло расид. Чун он муҳибби пок худро ба 
висоли маҳбуби пок андохт, олам гӯё мисли бадани 
беҷоне холӣ монд. 


Байт 
Кӯкга мотамзадалар навҳаси чун ёвуштӣ, 
Мани мотамзадаға лек қотиғ иш туштӣ. 


На аз доду бедод кардан ба худ фоидае ва на аз 


куштани худ натиҷае! Чун шарҳ додани он суубате, 
ки бар сари ин фақир афтод, амри маҳол аст ва 

шурӯи он ғайр аз таҳайюр ва таассур фоидае 
намебахшад, ба сари мақсад омадан авлост. 

Алқисса, баробари паҳн шудани ин хабари 
мудҳиш аз атрофу ҷавониб акобиру ашроф расида 
омаданд. Ҳама дар либоси сӯгворӣ, балки дар балои 
мотаму азо. Султони соҳибқирон ташриф оварданд 
ва ҳой-ҳой гириста, талх-талх шӯробаҳо рехта, ҳар 
замон нишаста мавлоно Зиёуддин Юсуфро аз рӯи 
шафқат ба оғӯш гирифта, муддате сарашро ба сина 
пахш намуда гиря мекарданд, ба соир асҳоб дилдорӣ 
медоданд, ин фақирро соҳибазо дошта, ба ҳолам 
ашкҳои дилсӯзона мерехтанд... Чун дар мизоҷашон 
заъф буд, султонзодаҳо ва тамоми аркони давлатро 
ба кори бардоштани ҷанозаи он кас гузошта, худ ба 
маснади салтанат... рафтанд. 

Султонзода ва подшоҳзодаҳо ба сардории 
султон Аҳмад-мирзо ва Музаффар Ҳусайн-мирзо ба 
якдигар навбат надода, тобути он касро ба китфашон 
бардошта, ба Мусалло бурданд. Халоиқ ҷамъ омада 
буданд ва ғавғои онон ба дараҷае буд, ки чандин сад 
ҳазор халқро тасаввур мерафт. Дар Намозгоҳ ҳазрати 
Хоҷа Азизуллоҳ бо соир ашроф намоз хонданд ва он 
ҳазратро бардошта боз ба равзаи мутаҳҳарашон 
баргаштанд. Аз ғавғои мардум тобутро бо душворӣ 
мебурданд. подшоҳзодаҳо ясавулӣ карда, аз байни 
издиҳом роҳ мекушоданд ва наъш ба мадфан расид ва 
дар паҳлӯи ҳазрати мавлоно Саъдуддини Кошғарӣ, ки 
зоҳиран дар адои тариқат пири он кас буданд, дафн 

карданд... ва маҳдиулё Олиябика-бегим, ки бо фазлу 
камолоти ҳамидаашон аз дигар ҳамҷинсони худ 
мумтоз буда, ба он кас иродат ва ихлоси бениҳоят 
доштанд, дар сурати сӯгворӣ ва мотамзадагӣ омада, 
қоидаи азоҷӯиро баҷо оварданд ва ба фақир 
навозишҳо карда, тамоми асҳоб ва махдумзодаро бо 
илтифотҳо мушарраф намуданд. Ғайр аз ин соир 
азизон низ аз вилоятҳои атроф барои азои он кас 
омаданд, чун дар ҳақиқат ин фақир соҳибазо будам, 
фақирро соҳибазо дониста расми ҳолпурсиро баҷо 
оварданд. Ҳатто султон Бадеуззамон-мирзо аз мулки 
Мозандарон! касеро фиристода, барои азои он кас 
баъзе либосҳо илтифот карда буданд, ки дар ин 
маврид ҳам мухотаб ман будам. 

Он ҳазрат ба ҳазрати салтанатшиор гӯшаи 
хотир ва ҳиммат доштанд ва иродату ихлоси ҳазрати 
салтанатшиор ҳам нисбат ба он кас бениҳоят буд. 

Қариб як сол умуман ба аҳли олам ва хусусан 
ба аҳли Хуросон? мотам давом кард. Пас аз пур 
шудани сол ҳазрати султони соҳибқирон оши 
солиёнаи он касро басе бо эҳтиром доданд. Баъзе аз 
мухлисони он ҳазрат дар сари қабрашон иморати 


1". Мозандарон - вилояти таърихӣ дар Эрон, ки дар байни 
Гелон ва Хуросон воқеъ гардидааст. 

” Хуросон - дар кадим ва асрҳои миёна вилояти калони 
таърихие буда, қисми шимоли шарқии Эрон, шимоли ғарбии 
Афғонистон ва марказу ҷануби Туркманистони ҳозираро 
дар бар мегирифт. Ҳоло Музофоти маъмуриест дар Эрон. 
Марказаш шаҳри Машҳад. 

олӣ андохта, ҳофиз, имом, қорӣ ва ходимҳо таъйин 
намуданд. 

Аҳли назм бисёр таърих ва марсияҳо гуфтанд 
ва хонданд. Аз он ҷумла роқими ҳуруф марсия ва 
таърихе гуфтам, ки дар вақти кашидани оши сол 
мавлоно Ҳусайни Воиз! ба минбар баромада хонд. 

Таърих ин аст: 


Таърих 
Гавҳари кони ҳақиқат, дурри баҳри маърифат, 
К-ӯ ба ҳақ восил шуду дар дил набудаш мосивоҳ. 
Кошифи сирри илоҳӣ буд, бешак, з-он сабаб 
Гашт таърихи вафоташ: «Кошифи сирри илоҳ».? 


Марсия 
Ҳар дам аз анҷумани чарх ҷафои дигар аст. 
Ҳар як аз анҷуми ӯ доғи балои дигар аст. 
Рӯзу шабро, ки кабуд асту сияҳ ҷома дар ӯ, 
Шаб азои дигару рӯз азои дигар аст. 
Балки ҳар лаҳза азоест, ки аз дашти адам 
Ҳар дам аз хайли аҷал гарди балои дигар аст. 
Ҳаст мотамкадае даҳр, ки аз ҳар тарафаш 
Дуди оҳи дигару нолаву вои дигар аст. 


1 Мавлоно Ҳусайн Воиз - Камолиддин Ҳусайн Воизи Кошифӣ 
(ваф. 1505) - адиб ва олими маъруфи форсу тоҷик. 

: «Кошифи сирри илоҳ» - ба ҳисоби адҷад 898 мешавад, ки 
баробари соли 1492 мебошад. 

Оҳи ӯ ҳаст ба дил тирагӣ афзоянда. 
Вои ӯ низ ба ҷон яъсфизои дигар аст. 
Гули ин боғ, ки садпора зи мотамзадагист, 
Ҳар яке сӯхтаи ҷомақабои дигар аст. 
Оби ӯ заҳру ҳавояш мутааффин!, чӣ аҷаб, 
Ки дар ин марҳала ҳар лаҳза вабои дигар аст. 
Аҳли дил майл сӯи гулшани қудс оварданд, 
Ҳаст аз он рӯ, ки дар ӯ обу ҳавои дигар аст. 
Назди арбоби яқин дори фано ҷое нест. 
Ватани аслии ин тоифа ҷои дигар аст. 
3-он сабаб масти маи ҷоми азал орифи Ҷом 
Сархуш аз дори фано сӯи ватан кард хиром. 


!" Мутааффин - гандида. 


Зи ҳарими ҳарами қурби илоҳӣ ҷоят, 
Тарафи ҷаннату фирдавс куҷо парвоят?! 
Чун шудӣ аз ҳарами мулк ба сӯи малакут, 
Буд дар анҷумани хайли малак ғавғоят. 
Тӯтиёни ҳарами қудс ба дил муштоқат, 
Булбулони чамани унс ба дил шайдоят. 
Кимиёкори қазо меҳри дигар дод тулӯъ 
Чархро аз асари равшании симоят. 

Нӯҳ фалак чархзанон омада бар атрофат, 
Буда гӯё ба сари ҳар як аз он савдоят. 

Шӯр дар олами арвоҳ бияфтод аз он, 

Ки ниюшанд ба ҷон нуқтаи рӯҳафзоят. 
Рӯҳи актоб расиданд ба истиқболат, 

Ҷони автод фитоданд ба хоки поят. 

Даст бар даст бибурданд туро то ҷое, 

Ки дар ин ғамкада ҳам хостӣ онро роят. 
Ту шудӣ восили мақсуди ҳақиқию бимонд 
То қиёмат ба ҷаҳон шевану вовайлоят. 
Дар фироқи ту ғамин монд дили ғамзадагон, 
Тира з-ин гӯшаи мотамкада мотамзадагон. 

Ту бирафтию дили халқи ҷаҳон зор бимонд, 

То қиёмат ба фироқи ту гирифтор бимонд. 
3-оташи оҳи дили сӯхтагон то ба абад 

Дудҳо дар хами ин гунбази даввор бимонд. 
Аҳли тавҳид, ки бе муршиди комил гаштанд, 
Садашон мушкили ҳалношуда дар кор бимонд. 
Соликонро, ки камоли ту расидӣ ба сулук, 
Аҷзҳо дар равишу нуқс дар атвор бимонд. 
Уламоро, ки шудӣ машъали меҳр аз ту мунир. 
Тира шуд машъалу то ҳашр шаби тор бимонд. 
Сад халал роҳ ба дин ёфт, ки диндоронро 
Сабҳа бишкасту ба каф риштаи зуннор бимонд. 
Сирри Ҳақ рафт паси пардаи китмон!, ки зи ашк 
Ба гил андуда дури махзани асрор бимонд. 

На ки сад хори алам дар дили аҳрор халид, 

Ки дусад хори ситам бар тани аброр бимонд. 
Толибонро равиши роҳи фано рафт зи даст, 
Ҳар яке дар паси сад пардаи пиндор бимонд. 
Чӣ тазалзул, ки зи фавти ту дар айём афтод, 
З-он тазалзул чӣ халалҳо. ки дар ислом афтод. 


1ККитмон -- махфӣ доштан, пинҳон кардан. 


280 


Ёди ёри меҳрубон 


ЖЖХЖ 


3-ин азо дар ҳама олам на гадо монду на шоҳ, 
Ки кашиданд ба сӯги ту дусад нолаву оҳ. 
Абрсон гирякунон, наъразанон соя фиганд 

Ба сари наъши ту хуршеди карам - зилли Илоҳ. 
Гар муяссар шудияш наъш кашидӣ бар дӯш, 
Чун мани сӯхтадил ҷониби мадфан ҳамроҳ. 
Шаҳриёрони ҷаҳон чок зада ҷома ба тан, 
Пеши тобути ту пӯянда ба аҳволи табоҳ. 
Сарбаландони чаҳон дар таҳи наъшат шуда паст, 
Ҳама гирёну кашон бори ту бо пушти дутоҳ. 
Шуда ҳар пояи наъши ту ба дӯши як қутб, 

Лек ҳар чор шуда нудбагару вовайлоҳ. 
Оламеро ба сӯи олами дигар бурдан 

Натавон ҷуз ба чунин боркашони огоҳ. 
Ҷазаъи акбаре афтод, ки бо ин ҳама чашм. 
Чархи гардун натавонист ба он сӯй нигоҳ. 
Гарчи шоми ту шуд аз нур чу маҳтоб сафед, 
Ҳеҷ кас лек надидаст чунин рӯзи сиёҳ. 

Ба намозат, ки ҳазорон зи башар пайвастанд, 
Сад ҳазорон зи малоик ба ҳаво саф бастанд. 

ЖЖжЖ 


Ҳама бурданд ба афғону дили чок туро, 
Ҷой карданд чу ганҷе ба дили хок туро. 
Хайли арбоби иродат ҳамаро чок ба дил, 
Ҳар яке хост кашидан ба дили чок туро. 
Пири покони ҷаҳон будӣ, аз он Эзиди пок 
Пок оварду дигар бурд ҳамон пок туро. 
Ғарқаи баҳри висолӣ, ки ба чашми ҳиммат 
Равза чун гулхану тубист чу хошок туро. 
Рӯҳи покат чу ба болои нуҳум чарх шитофт, 
З-ин ки дар зери замин рафт, куҷо бок туро. 
Ҳама покони ҷаҳонро ба тани пок расид, 
Он чӣ омад ба танӣ пок зи афлок туро. 
Сайри афлокат аз он шуд, ки зи Эзид дархост 
Баҳри ҳамрозии худ соҳиби лавлок туро. 
Ақли қул будӣ зи идроки маонӣ, з-он рӯ 
Натавонад, ки тааққул кунад идрок туро. 
Қисми ёрони ту гар зорею ғамноке шуд, 
Лек зоре набувад чун мани ғамнок туро. 
Зада саф хайли акобир, ки барояд Махдум, 
Мухлисонро макун аз дидани рӯят маҳрум! 


282 


Ёди ёри меҳрубон 


ЖЖХЖ 


Дӯстон, дар ҳама фан нодираи олам ку? 
Афзалу афсаҳи аҷноси банӣ одам ку? 

Дар биёбони таманнош халоиқ мурданд, 

Ба давои ҳама он Хизри масеҳодам ку? 
Дили асҳоб шуд аз теғи фироқаш сад захм, 
Он ки будӣ ба ҳама хулқи хушаш марҳам ку? 
Хома рӯ карда сияҳ, ҷомаи худро зада чок, 
Ки худованди ман, он бар уламо аълам ку? 
Ҳуҷра холию парешон шуда авроқу кутуб, 
Соҳиби ҳуҷра куҷо, нозими онҳо ҳам ку? 
Дар саро нест ба ҷуз худкушии ғамзадагон, 
Он ки таскин диҳад ин ҳурвашон аз ғам, ку? 
Дар Хуросон натавон гуфт, ки кас хуррам нест, 
Он ки дар рӯи замин ёфт шавад хуррам, ку? 
На ки дар хонақаҳи зӯҳд фитод ин мотам, 
Дар хароботи фано низ ба ҷуз мотам ку? 

Эй, ки будан ба фано аҳд кунӣ боқии умр, 
Андар ин дайри фано аҳди бақо маҳкам ку? 
Ишқбозон зи ғам оташ ба дил афрӯхтаанд, 
Ҷонгудозон ҳама з-ин оташи ғам сӯхтаанд. 

ЖЖжЖ 


Эй, ки дар пеш гирифтӣ сафари дуру дароз, 

Ки бад-ин навъ сафар ҳар кӣ бишуд, н-омад боз. 
На ки аз нӯги қалам боз бубастӣ раҳи сеҳр, 
Балки аз банди забон бурд зи офоқ эъҷоз. 
Шоҳро монд ба ҷон з-оташи ҳиҷрони ту сӯз, 
Бандаро дар дили садпора зи доғи ту гудоз. 

На шаҳу банда, ки то рӯзи қиёмат дар даҳр 

Ҳар кӣ бошад, бувад аз мотами ту навҳатироз. 
Гарчи рӯ дар тутуқи васл нуҳуфтӣ, ки шавӣ 

То абад ҷилвакунон дар ҳарами иззату ноз. 
Мадад аз рӯҳи пуранвори худат низ расон! 

Ки харобанд зи ҳиҷри ту басе аҳли ниёз. 

Эй рафиқон, ҳамаро оқибати кор ин аст, 

Фикри анҷом касе беҳ, ки кунад аз оғоз. 

Ҳар кӣ сад қарн бимонад ба ҷаҳон ҳам ба фусун, 
Бирабояд зи ҷаҳонаш фалаки шӯъбадабоз. 
Шоҳро сурате афтод агар маънӣ чунин, 

Бод то ҳашр шаҳи сурати маънӣ. Омин! 

Ш 
Лаҳзаҳои зиндагӣ ва 


фаъолият дар 
суратнигораҳо 


285 


-  Ёдаёримеҳруби 


, 


Абдуқодир Маниёзов 

9 сентябри 2001 бо ҷамъе аз аъзои раёсати «Пайванд». Дар қатори аввал 
аз чап ба рост: М.Илолов, А. Маниёзов, А. Шеърдӯст, М. Миршоҳӣ 
дар қатори дувум аз чап ба рост: П. Ҷамшедов, С.Сафаров, 

М. Фарҳангӣ, М.Бобохонов, С.Бадахшонӣ, Д.Карамшоев, 3.Зарипов. 

Абдуқодир Маниёзов бо меҳмони Анҷумани 
тоҷикони ҷаҳон аз Арабистони Саудӣ ҳангоми сӯҳбат 
дар осорхонаи адабии Мирзо Турсунзода. Моҳи 
сентябри соли 1992 

Ёди ёри меҳрубон 


Пайванди наслҳо: бо набераҳо Искандар ва Ҷамшед 

Ёди ёри меҳрубон 


РУ 


Абдуқодир Маниёзов ва Муҳаммадҷон Шакурии Бухороӣ 

Ёди ёри меҳрубон 


Сарвари ифтихории Пажӯҳишгоҳи забон ва адабиёти ба 
номи Рӯдакии АИ ҶТ Абдуқодир Маниёзов дар утоқи корӣ. 


Абдуқодир Маниёзов бо ҷамъе аз меҳмонони хориҷӣ - 
аъзои ҷамъияти «Пайванд» дар пештоқи Кохи Ваҳдат 

Ёди ёри меҳрубон 


Абдуқодир Маниёзов бо шоири халқии Тоҷикистон 
Абдуҷаббор Қаҳҳорӣ ва Ваҳҳоб Воҳидов 

Ёди ёри меҳрубон 


Семинари бузургдошти Шаҳриёр ва Нимо Юшиҷ: бо 
устод Муҳаммад Осимӣ. Январи соли 1990, Ҳиндустон 


Суханронӣ дар конфронси байналмилалии «Адабиёти 
форсу тоҷик: дирӯз, имрӯз ва фардо». 24 апрели соли 
1997, Вашингтон. 

Ёди ёри меҳрубон 


р а. - 
Дар яке аз ҷаласаҳо... 


Ҳангоми суханронӣ 

Ёди ёри меҳрубон 


Дар ҷанозаи дӯст: Пӯлод Бобоҷонов, Муҳаммадҷон 
Шакурии Бухороӣ, Носирҷон Салимов 
ьа ма ” 


Суханронии сафири кабири ҶИЭ, доктор Алиасғари 
Шеърдӯст дар маросими дафни устод. 10 майи соли 2008. 

